

UNIVERSAL  
LIBRARY

**OU\_204074**

UNIVERSAL  
LIBRARY



















శ్రీమహర్షి జీవిత కథామృతము,

[ప్రాచీన భారతవర్ష మహర్షుల జీవితచరిత్రలు]

\*

మొదటి భాగము

\*

(గ్రంథకర్త :

విద్యాన్

బులుసు వేంకటేశ్వరులు, బి. ఏ.,

పి. ఆర్. కాలేజీ,

రామారావుపేట, కాకినాడ.

సర్వస్వాధ్యక్ష  
సంకలనము. }

1953

{ వెల  
రూ. 2


తొలికూర్పు 1945

మలి కూర్పు 1947

మూడవ కూర్పు 1952

నాలవ కూర్పు 1953

బార్న్ ఫ్రెన్, కాకినాడ.



అఘహరంబు 'శ్రీమహర్షి జీవితః థా  
 మృతము ' సకలలోకహితముఁ గోరి  
 కాశ్వరముగఁ దెలుఁగుజగమున విలసిల్ల  
 బులుగు వేంఁ టేశ్వరులు రచించె.





# విషయసూచిక



i విషయసూచిక

iii అవతారిక

ii నివేదనము

iv కొన్ని అభిప్రాయములు

## 1. అగస్త్యమహర్షి

1. స్తుతి	1
2. అగస్త్యుని జన్మకథ	2
3. అగస్త్యుని బాల్యము	3
4. అగస్త్యునికి బిత్తుదేవతల యాదేశము	8
5. అగస్త్యుని వివాహము	4
6. వాతాపీల్చలక్షణము	6
7. అగస్త్యుడు కవేరకన్యకవివాహ మగుట	8
8. అగస్త్యుడు సముద్రోదకము సాధించుట	10
9. అగస్త్యుడు శ్రీరామున కుప రించుట	12
10. అగస్త్యమహర్షి సమీపమున శపించుట	15
11. అగస్త్యమహర్షి ద్వాదశవార్షిక యజ్ఞము	16
12. దేవతలగస్త్యునికై వెదకుట	17
13. అగస్త్యశ్రమవర్ణనము	19
14. దేవతలగస్త్యుని గొల్పుట	19
15. బృహస్పతి అగస్త్యునితో వచ్చినపనిఁ దెలుపుట	19

16. వింధ్యగర్వాపహరణము	20
17. అగస్త్యుడు దక్షిణకాశిక బోవుట	22
18. అగస్త్యకృతలక్ష్మీస్తోత్రము	22
19. లోహనూద్రాగస్త్యపంచా దము	24
20. కుమారాగస్త్యపంచాదము	26
21. అగస్త్యవ్యాసుల వృత్తాంతము	27
22. అగస్త్యుడు భూభారము తగ్గించుట	28
23. అగస్త్యుఁ డింద్రద్యుమ్నుని శపించుట	29
24. అగస్త్యుడు మణిమంతుని శపించుట	30
25. అగస్త్యుడు భద్రాక్షు నను గ్రహించుట	31
26. అగస్త్యగీత; అగస్త్యసంహిత	32
27. అగస్త్యవృద్ధప్రదానవిధానము	33
28. ఉపసంహారము	34
2. అత్రిమహర్షి	
1. స్తుతి	35
2. అత్రిజననము	36
3. అత్రితపోనియతి	36

4. అత్రిమహర్షి వివాహము	87	7. అష్టావక్రుడు రంభాదులను	
5. త్రిమూర్తులననూరుతు వరము		శపించుట	58
లొంగుట	88	8. అష్టావక్రుడు భగీరథుని	
6. అత్రిమహర్షి సంతానమునకై		దీవించుట	59
తపము చేయుట	40	9. అష్టావక్రుని పూర్వజన్మకథ	60
7. అత్రిమహర్షికి లోకోత్తర		10. అష్టావక్ర సంహిత	64
పురుషు లుదయించుట	40	1. ఋష్యశృంగమహర్షి	
8. అత్రిమహర్షి పృథుచక్రవర్తి		1. స్తుతి	65
కడకేగుట	41	2. ఋష్యశృంగుని జననము	66
9. అత్రిమహర్షి సూర్యచంద్రుల		3. రోమపాదుని వృత్తాంతము	67
రక్షించి రాక్షసుల భస్మము		4. సర్వకళాపూర్ణాదిదేశకళలు	
చేయుట	48	ఋష్యశృంగుని గొనిపోవుట	68
10. అత్రిమహర్షి సీతారాముల		5. కాంతాఋష్యశృంగుల	
కాతిధ్య మిచ్చుట	44	వివాహము	69
11. అత్రిమహర్షి యపరిగ్రహవ్రత		6. కాంతాఋష్యశృంగు	
పాలనము	44	లయోధ్యకేగుట	71
12. అత్రిసంహిత	45	7. ఋష్యశృంగుడు దశరథునిచే	
13. అత్రిస్మృతి	46	సశ్వమేధపుత్రికామేష్టుల	
8. అష్టావక్రమహర్షి		జేయించుట	72
1. స్తుతి	49	8. ఋష్యశృంగుని ద్వాదశవార్షిక	
2. ఏకపాదుఁ డష్టావక్రుని		యాగము	74
శపించుట	50	9. ఋష్యశృంగ స్మృతి	74
3. ఏకపాదుఁడు జలమజ్జితుఁ		5. కపిలమహర్షి	
డగుట	51	1. స్తుతి	76
4. అష్టావక్రుఁ డుదయించి తండ్రిని		2. కపిలుని జననము	77
రక్షించుట	51	3. కపిలమహర్షి తండ్రికి	
5. అష్టావక్రుడు నిర్వక్రుడై		గర్వము బోధించుట	78
నుందరుఁ డగుట	53	4. కపిలమహర్షి దేవహూతికి	
6. అష్టావక్రుని వివాహ		మోక్ష మొసంగుట	79
వృత్తాంతము	54		

5. కపిలమహర్షి వేదప్రామాణ్య బుద్ధి	80	10. కశ్యపుని జ్ఞానబోధ	100
6. కపిలమహర్షి పుండరీకు ననుగ్రహించుట	81	11. కశ్యపగీతలు	101
7. కపిలమహర్షి సగరపుత్రులను భస్మముచేయుట	88	12. కశ్యప స్మృతి	102
8. కపిలమహర్షి యశ్వశిరునకు విశ్వరూపము చూపి కటాక్షిం చుట	85	7. గౌతమమహర్షి	
9. కపిలుని సాంఖ్యసిద్ధాంతము	86	1. స్తుతి	103
10. కపిలుని భక్తియోగము	88	2. అహల్యగౌతముల వినానా వృత్తాంతము	104
11. కపిలమహర్షి రావణునకు విశ్వరూపము చూపుట	88	3. గౌతమమహర్షి జ్ఞానసమయ మున ప్రజాసంరక్షణము చేయుట	105
5. కశ్యపమహర్షి		4. గౌతముడు తన్నుజ్ఞాని యనూయపడిన బ్రాహ్మణుల శపించుట	108
1. స్తుతి	91	5. గౌతమమహర్షి గంగను భూమికె దెచ్చుట	109
2. కశ్యపమహర్షి సంతానము	92	6. గౌతముఁ డహల్యకొసఁగిన సంతానము	110
3. కశ్యపప్రజాపతికిఁ గద్రూ వినతలవలని సంతతి	93	7. గౌతముఁ డహల్య శత్రుల శపించుట	111
4. కశ్యపుఁడు గరుత్మంతు నాశీర్వదించుట	94	8. గౌతముఁడు బ్రహ్మదత్తుడు శపించుట	114
5. భూమి కాశ్యపి యనఁబరగిన విధము	95	9. గౌతమ ధర్మనూత్రస్మృతి న్యాయ సంహితలు	114
6. కశ్యపుఁడు భూమిని రాజు లకుఁ బంచియిచ్చుట	96	8. వ్యవనమహర్షి	
7. కశ్యపుఁ డదితివలన నామనునిఁ గనుట	97	1. స్తుతి	117
8. కశ్యపుఁడే వసుదేవుఁడు దశరథుఁడు నగుట	98	2. చ్యవకుఁడు జన్మించి పురో ముని భస్మము చేయుట	118
9. కశ్యపునివలన దితికి మరుద్గ ణము పుట్టుట	99	3. చ్యవసుని తపోనిరతి	119
		4. చ్యవనుఁడు సుకవ్యసు వినానా చూడుట	120

5. చ్యవనుఁడు నవయాతనఁ  
డగుట 121
6. చ్యవనుఁ డాశ్వినలనసోమ  
పీఠుఁడేయుట 122
7. చ్యవనుఁ డింద్రునకు నగ్న  
భంగము చేయుట 128
8. చ్యవనుఁడు సుకన్యకఁ  
బుత్తుల ననుగ్రహించుట 125
9. చ్యవనుఁడు నమామ  
ననుగ్రహించుట 125
10. చ్యవనమహర్షి కుశి  
భూప  
తిని బరీక్షించుట 127
11. పామౌకిటి చ్యవనుని పాతా  
ళమున కీడ్చుకొనిపోవుట 129
12. చ్యవనుఁడు లవణాసుర వధ  
కుఁ గారకుఁ డగుట 181
13. సింహవలాకినము 182
9. జమదగ్ని మహర్షి
1. సుతి 188
2. జమదగ్ని జననవృత్తాంతము 188
3. జమదగ్ని రేణుకను వివాహ  
మగుట 185
4. జమదగ్ని నూర్యుని శపిం  
చుట 186
5. పరశురాముని పితృభక్తి 189
6. జమదగ్ని కార్తవీర్యునిజంపి  
న పరశురాముని రక్షించుట 140
7. జమదగ్ని పితృదేవతల కాప  
మున నకులమై పుట్టిన వృత్తాం  
తము 148
10. దత్తాత్రేయమహర్షి
1. సుతి 145
2. దత్తాత్రేయుని జననము 146
3. దత్తాత్రేయుని ప్రవర్తనము 146
4. దత్తాత్రేయుఁడు జంభాని  
రాక్షసులఁ జంపించుట 148
5. దత్తాత్రేయుఁడు కార్త  
వీర్యాంజనుఁ గంటాక్షించుట 150
6. దత్తాత్రేయుఁ డలర్కునకు  
జ్ఞానము బోధించుట 152
11. దధీ విమహర్షి
1. సుతి 157
2. దధీచి జననము 157
3. దధీచికి సారస్వతుఁడు జనిం  
చిన విషయము 159
4. దధీచి కింద్రుఁడు నేర్పిన  
కాస్త్రముల వృత్తాంతము 150
5. దధీచిక్షువులపరస్పరవైరము 160
6. దధీచి క్షువుని విష్ణుని  
నిందించి గెల్చుట 161
7. దధీచి దక్షుని శపించుట 163
8. దధీచి దేవతల యస్త్రశస్త్ర  
ముల మ్రొంగుట 164
9. దధీచి దేవకార్యమునకై  
దేవాము త్యజించుట 165
10. దధీచికి బిష్ణులారుఁ  
డుద్యవించినవిషయము 166
12. దుర్వాషోమహర్షి
1. సుతి 168
2. దుర్వాసుని జననప్రకారము 169

3. దుర్వాసుని తపశ్శక్తి	169	12. దుర్వాసుడు శబరతాపనుని	
4. దుర్వాసుఁ డింద్రుని		బరీక్షించి వరములాసఁగుట	176
శపించుట	170	18. దుర్వాసుడు ముద్దలున	
5. దుర్వాసుఁడు సుప్రతీకు		శతిధి యగుట	177
ననుగ్రహించుట	172	14. దుర్వాసోమహర్షి కుంతీదేవికి	
6. దుర్వాసుఁడు తిలోత్తమా		వరమొసఁగుట	178
సాహసికుల శపించుట	172	15. దుర్వాసుఁడు యోగ	
7. దుర్వాసుఁడు వపు వసు		మాయను వివాహమగుట	178
నచ్చరను శపించుట	178	16. దుర్వాసునికిఁ బార్వతి	
8. దుర్వాసుని వివాహము	174	శ్రీకృష్ణునిగఁజించి లెల్పుట	179
9. దుర్వాసుఁడు భార్యను		17. దుర్వాసుఁడు శ్రీకృష్ణునియొక	
ధన్యుముచేయుట	174	వులను శపించుట	180
10. కౌర్యుఁడు దుర్వాసుని		18. దుర్వాసుఁడు పాండవుల	
శపించుట	174	కితిధియగుట	188
11. దుర్వాసుఁ డంబరీషునికడఁ		19. దుర్వాసుని యాధిక్యము	184
బరిభవింపఁబడుట	175	20. కుదియట	184

## నివేదనము



౧

శ్రీమద్భారతధరణీ  
 ప్రామాణిక ఋషివరేణ్య భవ్యోత్ఫుల్ల  
 శ్రీమానిత పాదాబ్జ ర  
 జోమాధురి చేరుగాక ! సుహృదంతరమున్.

౨

జ్ఞానుల్ భారతభాగ్యదేవతలు వి  
 జ్ఞానప్రవిష్టాత్మ లా  
 మాన్విత్రేష్టులు వారి గొల్చి మఱి జ  
 న్మం బింక లేకుండఁ ద  
 న్నానాదివ్యచరిత్రముల్ తడవి సం  
 ధానించి యీ సత్కృతిన్  
 జ్ఞానైకాత్ములు మద్గురూత్తములకున్  
 సద్భక్తి సర్పించెడిన్.

౩

సాకారమహేశ్వరది  
 వ్యాకారుడు సద్గురుం డహా ! కృతిపతి త  
 ల్లోకేశు జేరి కృతీసతి  
 చేకొనుతన్ భుక్తి ముక్తి చిరజీవినియై !



## అవతారిక

“నమ బుుషిభ్యో మంత్రకృద్యో మంత్రపతిభ్యో  
మామామృషయో మంత్రకృతో మంత్రపతయః పరా  
దుర్మాహ మృషీ స్తంత్రకృతో మంత్రపతిస్తరాదాం.”

“మంత్రద్రష్టలు మంత్రపతులు నగుమహర్షులకు నమ  
స్కారము. వారు నన్ను విడువకుందురుగాక ! నేను వారిని  
విడువకుందునుగాక !”

—: కృష్ణయజుర్వేదము.

భారతదేశమున జన్మించిన ప్రతివ్యక్తికిని బరమ  
పావను లగుభారతమహర్షులు త్రికాలస్మరణీయులు; భుక్తి  
ముక్తిప్రదాతలు. ఆధ్యాత్మికౌన్నత్యమున, జ్ఞానప్రకాశ  
మున, విజ్ఞానవిశేషమున, ధర్మప్రపంచమున, సర్వవిష  
యములందును భారతవర్షమునకే కాక యావత్ప్రపంచము  
నకును భారతమహర్షులే భిక్షాప్రదాతలు. విశ్వసంస్కృష్టికిని  
దత్తుస్థితికిని వారే కారణభూతులు. అట్టిమహర్షులసంతతిని  
జనించుటచేతనే భారతీయుఁడు విశిష్టసౌభాగ్యవిలసిత్తుఁడై  
విట్టివీగుట కధికారము గడించియున్నాఁడు. ఆమహర్షుల  
పవిత్రతాశీర్వచనబలముచేతనే నాఁటికిని నేఁటికిని నిత  
నేనాఁటికిని జ్ఞానతేజమును బ్రసరింపఁజేయుట కొక్కభార  
తీయుఁడే యర్హుఁడైయున్నాఁడు. ప్రపంచగురుత్వము వహించుట  
కాతఁడే సమర్థుఁడు. అజ్ఞానాంధకారబంధుర మగుపాశ్చాత్య  
ప్రపంచము విజ్ఞానప్రదీపమునకు భారతమహర్షులనే యాశ్ర  
యింపక తప్పదు.



అట్టిమహామహులగుమహర్షుల జీవితవిశేషము లెఱుఁగుటకు వారి నాదర్శముగాఁ గైకొనుటకుఁ గుతూహలపడనిభారతీయుఁ డుండఁడు. కాని వారి జీవితవిశేషము లేకముఖముగా నొకేచోటఁ గాక వివిధ పురాణాంతర్గతములై జిజ్ఞాసువుల కలభ్యము లగుచున్నవి. మఱియు సమన్వయశక్తి వివిధపురాణ పరిశీలనాసామర్థ్యము లేనివారి కవి కొన్ని పరస్పరవిరుద్ధములుగను నర్థరహితములుగను దోచుచుండుటలో నాశ్చర్యము లేదు. వివిధ పురాణవిదులగువిద్వద్వృత్తంతు లీవైరుద్ధ్యములను వైతొలఁగించి సమన్వయ మొనరించి యేకముఖముగా నింతవఱకేభాషలోను గొనిరాకపోవుట తీఱనికొఱతయే యనకతప్పదు. ఈపరిస్థితిలో భగవత్ప్రేరితుఁడనై మహర్షులపైఁగలభక్తితాత్పర్యము లూతగాఁ గొని బహుపురాణ ప్రామాణ్యము ననుసరించి యీగ్రంథమును సంధానించితిని.

పాశ్చాత్యవ్యామోహితులగుభారతీయులకు మన పురాణములపైఁ గలుగుచున్న యవిశ్వాసమే తద్విద్యామహాదోషములలో మొట్టమొదటిది. దీనివలనఁ బురాణములు మిథ్య లనియు మహర్షులు మనకంటెఁ దక్కువవా రనియు నెంచుబుద్ధిమంతులు లేకపోలేదు. యథార్థమునకు విశ్వమంతము. అయ్యు నిది -సమస్త భూతకోటులతోడను నిండిన యావత్ప్రపంచమును- పరమేశ్వరుని మహాసృష్టిలో నొక్కపాలే యనియు మిగిలిన మూఁడుపాళ్ళును దీని కతీతమైనయమృతసృష్టి యనియు ["పాదోస్యవిశ్వాభూతాని, త్రిపాదస్యామృతం దివి" ఛాందోగ్య. 111-12-6.]

ఛాందోగ్యోపనిషత్తు తెలుపుచున్నది. పాశ్చాత్యులది నేటి ప్రాచ్యులది పైయొక్కపాదములోని లవలేశముతోడనే సంబంధించినదృష్టి. కాని, మహర్షుల దట్టిది కాదు. అమృత సృష్టికిని విశ్వసృష్టికిని నడుమఁ గలమాయామవనిక వారి దృష్టి కడ్డురాలేదు. వారితపోమహత్త్వమున నీమాయాయవనిక వైతొలఁగఁగనే వారికి దివ్యదృష్టి కలిగినది. ఇంక వారి కగోచర మైన దేలోకమునను లేకపోయినది. కావుననే, సకలలోకరహస్యములు, పూర్వాపరజన్మపరంపరావివరణము, కర్మసంచయపరిమాణము మున్నగున వెల్ల వారికిఁ దెలిసిపోయినవి. అంతేకాదు, పైచతుష్పాదసృష్టికర్త యగు పరాత్పరుని- లీలాపురుషోత్తముని- త్రిపాద్విభూతియు వారి కవగాహనమై వా రంతవా రైరి. అందుచే వారిదృష్టి యగాధమై వెలుఁగొందినది వారిప్రతిభ యనిర్వచనీయమై వ్యాపించినది. వారిజ్ఞాన మపారమై మిన్నుముట్టినది. అట్టిమహాత్ములు చేసినచేతలు, పలికినపలుకులు, చూపినయాదర్శములు- గ్రహించుటమాట యటుండనిండు- అం దేశతసహస్రాంశ మైనను బెద్దలు స్పష్టముగఁ జెప్పినను దెలిసికొనలేని మనము వారిని విమర్శింపఁబూనుటకంటె నవివేక మొందుడునా ?

ఇందలికథాభాగములలో నహల్యాసంక్రందనులు, తారాశశాంకులు, మమతాబృహస్పతులు మున్నగువారి గాథలలోని నైతికమతాధ్యాత్మిక రహస్యములను గడుంగడు జాగరూకతతో మనము గ్రహింపవలసియున్నది. బాహ్యదృష్టి కనభ్యములుగను నవినీతికరములుగను దోచు నాయాసంఘటన

లలో సగాధము లగుమానవజీవితనైతికవర్తన మన స్వత్వ రహస్యములు నిబిడీకృతములై యుండును. అవి జీవితపరిణామ పద్ధతులు కాని యన్యములు కావు. అనఁగా బాహ్యదృష్టితోఁ జూచిన నవి జీవితధర్మములు. ఆంతరంగికదృష్టితోఁ జూచిన నవి యయదార్థములు; మిథ్య.

మానవపరిపూర్ణతకు సత్యాహింసశౌచదయాగుణము లకు నిందియనిగ్రహము, తపోబలము, నాత్మజయము మున్నగువాని కన్నిటికి మన ప్రాచీనభారతవర్ష మహర్షులే యెన్నియుగములకైన నాదర్శప్రాయము. వారిజీవితోపదేశములు నిత్యమననపాత్రములు. ఐహికాముష్మికఫలప్రదములు. ఈదృష్టితో నేను రచించి ప్రకటించిన “శ్రీమహర్షి జీవితకథామృత” ప్రథమభాగము నిపుడు పరిష్కరించి నాలవ ముద్రణముఁ గావింపఁగంటిని. వివిధసత్త్రికలు బహుపండితులు నీగ్రంథముపైఁ గురియించినప్రశంసాదులకు వినయవినమితఁడనై వారి యాదరమునకు నాకృతజ్ఞతఁ దెలుపుకొనుచున్నాను.

ఇట్లు, బుధజనవిధేయుఁడు,

బులుసు వేంకటేశ్వరులు.

శ్రీ మహర్షి జీవిత కథామృతము : కొన్ని అభిప్రాయములు.



1. Pandit Bulusu Venkateswarlu B.A has added another scholarly contribution to Telugu Literature. 'Sri Maharshi Jivitha Kathamritamu' is a Life history of our most important sages. This is an unusual work never attempted by any author. Nowhere in our literature do we find any chronological accounts of the Seers. The author has taken great pains to collect the materials for the Seers' life histories from the various Srutis, Smritis and Puranas and to present the lives in an analytical form which makes very pleasant reading."

"The Indian Express"

2. "The author has read almost all the Puranas and Upapuranas and collected his material for the biographies of the Ancient Seers of India. The book is bound to be very useful for students of Puranas and may be prescribed in the colleges for study not only because it deals with the ancient Hindu Culture but because it is also written very well." "THE HINDU"

3. "...నూటిగా సుందరముగా సుగ్రహముగాఁ గథారచన సాగినది. తేలికగాఁ దెలియఁదగిన. వివేకప్రబోధకమైన శ్రద్ధాంధసంచయములొమిగింపఁగలములు చేర్చుకొంటిని..." శ్రీ వేటూరి ప్రభాకరశాస్త్రి.

4. "...ఒక్కొక్కమహర్షినిగురించి యిది యొక సర్వస్వ మని చెప్పవచ్చును. పుట్టినది మొదలు గిట్టుకఱకు నాయామహర్షుల వర్ణించినగ్రంథములు సంస్కృతభాషలలోనే లేవు. ఇఁకఁదక్కినభాషలసంగతి చెప్పనవసరమేలేను. ఈలోపమును గుర్తించి రచింపఁబడిన యీగ్రంథము నాంద్రు లందఱు ప్రాచీనవిజ్ఞానావభోధముకొరకు చదవవలెను." — భారతి.

5 పండిత శ్రీ బులసు వేంకటేశ్వరులు బి. ఏ., గారి "శ్రీ మహర్షి జీవిత కథామృతము"యొక్కప్రథమభాగమును జదివి మన మొందితిని. అందు ద్వాదశమహర్షులచరితములు గలవు. దానిభాష నిర్దుష్టమును మంజులమును

అది అనేక పుస్తకపతనజ్ఞానమువలన వికచితము. ఋషి పౌరాణికేతిహాసరూప మగును నాంధ్రసాహిత్యరృద్ధికరము. తద్వివేచనాభాగప్రకటన మవశ్య మక్షణీయము.

జయపురము.

శ్రీ విక్రమదేవ వర్య.

6. “మనది మహర్షి సంప్రదాయం. సంస్కృతిలోను విజ్ఞానంలోను నాగరకతలోను మనభారతీయులను ఉచ్చస్థానానికి తెచ్చింది మహాప్రాచీన మహర్షులే. భారతీయులమైనమనకు ప్రపంచంలో ఇప్పటికీ ఉన్న గౌరవప్రప త్తులు వారిదయాధర్యభిక్షమే...వారు మనపాలిటి దేవతామూర్తులు.

అటువంటి ఆదర్శమూర్తు లయినమహర్షుల జీవితకథలను ఇంతవరకూ ఎవరూ తలపెట్టనిరీతిని ప్రకటించిన బుఱుసు వేంకటేశ్వరులుగారి ప్రాచీన సంప్రదాయాభిమానాన్ని అభినందింపకుండా నుండులేము. వారు స్థూలంగా వివరించేగాథలనే నమ్ముకోక ప్రామాణికంగా ఉండవలె ననేకదృష్టాంతో వేదాలనుంచీ ఇతిహాసాలనుంచీ ఇంకా ఇతరగ్రంథాలనుంచీ ఆయాబుఱుషుల జీవితవిశేషాలను పోగుచేసి వాటిని ఒకనూత్నవిక్రమంగా పేర్చి అసంబద్ధాలకు ఆస్కారంలేకుండా రచించడం వారిఅభిమానాన్ని మఱింతవిస్ఫుర్తం చేస్తుంది.

ఆయాబుఱుషులనుగూర్చి ఏవేవో కొన్నికొన్ని విశేషాలను ప్రసంగ వశాత్తు నినియుండడమే కాని వీరిని గురించిన సమగ్రచరిత్రలు చాలామందికి తెలిసేఉండవు. ఇటువంటివి ఇంతవరకూ తెలుగులో లేనిలోటును ఈగ్రంథం మూలన తీర్చి వేంకటేశ్వరులుగారు తెలుగువారికి చాలా మేలు చేసి నారు.” A. I. R.

7. “నవనాగరకతపేరుతో భ్రష్టమైన మానవత్వానికి ఈ యుగంలో గాంధీమహాత్ముడు ఏవిధంగా పునరుద్దేజమడయ్యేడో అంతకంటెకొటిరెట్లుగా ఆయాయుగాలలో మహర్షులు ఉదయించి ధర్మప్రతిపాదకు లయ్యారు మహా త్మునికి జీవితమే ఒక ధర్మం. తపస్సే జీవితం. అట్టిమహాత్ముల పన్నెండుగురి మహాజీవితాల పరామర్శతో పునీతిమై ఉంది ఈసంహిత.

భావ గ్రాంధికమైన గౌతమీతరంగాలవలె నడుస్తున్నది. వివిధారణ్య కారణ్యపురాపత్రప్రచున్నాలైన ఇట్టికాతరత్నాల నేరి సామాన్యప్రజల అను భవాలకు అందిచ్చిన శ్రీ వేంకటేశ్వరులుగారు మరీమరీ అభినందనీయులు.

వీరు ఇంకా ఇట్టి ఉత్తమగ్రంథాలను శతాధికంగా వెలువరించి ఆంధ్రభాషాభారతినలంకించాలని కోరుతున్నాము.” రాష్ట్రసమాచారము.

8. “నిర్దుష్టమైన తేటతెనుగున వచనముగా నిది రచింపబడినది. ఆస్తి కత్వము అజ్ఞానమునకు తావోసంగుచు నాస్తికత్వము నలుడెవల మునుకొనుచున్న ఈకాలమున ఈవిద్యాధికు లీమహర్షి జీవితములను వ్రాసి ప్రచురించి మనప్రాచీనముగి కర్మల తపోబలము చాటి సనాతనహిందూధర్మమునకు వెలలేనిసేన చేసినారు. ఇది ప్రతియింట నుండదగిన పుస్తకము.” —శ్రీవిజ్ఞ

9. “మహాబుష్పలచరిత్రలను పురాణములనుండి సేకరించి సంగ్రహముగా సులభశైలిలో శ్రీ బులుసు వేంకటేశ్వర్లుగారు భారతబాలబాలికలకు ఉపయుక్తంగా వ్రాసినారు. ఆత్మసంయమము, నిరంతరాధ్యయనతపోనిగతి, సదానైతిఃజీవనవిధానము, మనోవాక్కాయపవిత్రత పెంపొంది స్వతంత్రభారతజాతి తిరిగి తనపూర్వపురస్కృత్యాన్ని మించించగలుగుటకు ఈమహాబుష్పల జీవితములపఠనము అత్యవసరము. ప్రతిపాఠశాలలోను ఇది పాఠ్యంగా ఉండాలి.” —విజయవాణి.

10. “మీరచనారుచుల్ గమగమించిన యాక్షకథాసుధాధునీ  
పూగములోన నాయెడడ ముంచి తలంచితీ మీసదాతనా  
చారవిచారమన్ మధుగశైలివిహారము వేంకటేశమి  
త్రా ! రసపూరమైయుభయతారకమైనవి మీమహాకృతుల్”  
—సత్యనారాయణకావ్యి.

11. “మీ ప్రహర్షలజీవితము లగ్నదాదుల కొజ్జబంతులు. వాని నాంధ్రు లాబాలగోపాలము కరించి తమతమజన్మములు చరితార్థము లొనర్చు కొనఁజేసిన మీయుదారాశయము స్తకనీయము.”

—వెంపరాల సూర్యనారాయణకావ్యి.

12. “మీకు గలఅగ్నభక్తియే యీగ్రంథస్వరూపము. ఈమహర్షులచరిత్రలు నజ్జనుతిపాత్రములు. జ్ఞానభిక్ష పెట్టిన మనపురాణమహర్షుల నెవరు విస్మరింపగలరు ? యుగయుగప్రసావితమహర్షిజన మహాతపఃప్రవాహమే తృప్తజగత్తునకు తాపనారిక మగును.” —స్వామి కేశవతీర్థ.

18. “తమగ్రంథము చూచితిని. ఆనందాతీశమును పట్టలేక వ్రాయుచున్నాను. తామచ్చుటచ్చుట వ్రాసిన జ్ఞానవిజ్ఞానాది బోధకవిషయములు మహద్బలవి చాలా చక్కగా వ్రాసినారండీ. ఎంతో సంతోషమైనది. రచన చక్కనివిమర్శాత్మకముగా ఉన్నది. ఆధునికమైన ఇంగ్లీషువిద్యాదౌగ్ధం వ్యము పొందినను ఇంత చక్కగా ఈవిషయములు మీకు బోధఅయి ఈ రీతిని వ్రాయగలుగుట నిజముగా అసాధ్యమే. ఇవి మీ సద్గురువులు, ఇవ్వుడే చుల ఆశీస్థలముకాని వేరుకాదు.” — ని. శ్రీరామమూర్తి.

14 “మీ ‘శ్రీమహర్షిచివితకథామృతము’ మాచిరంజీవులకుఁ బఠనీయగ్రంథము చేసి పాఠము చెప్పుచున్నాను. వేరున కనుగుణముగా నది కేవలమమృతమని చెప్పుటలో నత్యుక్తిలేదు. ఆధార్మికవిషయవిషయబద్ధగ్రంథములు వెలువడి ధార్మికజనులయందుగల గ్రసించునిత్తరుణమున నిటువంటియమృత సేవనమే లేకున్నచోఁ బువరుత్థానము జరుగనేర దనియే నావిశ్వాసము మీభాషయు సులక్షణముగా సహృదయహృదయాహ్లాదకముగా నున్నది.” — విద్యవక్త్రవిశేఖర ఓలేటి నూర్యశారాయణశాస్త్రి.

15. “మీ గ్రంథము సాతముగఁ జదివి యెంతయో సంతోషితస్వాంతుండనైతిని. పుణ్యశ్రీ)నణకీర్తను లయిన యీపురాణపురుషులపావనచరిత్రము లయినమృతము సాస్వాదించు పాఠకులయు శ్రోతలయు మానసములానందాద్ధి నోలలాడుటయే కాక వారిలో నొకకొందరయిన వారివలె వర్తించుటకు యత్నింపఁజూపరు గాన ‘సద్యః పరనిర్వృతయే కాంతాసమ్మితతయోపదేశయుజే’ యని మమ్మటాచార్యుఁడు చెప్పిన కావ్యలక్షణము దీని కలవడియున్నది.

భారతీయపుణ్యకథల శేర్షి గ్రంథరూపమునఁ గూర్చుట మీప్రాచీనాచారతత్వరతను, భిన్నభిన్నములుగా నున్నవిషయములకు సామరస్యమును గనఁబఱచుట మీసనమ్యయశక్తిని జెప్పక చెప్పుచున్నవి. పనికిడికిఁ బరిమళమచ్చినట్లు పరచుపవిత్రమైన యితివృత్తమునకు సరిశ్రమైన మీరచన మఱింతవన్నె తెచ్చినది...” — ప్రయాగ వెంకట రామశాస్త్రి.

16. “...అభ్యర్థమైన యీగ్రంథము ఆపూర్వరమణీయముగా రచయించిన యీగ్రంథకర్త అభినందనీయుఁడు.” — ఆంధ్రప్రతిభ.

17. “వేద టేక్స్టులుగారు పండితకవులు, సనాతన వగు ఆర్యధర్మములం దభినివేశ మున్నవారు. ముత్రద్రవ్యలు, ధర్మకర్తలు వగుప్రాచీన మహర్షులజీవితచరిత్రములను వీరు రచించుట ఎంతేని తగియున్నది. వీరి యీ ష్టతి శ్లాఘాపాత్రము లోకోపకారము నగును. ఇందలివచనరచన సలక్షణము ధారాళము.”

— కృష్ణాపతిక.

18. “శ్రీ మహర్షి జీవితకథామృతము పరమపావన మగు మహర్షి జీవితము. ఏతత్కృతికర్త లాసునికాంధ్రసారస్వతముతో ద్వానమలో సమర్థ కర్తవులు అనూచా మగుపండిత వంశమున నుద్భవించిన సుధీమములు కాఁగాఁ పుస్తక గ్రంథకర్తృత్వమున కెంతయుఁ దగినవారు.

తపస్విజనలయారణ్యజీవితములు, నేకాంతవాసములు, ప్రకృతి సహవాసములు మున్నగువని స్మరణమాత్రములై హృదయవీపులలోఁ జొఱబాఱినప్పుడు క్షణమైనఁ దన్మయత్వము నందని భారతీయవృత్తి లేఁ డనుట సత్యము. మహర్షులు సాంద్రశోధసాసకులు, ఆనందమయులు, జీవితసర్వస్వము తపశ్చరణములరహస్యము తెలిసి భగవదారాధనమునకై సమర్పించిన ధన్యమూర్తులు. తపోనియతిచే సాధింపరాని కార్యములు లేనిని సృష్టిని దఱచితఱచి తద్రహస్యముల సంపూర్ణముగా స్వానుభవమునకుఁ దెచ్చుకొన్న పరిణతప్రతిభా సంపన్నులు.

విరాగమున రాగము, విషమున నమృతము చూఱలాడిన యీజడదారుల సమగ్రజీవితములు ప్రాచీనసంస్కృతాంధ్ర పురాణోత్సాహములలో దాగియుండి సామాన్యజిజ్ఞాసువులకు దవీయములైనవి. ఈలోపము గురైతింగి ఆయామునిచంద్రుల జీవితము లనేకగ్రంథములనుండి సేరించి శ్రీమహర్షి జీవితకథామృత మనుమనోహర నామమున రచించి మహాపకృతి నొనరించిన శ్రీ వేద టేక్స్టులుగారిపట్ల నాంధ్రు లెల్లరుఁ గృతజ్ఞులు. ఇట్టిరచన లద్వంద్వశ్రుత పూర్వములు.

ఏకపత్నీవ్రతములో బ్రహ్మచర్యదీక్షలో తపోనియతిలో మహర్షులకై సామర్థ్యములు మనయూహల కిందక నిల్వినవి. ప్రాచీనమహర్షులు మనకంటె మహారసికులు.



ఇందలి కథాశైలి పురాతనసంప్రదాయముల నత్యున్నతముగా ననుసరించి సరళముగఁ బ్రవహించినది. వేదయుగసౌరభము శ్రీవేంకటేశ్వర వ్యాసయును నిండా ర వ్యాపించినది.”—చెన్నూరి శ్రీనివాసయ్యార్ ‘త్రిలింగ’లో

19. “ఇందలి మహన్నజీవితచరిత్రలు చదువునపుడు పాఠకుల కనివార్య మగుమానసికపరిణామము కలుగుననుట నిశ్చయము. సకలపురాణసాగమగునీగ్రంథరాజము సరసపదభూయిష్ఠము. గ్రంథకర్త యనుసరించిన ప్రాచీనాశ్వాసీనకవితాసంప్రదాయ సమ్మేళనమే ఏతద్రచనాప్రావీణ్యమును నేనోల్భంజింపఁచున్నది. సరళగంభీరశైలికిఁ దోడగుద్రాక్షాపాకము పనిపాపలకేనియు చిత్తసంస్కారము గావింప సమర్థమై యున్నది.”

—శ్రీ చిరంతనానందస్వామి, ‘రామకృష్ణపథ’లో

20. “శ్రీబుజును నే కటేవ్యరులుగారు మహాపురుషులచరిత్రలు మంచి భక్తిజ్ఞానదాయకములుగా వ్రాయఁజేర్చిన నేవ్వరు లగుట ఆంధ్రులకు చిరఁపరిచితులే. మహాబుషుల జీవితఘట్టాన్ని అక్కడక్కడ చెదరుగా చదవడమే కాని అవి మనకొకగ్రంథరూపంగా లేకపోయే యన్న కొరత వీరమోఘరగా తీర్చేరు. వనోహరమైన గ్రాంథిభాష యిదు వాడేరు.” —ఆంధ్రవహిః.



ఓం.

శ్రీగురుభ్యో నమః

శ్రీమహర్షి జీవిత కథామృతము

మొదటిభాగము

అగస్త్యమహర్షి

స్తతి

“ప్రణవపంచాక్షరోపనిషత్ప్రపంచంబుఁ  
గడదాఁక నెఱింగిన కఱతలాని  
వాతాపిదెత్తు నిల్వలునితోఁ గూడంగ  
జఠరాగ్ని వేల్చినసవనకర్తఁ  
గోపించి నహుషునిఁ గుంభినసంబుగా  
హ్లాంకార మిచ్చినయుగతేజు  
వానకాలమునాఁడు వండువట్టి ననీటి  
కాలువ్య ముదివెడుకతకఫలముఁ  
బాండుభసితత్రిపుండ్రాంకఫాలభాగు  
భద్రరుద్రాక్షమాలికాభరితవక్షు”  
వింధ్యగర్వాపహారి నాసీతజలధి  
నయ్యగస్త్యమహర్షి నే నభినుతింతు.

[శ్రీకాశీఖండము ౨. ౧౬౦]

శ్రీమంత మగు భరతఖండము పుణ్యతపోనిలయము. కావుననే పరమ పవిత్రము. ఇందు జన్మించి నిజతపోమహిమచే సృష్టిస్థితిలయకారు లైనవారే మహర్షులు. వీరు విశ్వసంరక్షణమునకై త్రిమూర్తులకృత్యములు నిర్వహింప సమర్థులగుచుకాక త్రిమూర్తులకు నార్తిసమయముల నుద్ధారికులు సంరక్షకులు నైనపరాత్పరులు. ఇట్టి మహామహులఁ గనియుండుటచేతనే భారతవర్ష మార్షభారత మనియు నార్యావర్త మనియు విఖ్యాతి గడించెను.

ఇట్టి పరమపవిత్రవర్తనులు బ్రహ్మవిద్యానవద్యులు పరమేశ్వరకల్పులు నగు భారతబ్రహ్మర్షులలో నగస్త్యమహర్షి యగ్రేసరుఁడు. ఈతఁడు వసిష్ఠమహర్షికి సహజన్ముఁడు, త్రికాలవేది, భక్తిజ్ఞానయోగవిరాగనిధి, గృహస్థరత్నము.

### అగస్త్యుని జన్మకథ.

ఈ పరమపురుషునిజన్మకథ కడుఁ జిత్రమైనది. మహాపురుషులయు మహానదులయు జన్మగాథలు చిత్రాతిచిత్రములేకదా ! తొల్లి యొకనాఁడు మిత్రావరుణు లిరువురుఁ గలిసి సృష్టికర్త యగుపితామహుని దర్శించి నిజస్థానముల కేగుచుండిరి. వారికి ధారిలో జగదేశసుందరి యగునూర్వశి యెదు రాయెను. వా రిరువుర కొక్కసారిగా నామెపై మోహ ముదయించెను. లోకపాలు రగువా రిరువురును బ్రహ్మర్షుల సృజింపవలసినవారై యీశ్వరప్రేరణమున నిజతేజోంశవిలసితవీర్యములఁ బరమపవిత్రపర్ణముల నిక్షేపించి వానిని బూర్ణాంబు భాండమున నుంచి సంరక్షింప నూర్వశి కాజ్ఞాపించి తమదారిఁ బోయిరి. ఊర్వశియు నట్లు గాపాడఁ గాల

క్రమమున నందుండియే యగస్త్యవసిష్ఠు లుద్భవించిరి. ఈ కారణముచేతనే వీ రిరువురకును 'గలశజు' లనియు, 'గుంధ సంధవు' లనియు 'సౌర్వశేయులు,' 'మిత్రా'వరుణపుత్రు' లనియు బేరువచ్చెను. \*

### అగస్త్యనిబాల్యము

ఈరీతి జన్మించినయగస్త్యుడు క్రమముగా శుక్లపక్ష చంద్రునివలె దేదీవ్యమానుఁ డగుచుండెను. ఆతఁడు బాల్యము నుండియు మహానిష్ఠాగరిష్ఠుడై బ్రహ్మచర్యము చేయుచు నిరుపమానతపస్సంపదచే విరాజిలఁ జొచ్చెను. బాల్యముననే యాతని కుపనయనాదిసంస్కారములను, బ్రణవపంచాక్షరీ మంత్రోపదేశమును దేవతలే యొనరించిరి. ఆతఁడు పిదప నిష్ఠాతిథయమున బ్రహ్మచర్యపాలనము నుగ్రతపస్సు చేయుచుండెను. అందు నిరాహారుడు, నిర్జీతేంద్రియుడు, నిర్దుతకల్మషుడునై నానాటి కౌతఁడు దివ్యతేజస్వి యయ్యెను.

### అగస్త్యునికిఁ బితృదేవతలయాదేశము

ఇట్లుండ నొకనాఁ డరణ్యములో సంచరించుచు నొక సల్లకీప్రుక్షశాఖ నధోముఖులై వ్రేలుచున్నకొందఱు మునీ శ్వరులం జూచి యగస్త్యుడు "మహాత్ములారా ! ఇప్పుడు మీ నీదురవస్థలో నుండుటకుఁ గారణ మేమి ? ఇంతకు మీ రెవరో యానతిం" డని వేడుకొనెను. అంత వారు విస్పష్టముగా "నాయనా ! మే మన్యులము గాము, పితృగణదేవతలము. నీవు పుత్రులను జాత్తులను గాంచి తప్పక మా కూర్ధ్వలోకముల

నొసంగజాలుదు నని చిరకాలము నూడి కొండంతయాశతో నున్నాము. కాని, నీ వట్లు చేయక బ్రహ్మచర్యాశ్రమముననే యుండుట మా కీభరింపరాని వేదనకు నిట్టిదుస్థితికిని గారణ మైనది. కావున, నీవు మాకోరిక జెల్లించి యూర్ధ్వలోకములఁ బ్రసాదించవే" యని వేడుకొనిరి. ఈమాటలు విన్నయగస్త్వుడును దనపితరులదుస్థితికి జాలిగొని "మహాత్ములారా! పితృదేవతలారా! మీకోరికసిద్ధింపజేసెదను. నమ్ముడు. కులమున నెప్పటికైన నొకయుత్తముఁడు జనించి యూర్ధ్వలోకగతు లొసంగు నని యెదురుచూచుపితరులఋణముఁ దీర్చి యావంశజనిజన్మమేల ? కాల్పనా ? కావున, మీపం పొనర్చెద" నని యగస్త్వుడు వారియాశీస్సులఁ గొని యాశ్రమమున కేగెను.

### అగస్త్వుని వివాహము

పితృదేవతలయాదేశము శిరసావహింపఁ దీనముగఁ గోరినయగస్త్వుడు తనతత్త్వకిచేఁ బుత్రకామ్యుడగువిద్యారాజునకు జక్కని చుక్కయగు నొకకూతురు కలుగునట్లు నరమిచ్చెను. ఈవరమువలన విదర్భరాజునకుఁ గూతురు కలిగెను.

ఆమె లోపాముద్ర యనునామమునఁ దలిదండ్రుల గారాపుబిడ్డయై జలమున విలసిల్లునలినలె, వివీతునం దొప్పులక్ష్మినిఁ బోలి, యుద్యుక్తునం దొప్పువిద్యరీతి దినదినవర్ధమానయై, రూపగుణసౌజన్యముల నప్రతిమానముగా ననురూపకన్యకాశతమున నొప్పుచుండ నొకనాఁ డగస్త్వమహర్షి విదర్భరాజుకడ కేతెంచెను. ఉచితమర్యాదల నందిన పిదప లోపాముద్రను దన కిచ్చి వివాహము చేయు మని

యగస్త్యః డాతని నడిగెను. అందుల కయ్యో!

“నారలుగట్టి కూర లశనంబుగ నుగ్రవనంబులోఁ దపో  
భారమునం గృశుండయిన బ్రాహ్మణుఁడీలలితాంగిఁబెండ్లియై  
నారలుగట్టి కూర లశనంబుగ నుగ్రవనంబులోఁ దపో  
భారము దాల్చియుండుమని పంపక మిన్న కయుండ నేర్చునే

ఎఱింగి యెఱింగి దీని నెట్లెఱంగ నగు భోగ

యోగ్యయైనయది పయోజనేత్ర

యూనినాఁడు శాపమిచ్చుఁగా కీముని

యేల నెఱచు నింక నెట్లు లొక్కొ ?

(భార. ఆర. ౨. 3౨౬, 3౨౭)

యని విదర్భవరేందుఁడు సంశయ భీతచిత్తుడై యుండఁగా  
లోపాముద్ర వచ్చి యామునివసుని వివాహమగుటయే తన  
యభిప్రాయమని తెలిపెను. అందులకు విదర్భధారుణీపతి యెంతయు  
సంతసిల్లి విధ్యుక్తముగా లోపాముద్రాగస్త్యమహర్షులవివాహ  
మత్తినైభవముతో జరిపెను. ఈవివాహప్రదేశము నాఁటినుండి  
“సిద్ధతీర్థ” మనుపేర మహాతీర్థప్రదేశముగా లోకప్రసిద్ధి గాంచె  
ను. పిమ్మట సగస్త్యుఁడు లోపాముద్రను వల్లలాజినధారిణిఁ జేసి  
ఘోష్టానిపోయి గంగాద్వారమున నొక్కయూత్రమమును నిర్మిం  
చుకొని గాఁగ్నాస్థధర్మములు నిర్వర్తించుచు దపోవృత్తి నుండెను.

ఆజన్మసిద్ధులై యావిర్భవించియు మనమహర్షులు  
లోకసంగ్రహమునకును సాధుసజ్జనుల కనువర్తనసాధనము  
లగునాదర్శజీవితములు చూపుటకును యథావిధిగా బ్రహ్మ

చర్యాద్యాశ్రమములు నిర్వర్తించుచునే నిరంతరదైవచింతన మున నెగడెడివారు. అట్లే యగస్త్యుడు విశ్వశ్రేయమునకే వివాహమాడి కాలక్రమమున సహధర్మచారిణి సతీతిలకము నగులోహముద్రీయందుఁ బుత్రులఁ బడసి పితరులఋణమును దనధర్మమును నిర్వర్తింపఁ దలఁచెను.

ఈకారణమున నొకనాఁ డగస్త్యుడు లోహముద్రీ సంగమ మపేక్షింప నామె తనకు సమస్తాధరణములు సున్నిత వస్త్రములు కావలయు నని యాతనికి గోరెను. అగస్త్యు డాపసికై తపోధనమును వ్యయింప నొల్లక శ్రుతర్పణ డనురాజుకడ కేగి యాతనికి సరిపోగా నేమేని ధన మన్నఁ దన కిమ్మని కోరెను. ఆతనికడ నాతనికి సరిపోవుధనమే యుండుటచే విరువురును గలిసి బ్రహ్మశ్వుకడ కేగి యర్ఘ్యచిరి. ఆతనికడ నాతనికి సరిపడుధనమే యుండుటచే ముప్పురును గలిసి త్రిసదస్యు డను రాజుకడ కరుదెంచి యర్ఘ్యచిరి. ఆతఁడు సట్టిసితీయందే యుండ నల్వురు గలిసి యిల్వలుఁ డనురాక్షసునికడ కే తెంచిరి.

### వాతాపిల్వలమర్దనము

మణిమతీపురాధిపతి యగునిల్వలుఁడు విఖ్యాతబలుఁడు. ఆతనితమ్ముడు వాతాపి కామరూపి. ఒకనాఁ డిల్వలుఁ డుత్తమబ్రాహ్మణు నొకనిఁ దనకు సకలకామసిద్ధికిఁ మగు మంత్ర ముపదేశింపు మని కోరి విఫలుఁడై తనతమ్ముని మేళను జేసి వధించి యామాంస మాబ్రాహ్మణునకు భోజనమునఁ బెట్టి భోజనానంతరము తమ్ముని బిలిచెను. వాతాపి బ్రాహ్మణునికడుపు వ్రచ్చి బయటకు వచ్చెను. ఆద్విజుఁడు వెంటచే మరణించెను. ఈరీతి నది మొదలు.

తనకడ కతిథులుగా వచ్చు బ్రాహ్మణులఁ జంపుట యిల్వలు నకుఁ బరిపాటి యాయెను.

నాఁ డగస్త్యఁ డామువ్వురురాజులతో నిల్వలున కతిథియాయెను. యథావూర్వముగా నిల్వలుఁడు వాతా పిని మేఁకను జేసి చంపి వండి యామాంసము నగస్త్యనకుఁ బట్టించెను. ఆమువ్వురురాజులు నీవిషయ మగస్త్యనకుఁ జెప్పినను వినక యాతఁడు నాఁడు కంఠముదాఁక భుజించెను. ఇల్వలుఁడును దా నెప్పటియట్లే తమ్మునిఁ బిల్చు తెఱిగి యగస్త్యఁడు “జీర్ణం జీర్ణం వాతాపిజీర్ణ” మ్మని కడుపుఁ దడవికొనుచు గట్టని త్రేన్నిన వాతాపి జీర్ణమైపోయెను. ఇల్వలుఁడు నాశ్చర్య మంది కుక్కినపేనువలె మాతాడక నచ్చినపని యడిగి యా రాజుల కపరిమితధనమును బసిండియు నిచ్చి యగస్త్యనకు విరావ సురావము లనుగుట్టములఁ బూన్చిన హేమమయరథము, ఇరువదివేల పాడియీవులు, ఇరువదివేల గద్దెలబంగారము నిచ్చెను. ఆధనసంపదలతో, అగస్త్యనితో రాజులతో నిండిన రథమును గుట్టములు తాల్చి యగస్త్యశ్రమ మునకుఁ దత్తణమే వేగముగాఁ బోయి చేరెను. రాజుడు అగస్త్యని వీడ్కొని చనిరి.

వాతాపి న్నెల్లను బ్రాహ్మణహంత యగునిల్వలుని దరు వాతను నగస్త్యఁడు గూపుమాపి ‘వాతాపీల్వలమర్దనుఁ’ డను నామమును ధరించెను. అగస్త్యఁ డాధనముతో లోపా ముద్ర కోరిన సమస్తాభరణములు నొసఁగి యనేకరమ్యవస్త్రము లిచ్చి పిమ్మటఁ బదుగురఁ బోలు సుతులు నూర్వురు కావలెనా? నూర్వురఁ బోలుసుతులు పదిమంది కావలెనా? లేక వేపురకు



సరిపడు నొక్కకుమారుడు గావలెనా? యని యూదరముతో భార్య నడిగెను. ఆమె వేపుర బోలెడువాని నొక్కని గోరు కొనెను. ఆమెకోరిక యనుగ్రహించి యగస్త్యుడు తపో వ్రతమున నుండెను. పిమ్మట లోపాముద్ర గర్భనతి కాఁగాఁ గాలకృమమున నామెకు ననవద్యుఁ డగుదృఢస్యఁ డను కుమారుఁ డుదయించెను. దృఢస్యఁడు పెరిగి పెద్దవాఁడైన పిదప నాతనికిఁ దేజస్వి యను కుమారుడు పుట్టెను. ఈ ప్రకార మగస్త్యుడు పుత్రిప్రాప్తివంతుడై పితరులకుఁ బుణ్యలోక గతుల నొనగూర్చెను. \*

అగస్త్యుఁడు కవేరకన్యను వివాహమగుట

తొల్లి యొకనాఁడు బ్రహ్మదేవుఁ డగస్త్యశ్రమమున కేతెంచెను. అగస్త్యుడు శ్రద్ధాభక్తులతో విరించి కర్మ పాద్యాదు లొసంగి సుఖాసీనుఁ జేసి “చతురాననా! మహా తపఃప్రభావమున నైన నలభ్యదర్శనుఁడ వగునీవు నాయింటి కేతెంచుట నాయదృష్టము. మహాత్ము లూరక రారు గదా! ఇట్లు నీవు నాపైఁ గటాక్షము చూపినందులకు నదా కృతజ్ఞుఁడను. ఏమి యానతి?” యని వినయవిధేయతలతో బ్రహ్మ నడిగెను. సృష్టికర్త “మహనీయతపోనిధి! నీవంటి యు త్తమమహర్షుల మూలముననే కదా విశ్వస్థితి నాధ్యమైనది! మహర్షికల్పు లనవరతము మాకుఁ బూజ్యులు, స్మరణీయులుఁ గదా! ఇంక నా వచ్చినపని యొకటి కలదు. పూర్వ మొక ప్పొడు కవేరుఁ డనురాజుర్ని పరమశివునిఁగూర్చి మహాతపస్సు

\* భారతిము, అరణ్యపర్వము.

చేయఁగా నాతఁడు బ్రత్యక్షమై కవేరునితోరిక యడిగెను. కవేరుఁడు భయభక్తి తాత్పర్యములతోఁ దనకు ముక్తి నిమ్మని కోరెను. ఈశ్వరుఁ డాలోచించి యాపని విరించి సిద్ధింపఁ జేయును గాన నాతనిఁగూర్చి తపింపు మని చెప్పి నెడలిపోయెను. కవేరుఁ డానందముతో నన్నుం గుఱించి ఘోర తపస్సు చేయఁగా నేను బ్రత్యక్షమై యాతని వాంఛాసంసిద్ధికి నాకుమారి యగు విష్ణుమాయ యాతనికిఁ గూఁతురై జన్మించునని చెప్పి పోతిని. తనువాతఁ గవేరునకుఁ బుత్రిక జన్మించినది. ఆమె యిపుడు తండ్రికి ముక్తి నొసఁగుటకై యుగ్ర తపస్సు చేయుచున్నది. ఆమెయొకయంశమే నీభార్య యగు లోహముద్రగాఁ దొల్లి నేను సృష్టించితిని. లోహముద్రను నీవు వివాహమాడితివి. ఈకవేరకన్యను సైతము నీవు వివాహమాడవలయును. దానివలన నీకు నామెకును “శ్రేయమగు” నని వేడుకొనెను. అగస్త్యుఁడు “చతుర్ముఖా ! నీ వింతగాఁ జెప్పవలయునా ? నీయాజ్ఞ నాకవశ్యానుష్ఠేయముకదా!” యని విరించిని బంపినైచి యగస్త్యుఁడు కవేరకన్యాస్వేషణమునకై బయలుదేఱెను.

తపఃకార్యముచే దివ్యసుందరముగ నొప్పు కవేరకన్య నగస్త్యుఁడు సమీపింప నామె యగస్త్యనిపాదారవిందములపైఁ బడి, “మహాత్మా ! త్రిలోకపూజ్యు లగు తమదివ్య దర్శనమునఁ బునీత నైతిని. తమకృపాకటాక్షములఁ బఱిపి నాయాతిథ్య మంగీకరించి ననుఁ గృతార్థును జేయవే!” యని వేడుకొనియెను. అగస్త్యుఁడు “తరుణీమణీ ! నే నేతత్కార్యార్థమే నిను వలచి వచ్చియున్నాను. కాన నన్నుఁ బరిణయ

మాడు" మని యడిగెను. కవేరకన్య "తేజోనిధీ ! నాకంతటి భాగ్యమే కలిగినఁ గావలసినదేమి ! ఇంతకును దాము లోపముద్రాపరిపూర్ణపార్శ్వముగదా ! ఇక నా కెటఁ దావున్నది ? అదియునుగాక నే నసతికాలముననే నది నై పోవుచున్నాను. నావలనఁ దమ కెట్టిసుఖము గల్గు?"ని యడిగెను. అగస్త్యుడు "కాంతామణి ! లోపముద్ర నీయంతముచేతనే జనించినది. కావున నందు సంశయింపఁ బనిలేదు. ఇక నీవు నదివైసను నీపత్నీత్వము నా కాకాంక్షితమే" యని బదులు చెప్పెను. కవేరతనయ యనుమతించి యగస్త్యుని వివాహ మైనవెంటనే నది యయ్యెను. అగస్త్యుఁ డామెను దనకమండలువున నుంచుకొనెను. ఈ కవేరతనయయే తరువాతఁ గొంతకాలమునకు వింధ్య గర్వాపహరణార్థ మగస్త్యుడు పోవుచుఁ దనకమండలువును శిష్యులఁ గొనితెమ్మని చెప్పి పోగా సహ్యాపర్వతసమీపమున నగస్త్యుడు లేకుండుటఁ జూచి తనకార్యము జ్ఞప్తికి రాగా నామె నదియై నేలపైఁ బడి ప్రవహించి పోయెను. ఈనదియే కావేరీనది ఈనదియందు స్నానముచేయుటతోడనే కవేర రాజుగి సద్యోముక్తి నందెను. \*

ఆగస్త్యుడు సముద్రోదకము నాపోశనించుట

కృతయుగమున నొకప్పుడు వృత్రుఁ డనురాక్షసుఁడు కాలకేయాదులలోఁ గలిసి యిందుగిని జయించి వేల్పుల బాధించుచుండఁగా వారు బ్రహ్మకడ కేగి మొఱవెట్టుకొనిరి. బ్రహ్మవారితో దధీచికడ కేగి యాతనియస్థులఁ గొని వృత్రు

\* స్కాందపురాణము. తులాకాశరీ మాహాత్యము.

నిందుడు జయించు పని తెల్పగా సరస్వతీతీరమున కరిగి  
 వారు దధీచిని బ్రార్థించిరి. దధీచి దేవహితార్థమై పాణ  
 ములు విడువగా నాతనియస్థులను దేవత లాయుధములుగా  
 గ్రహించిరి. త్వష్ట యిచ్చిన సజ్రాయుధముచే నిందుడు  
 వృత్రునిఁ జంపెను. కాని, కాలకేయగణములు పగ తెల్ల  
 సముద్రములో దాగి రాత్రీవేళల బ్రాహ్మణులఁ జంపివేయుఁ  
 దొడఁగిరి. విద్యాతపోయక్తులై ధర్మచరితు లైనఋషులఁ  
 జంపినగాని జగమున కపాయము వాటిల్ల దని కాలకేయా  
 దులు పసిష్టాశ్రమమున నూటఁబదియేడ్వరను, చ్యవనా  
 శ్రమమున నూర్వురను, భరద్వాజాశ్రమమున నిరువదుం  
 డ్రును బ్రహ్మవిదుల భక్షించిరి. ఇట్లుపద్రవముఁ గొనిజెచ్చు  
 కాలకేయుల నెల్లు వధించుటో తెలియక యింద్రయమాన్షి  
 వరుణకుబేరాదు తెల్లరును విష్ణుమూర్తిని బ్రార్థించిరి విష్ణుమూర్తి  
 వారిమొఱు లాలించి యగస్త్యమహర్షి యాసముద్ర జల  
 ములఁ బానము చేయఁగలఁ డనియు సప్తకు రాక్షసులు  
 బయలుపడఁగా వారిని జంపుఁ డనియుఁ జెప్పి పంపివేసెను.  
 వెంటనే యమరు లగస్త్యపాలి కేగి స్తుతించి తమవచ్చిన పని  
 నెఱిగించిరి. అగస్త్యుడుచు దేవహితార్థమై యమరగణముఁ  
 గూడి మహర్షి యక్షగణములు తన్ననుసరింప నచ్చి సముద్రముఁ  
 నొక్కసారిగా నాపోశనించెను. త్రిజగజ్జను లచ్చెరువందిరి.  
 దేవయక్షగణము లభినందించెను. అంతఁ గాలకేయగణములు  
 బయలుపడఁగానే దేవతలు విజృంభించి యసురులనిశ్చేషము  
 చేసి “పీతసముద్రుఁ” డని యగస్త్య నెంతయు గీర్తించిరి. పితవ  
 వా రాతనిని

“మునినాథ ! నీయనుగ్రహ  
మున నిగ్రహ ముడిగె నఖిల భువనంబుల కి  
వ్యవధిఁ బయః పూర్ణముగా  
నొనరింపుము నీవ కాని యెరు లోప రిలన్”

ఇది యనేకజంతువుల కాశ్రయము. కాన,రికత్తై  
యుండరాదు.తిరిగి పూరింపు మని వేడుకొనిరి.కాని,అగస్త్యుడు  
“దేవతలారా! ఈసముద్రజల మంతయు నాకిదివఱకే జీర్ణమయి  
పోయినది. నే నిపుడు పూరింపఁజాలను. పొం”డని తనదారిం  
బోయెను. తరువాత బగీరథునికతమున సముద్రము పూరిత  
మయ్యెను. \*

అగస్త్యుడు శ్రీరామున కుపకరించుట

అగస్త్యుఁ డాపిమ్మట ఘోరతపోనియమమును బాటింప  
వండకావనమధ్యమున నొకయాశ్రమము నిర్మించుకొని యం  
మండెను. ఆసమయముననే శ్రీరామచంద్రుఁ డరణ్య  
వాసముచేయుచు శరభంగుఁడు మందకర్ణి మున్నగుమహర్షుల  
వర్చించి సీతాలక్ష్మణసమేతుఁడై వారిచేఁ బూజింపఁబడి  
సుతీష్ణిమునీశ్వరు నాశ్రమమున కేగెను. అచటఁ గొంతకాల  
ముండి తరువాత శ్రీరాముఁ డగస్త్యశ్రమమునకు సతీరహోదరు  
లతో నేతెంచెను. అగస్త్యమహర్షి శ్రీరామలక్ష్మణులఁ  
గొఁగిటఁ జేర్చి మూర్ధాఘ్రాణ మొనరించి యాశీర్వదించి,  
పురోభాగమున నున్నసీతామహాసాధ్వీ నభినందించి మువ్వు

\* “ఇది స్కాందపురాణము, భారతారణ్యపర్వములఁ గలగాథ. కాని  
నిక్కెచు పీతోఽభిధిసింధురాజః అని రఘువంశమున కాశిదాసు అగస్త్యుడే  
తిరిగి పూరించెని చెప్పెను.”

రకు నతిధిసత్కారములఁ జేసి యానందించెను. అప్పటి కగస్త్వఁడు వానప్రస్థాశ్రమమున నుండుటచేఁ దదుచితముగా శ్రీరామాదులఁ బూజించి శ్రీరామునకు దివ్యమైన ఖడ్గయుగ్మము, వైష్ణవ మైన విల్లు, అమోఘభాణములు, అక్షయమైన అమ్మలపొది, విచ్చి గౌతమీతీరమునఁ గల పంచవటియందాశ్రమము నిర్మించుకొనియుండుట శ్రీయస్కరమని సూచించెను. సీతాలక్ష్మణసహితుఁడగు శ్రీరాముఁ డగస్త్వ ననేక సందనములతో స్తుతించి ముందుసకుఁ బయనమై పోయెను.

తరువాతఁ గొంతకాలమునకు శ్రీరామరావణులఘోర యుద్ధకాలమున రాముఁడు రావణతీవ్ర భాణములచే ముంపఁబడి భావికర్తవ్యము మఱచి యున్నతిరుణమున నగస్త్వఁడు శ్రీరామునినన్నిధి కేతెంచి శ్రీరాముఁడు విష్ణుమూర్తియగుట జ్ఞప్తికిఁ దెచ్చి యాతనియసంతప్రభావమును గీర్తించెను. సిమ్మట శ్రీరామునకు నిఖిలజయప్రదమును నిఖిలశ్వర్యమంగళసాఖ్యావహమును సకలదురితహరీకరణచణమునగునాదిత్యహృదయ మనుపుణ్యమహస్తవమును సాదరముగా నువదేశించి శ్రీరామున కుత్సాహము విజృంభింపఁ జేసెను.

“నక్షత్రిగ్రహతారాణా మధిపా విశ్వభావః ।

తేజసామపి తేజస్వీ ద్వాదశాత్మన్న మోస్తుతే॥

నమః పూర్వాయ గిరయే పశ్చిమే గిరయే నమః ।

జ్యోతిర్గణానాంపతయే దినాధిపతయే నమః॥

జయాయ జయభద్రాయ హర్యశ్వాయ నమోనమః ।

నమోనమస్సవప్రాంశో ఆదిత్యాయ నమోనమః॥

నమః గ్రామీణ వీరాయ సారంగాయ నమోనమః ।

నమః పద్మప్రబోధాయ మార్తాండాయ నమోనమః॥

బ్రహ్మేశ్వరనామ్యతేజాయ స్వారాయాదిత్యవర్చసే ।

భాస్వతే సర్వభక్షాయ రాద్రాయవపుషే నమః ।

తమోఘ్నాయ హిమఘ్నాయ శత్రుఘ్నాయామి తాత్యనే ।

కృతఘ్నఘ్నాయ దేవాయ జ్యోతిషంపతయే నమః॥”

ఈ ఆదిత్యహృదయపారాయణముచే శ్రీరాముఁ డచిర  
కాలముననే శత్రునిర్మూలనమున విజయలక్ష్మి నందఁగల్గెను.

శ్రీరాముఁడు రావణుని జయించినపిమ్మట నయోధ్యా  
పురమునఁ బట్టాభిషిక్తుఁ డైనతఁడే గణ్యాదిమహర్షులతో  
నగస్త్వమహర్షియు శ్రీరాముని జూడ నేగి యాతని సంస్తు  
తించిన, శ్రీరాముఁడు రావణాదూలజననవిజయాది వృత్తాంత  
ముల నడుగఁగా నగస్త్వ డాతని కెల్ల వినిపించెను. మఱి  
యొకప్పుడు సీతాదేవి వాల్మీక్యాశ్రమమునఁ గుశలవులఁ గన్న  
పిదపఁ బుష్పకవిమానారూఢుడై పోవుచు శ్రీరాముఁ డగ  
స్త్యాశ్రమమున కేతెంచెను. అగస్త్వమహర్షి తాను జేయుచున్న  
యాగమును బూర్తిచేసి శ్రీరాముని బూజించి యొకవిచిత్ర  
రత్నమయనవ్యవిభూషణము నొసఁగఁగా శ్రీరాముఁ డది  
యెట్లు వచ్చె ననియు దానిని దాను గ్రహింపవచ్చునా యని  
యు నగస్త్వ నడిగెను. అగస్త్వుఁడు శ్వేతుఁ డను రాజర్షి  
వృత్తాంతముఁ జెప్పి యాతఁడే యాభూషణమును దన కిచ్చె  
ననియు స్మృపాలున కెవ్వ రే మిచ్చినను గైకొనవచ్చు నని  
యుఁ జెప్పెను. శ్రీరాముఁ డానందముతో దానిం గైకొని  
ధరించి దండకారణ్యవృత్తాంతము జనస్థానవృత్తాంతము నగ

స్మృనివల్ల నెఱింగి యగస్త్యుని గీర్తించి యయోధ్యకుఁ  
బోయెను.\*

**అగస్త్యమహర్షి నహుషుని శపించుట**

తొల్లి యొకానొకప్పుడు సహుషుఁ డనురాజు బ్రహ్మ  
విదుఁడై నూఱుయజ్ఞములు చేసి యుత్తము లగుకుమారులఁ  
గని దేవత్వము నొంది, యింద్రుఁడు విశ్వరూపుని జంపిన  
పాపమునకు వెఱచి పాటిపోగా, దేవతలయభిమానమును  
జూఱగొని యింద్రీవదవి నధిష్ఠించెను. కాని, కాలక్రమమున  
నైశ్వర్యమదాంధతయు భోగలాలసతయు నృద్ధికాఁగా సహు  
షుఁడు శచీదేవితోడిపొత్తు నాకాంక్షించెను. ఉత్తమపతి  
వ్రత యగుశచీదేవి యుపాయ మాలోచించి మునివాహ  
నుఁడై తనకడ కేతెంచినచో నాతనియభీష్ఠితుఁడు దీర్ఘ నని  
యాతనికి వర్తమాన మంపెను. సహుషుఁడును వివేకవిహీ  
నుఁడు నార్యవృత్తిరహితుఁడునై సహస్రోత్తమబ్రాహ్మణధృతి  
మైన బ్రహ్మరథము నెక్కి బ్రాహ్మణావమానమొనర్చి ప్రసంగ  
వశమున గోసంప్రక్షణమందుఁ జెప్పబడిన బ్రాహ్మణము  
లైన మంత్రములు తనకుఁ బ్రమాణములు కా వని ఋషు  
లతో వాదించెను. పూర్వాచార్యులమంత్రములను నిందిం  
చుట యజ్ఞాన మని యగస్త్యుఁ డనగా సహుషుఁడాతనిఁ దలపైఁ  
దన్నెను. దాన సగస్త్యమహర్షి యట్టి ఘోరదుష్కృతమును  
జూచి యూరకుండలేక వెంటనే యత్యుగ్రాహివి క మ్మని  
సహుషునకు శాప మిచ్చెను. తత్క్షణమే సహుషుఁడు శక్రా  
సనమును బాసి క్రూరసర్పమై ఎచ్చుచు సగస్త్యునిపాదము



లపైఁ బడి “మహాత్మా! షమింపుము. నే నెంతయుఁ బశ్చాత్తప్తఁడనైతిని. బలవద్దిధివైషరీత్యముఁ దప్పింప నేరితరము ! కావలసిన దైనది. కావున, నాకుఁ బూర్వస్మృతి చెడకుండను, బలవంతము లగు జంతువులు నన్ను ముట్టి బలహీనము లగు నట్లును, శాపమోక్షమున కుపాయమును బ్రసాదింపు” మని కృతాంజలియై వేడుకొనెను. అగస్త్యుఁడు వెంటనే కరుణించి యాతనివరము లనుగ్రహించెను. ఆహా ! మన మహర్షులెంతదయార్ద్రహృదయులోకదా ! పరమబ్రహ్మర్షుల నవమానించిన దుష్కృతమునకు ఘోరశాప మిచ్చి నహుషునిదౌష్ట్యమును బోఁద్రోలినయగస్త్యమహర్షి పశ్చాత్తప్తఁడైన యానహుషునే వరమున ననుగ్రహించుట యాతని యనంత మహత్త్వమును జాటుచున్నది. ఇట్టిసవిత్తాత్మ్య లగు మహాశక్తి సంపన్నులఁ గడుపారఁగన్న భారతవర్ష మెంతపవిత్రమైనదోకదా!

### అగస్త్యమహర్షి ద్వాదశవార్షికయజ్ఞము

ఒకానొకప్పు డగస్త్యమహర్షి ద్వాదశవార్షికయజ్ఞ మారంభించెను. ఈమహాయజ్ఞము పండ్రెండు సంవత్సరములు జరిగెను. ఆయజ్ఞమున దివ్యానుభావము గల పరమమునులు ఋత్విజులై నిజప్రాణి నఖిలతంత్రములు నడపుచుండిరి కాని, కొండొకకారణమున నింద్రుఁడు వర్షింపకుండెను. ఓషధులు వికలత్వము నందెను. ఇది చూచి మునీశ్వరు లగస్త్యుని యన్నదానవిధి యెట్లు నెఱవేఱునో యని భయపడఁ దొడఁగిరి. న్యాయసమ్మత మైనద్రవ్యమునుగాని యొండుద్రవ్యముల నాతఁడు వినియోగింపఁడుకదా ! మఱి వానలు లేనిచో మునుల కెట్లీతఁడు భోజనము పెట్టఁగలఁ డని వారు సంశయించిరి. అగస్త్య

మహర్షి యిది యెఱిగి యింద్రుఁడు సకాలమున సువృష్టిఁ గురియింపనినాఁడు తానే వెంటనే యింద్రపదవి వహించి జగమును బ్రోచెద ననియు లేనిచోఁ ద్రిజగముల నెచట బహుళోదారద్రవ్యకోటు లున్నవో వానినెల్లఁ దెప్పించెద ననియుఁ దనశక్తి సంపన్నతను విశదీకరింప మునివరు లెల్లరు సగస్త్వఁడు తపోధనము వ్యయింప నక్కఱలేకయే తామే తెచ్చుకొందు మని సంతలు డిక్కి యాగకార్యము నెఱవేర్చు మొదలిడఁగానే దేవేంద్రుఁ డీసంగతిఁ దెలిసికొని భయభ్రాంతుఁ డై కుంభవృష్టిఁ గురియ నంభోదములఁ బంపి వెంటనే బృహ స్పతిని వెంట నిడుకొని నచ్చి వినయవిసమితగాత్రుఁడై యగ స్త్వని శరణువచ్చి మన్నింప వేడుకొనెను. అంత సగ స్త్వఁ డాతనిని గారవించి యర్చనలిచ్చి శాంతప్రియవచన ముల నెల్లరకుఁ బ్రేమోదము గల్పించి యిందుని బృహస్ప తిని బంపివైచెను. తరువాతఁ ద్రిలోకవినుతముగా జన్మము పూర్తియయ్యెను. అగస్త్వఁడు వినయవిధేయతలతోఁ బరమ మును లగుఋత్విజుల కెల్లర కర్చన లిచ్చి యామంత్రించి యపూర్వమాహాత్మ్యము నందెను. \*

అగస్త్వఁడు తారకబ్రహ్మోపదేశము నందుటకై అవి ముక్తశ్చేత్రమున కరిగి యచట విశ్వేశ్వరుని సేవించుచుండెను.

**దేవత లగస్త్వన్నికై వెదకుట**

ఇటు లుండ, వింధ్యపర్వతము మేరుపర్వతముపైఁ గల యసూయ, సూర్యుఁడు తనచుట్టుఁ దిరుగక మేరుపర్వతము చుట్టుఁ దిరుగు ననుకోపము కారణముగా నొకప్పుడు మిక్కిలి

\* భారతము, ఆంధ్రపర్వము.

పెరిగి సూర్యచంద్రసక్షతములగమనమున కవరోధము కలిగించెను. అందుచే రాత్రిందివము లేర్పడుపరాక లోకవ్యవహార మాగిపోయెను. అప్పుడు దేవత లెంత పార్థింపినను వింధ్యకుఁ గోప మువశమింపదాయెను. వా రంత బ్రహ్మపాలి కరిగి యంతయుఁ జెప్పి తమ్ముఁ గాపాడఁ గోరిరి. బ్రహ్మ యాపని తనవలనఁ గా దని, అవిముక్తక్షేత్రమునఁ దపము చేసికొనుచున్న అగస్త్యమహామునియే వారిని రక్షింప నమర్తుఁ డని పోయి యాతని సేవింపుఁ డని తెలిపెను. అది విని దేవతలు బ్రహ్మ చెప్పినచొప్పున బయలుదేటి భూలోకమునకు దిగి కాశీ పట్టణముఁ జేరి పిదపః

“పంచాక్షరీమంత్రపారాయణమునకు

సెవ్యానిమానసం బేకుగడయు

దరోష్ఠధతు లకువాతాపీల్పలులకును

కథకీలాస్తాన మెవ్యానికుక్షి

ఆది సెవ్యానినివ్యాకతారమునకుఁ

బూర్ణాంబు భాండంబు పురిటియిల్లు

మెఱసి లోహముద్ర మెఱుఁగఁబాలిండ్లమై

బవళించు సెవ్యానిభక్త్యమూర్తి

క సరి యెవ్యానికంతహుంకారరథము

కొండచిలువలకులములోఁ గూల్చె నహుషు

నట్టిపరమమహాతేజు నలఘుతేజు

వెదకి రాసందకనములో విబుధమునులు.

(కాశీ. ౨. ౪౦)

పిమ్మట, నటఁ గాననైనపెద్దలవలనఁ గందువ యెఱిఁగి నెమ్మదిగా వా రగస్త్యమహర్షి యాశ్రమమును బ్రవేశించిరి.

అగస్త్యశ్రమవర్ణనము

అగస్త్యనిపుణ్యాశ్రమములో దివ్యమహిమము లెన్నో విరాజిల్లుచుండెను. అచట నాడేనుఁగు శొండమెత్తి సింహపుఁ బిల్లను లాలించును. తనవాడిగోళ్ళతోఁ బులి లేడిపిల్ల మొక మెత్తి ముద్దాడును. శోడేలు చింబోతును బిగికాఁగిటఁ జేర్చి ప్రేమచూపును. ఆశ్రమప్రాంతమునఁ గలచెట్టుతోఱ్ఱలలోనున్న ముంగిసో నడవిపిల్లి చెలగాటమాడును. ఎండతాఁచువేళ ముంగికి త్రాచుపాము ఒడగ విప్పి గొడుగుగాఁ బట్టును. అచటి కొండ గొట్టెలు కోతులతోఁ బొత్తు గలిగి మెలఁగును. ఇట్టివింతలు గల అగస్త్యశ్రమముఁ గన్న దేవతలు పొందిన యానందాశ్చర్యము లనంతములు.

దేవత లగస్త్యుని గొలుచుట

ఇట్లు కాశీనగరమునకుఁ గ్రోశమాత్రదూరమందు గంగా నదీతీరమున బ్రహ్మలోకమును దలదన్నుచు వెలయు అగ స్త్యునిపర్ణశాలఁ జేరి లోపాముద్రాసహితుఁ డగుమహర్షిని దేవ తలు కాంచిరి. అగస్త్యమహర్షి యపుడు నిమిషఃపిమ్మనమునకు భక్తిపారవశ్యమునఁ బార్వతీవల్లభుని బహుమనోహరకంఠస్వన మునఁ బలుమఱు స్తుతించుచుండెను. కొంతసే పామహాత్ముఁడు యోగనిరూఢి నుండి పిదపఁ బ్రసన్నుడై ప్రశాంతిముద్ర ధరించి యున్నసమయమున జయజయధ్వానములతో సుర లాతనిఁ జేరి మొక్కిక్క నాతఁ డెదురేగి వారందఱకు సత్కారము లొనర్చి సుఖానీనులఁ గావించి వచ్చినవని యడిగెను.

బృహస్పతి అగస్త్యునితో వచ్చినవనిఁ దెల్పుట

దేవత లెల్లరికోరికపైని బృహస్పతి అగస్త్యునికి నమస్కరించి స్తుతించి ప్రక్కనున్న లోపాముద్రాసాధిని బ్రస్తుతించి

యిట్లనెను. “మునిచందా! నీవు ప్రాణవమవు. ఈమె వేద విద్య. నీవు తపస్సువు. ఈసాధ్వీ శాంతి. నీవు ఫలము. ఈమె సత్త్రియ. నీవు సూర్యుడవు. ఈమె చైతన్యలక్ష్మి. నీయందు బ్రహ్మతేజము, ఈమెయందు బలినీతాతేజము ప్రజ్వరిల్లుచున్నది. ఈయుభయతేజఃపుంజము మాకు క్షేమమొసంగును.”

అని వింధ్యవృత్తాంతము, సూర్యచంద్రాదులగమన మాఁగి పోవుట, దానివలన లోకములకుఁ గలిగినమహావిపత్తును సమస్తముఁ దెలిపి యావచ్చినదేవతాధిపులను బేరుపేరఁ జూపి వింధ్యగర్వముడిపి యిందఱకు మేలుచేయు మని యర్థించెను.

ఆమాటలు విని అగస్త్యుడు ‘దేవకార్యసిద్ధికి యత్న మొనరించెను. కాశీపతి. యతినిసతి మనఃపాలఁ గలరుకదా!’ భయము లేదు పోయి గం’జని వారి నెల్లర వీడ్కొలిపెను. అగస్త్యుని యభయమానకు వారెల్ల రమితానంద మంది యాతనికిఁ బెక్కునతు లొసర్చి వీడ్కొని నిజనివాసముల కరిగిరి.

### వింధ్య గర్వావహరణము

అగస్త్యుడు దేవకార్యనిమిత్తమేయైనను బుణ్యరాశి యగు కాశీ విడువవలసినచ్చినందులకుఁ బరిపరివిధములఁ బరితపించి లోపాముద్రాసహితంజ్ఞై యందఱి దేవతలయొద్ద సెలవు గైకొని యెట్టకేల కెట్లో కాశీ విడిచి కొంత దవ్వరిగి యొక్కచోఁ జతికిలఁబడి “సాధ్వీ! సుఖదుఃఖములు కారణములేక మానవులకుఁ గలుగవుగదా! పరిమనుఖాకర మైనయీ కాశీక్షేత్రమును వీడిపోవలసిందుఁఖప్రాప్తికి మన మేమి చేసితిమి? కాశ్మీరములందుఁ గుంకుమ మనునది దేశాపేక్ష; పగలు పద్మము రాత్రి కలువపూవు వికసించుట కాలాపేక్ష; పుణ్యాత్మనకు

సుఖము పాపాత్మునకు దుఃఖము అదృష్టపేక్ష; సర్వము ఈశ్వరాయత్ర మనునది ఈశ్వరాపేక్ష. ఈశ్వరప్రేరణమున గర్మమే సుఖదుఃఖములఁ గూర్చు నని నాయుద్దేశము. ఈశ్వరుఁ డెవనిని కక్షింపఁదలఁచెనో వానిచేఁ బుణ్యకర్మములు చేయించు; ఎవనిని జేటుపఁదలఁచెనో వానిచేఁ బాపకర్మములే చేయించును. ఈకర్మలకుఁ గారణ మన్న అవిద్యతోఁ గూడినరాగ ద్వేషాదిక్లేశపంచకము. ఈకర్మఫల మిహపరలోకములఁ బ్రాణు లనుభవించెదరు. కర్మకు హేతువైనక్లేశపంచక మున్నంతకాలము జన్మము, సుఖదుఃఖభోగము, పునర్జన్మహేతుకరణము, ఇవి తప్పవు.” అని పలు తెఱఁగుల వాపోయి, కాశీఁ దలఁచి తలఁచి దుఃఖించి తుదికు మరలఁ బ్రయాణము సాగించి వింధ్యపర్వతప్రాంతము నమీషించెను.

అగస్త్యమహర్షిని దూరమునుండి చూచి వింధ్యపర్వతము వెనుకటివలె నొదిగిపోయెను. వెంటనే లోకోపద్రవము తొలఁగిపోయి గ్రహగమనము నన్నియు మునుపటివలె జరగెను. అప్పుడు పురుషాకృతిఁ దాల్చి వింధ్యపర్వతము అగస్త్యమహర్షికి సాష్టాంగము లొసర్చి, అతిథిసత్కారములు చేసి “మహానుభావా ! భృత్యు నాజ్ఞాపించి కటాక్షింపు”మని వేడుకొనెను. అగస్త్యుడు “పర్వతరాజా ! మాదంపతుల మిరుపురము ఏక్షిణాసథమునఁ దీర్థములాడఁబోవుచున్నారము. పెద్దల మైతిమి కావున, నీశిరశ్శృంగముల నెక్కి దిగుట మాకుఁ గష్టము. కాన, మేము తిరిగివచ్చునఱకు నీవు భూమిసమముగ నుండవలయును.” అని పలికెను. “మహాత్మా ! చరాచరప్రపంచమున నీయాజ్ఞ చేయనివా రెవరు ? అట్లే పడియుండెదను. నన్నుఁ

గటాక్షింపు"మని వింధ్యము పలుకఁగా అగస్త్యుఁడు సంతసించి వీడ్కొలిపి ముందునకుఁ బోయెను.

వింధ్యపర్వతము సహజముగఁ గలపెంపుకూడఁగోల్పోయి మద ముడిగి సిగ్గుపడి చచ్చినట్లు పడియుండెను. అసూయగ్రస్తుల గతి యింతేకదా !

**అగస్త్యుఁడు దక్షిణకాశికే బోవుట**

ఈవిధముగా భువనోపద్రవము నరికట్టి అగస్త్యుఁడు దక్షిణకాశికే గన్నఁ గాని తనకాశీవియోగబాధ పోజాల దని భార్యసహితుఁడై తీర్థయాత్రలు చేసికొనుచు మందమందప్రయాణముల గోదానరీతీరమును బట్టి ఆంధ్రదేశముఁ జేరెను. పిదప, నాతఁడు పంపానరోనరము, దండకారణ్యము దాటి పట్టిసము, కోటిపల్లి, పలివెల మున్నగుచోట్ల విడిసి దక్షిణవాటముఁ జేరి యట భీమేశ్వరుని భజించి సుఖించెను. పరోపకారపరాయణుఁడైనవానికి సంపదలు పుంఖానుపుంఖము సంభవించును. తీర్థస్నానజపహోమదేవతార్చనాదులు పరోపకారమును బోల నేరవు. పరోపకారముకంటె బరమధర్మము లేదు. లోకోపకారపరాయణుఁడైన అగస్త్యుఁడు దక్షారామమునఁ బరమసౌఖ్యము లనుభవించెను.

పిదప నాతఁడు భార్యసహితుఁడై వీరభద్రశిఖర మీ క్షించి దావివిశేషము లోపాముద్రకుఁ దెలిపి ముందునకుఁ బయనించికొల్లాపుర మేగి యట లక్ష్మీదర్శనముఁ జేసికొనెను.

**అగస్త్యకృత లక్ష్మీస్తోత్రము**

కొల్లాపురమున అగస్త్యమహర్షి భక్తిభరితుఁడై లక్ష్మిని పిల్లు స్తుతించెను. "తల్లీ ! నీవు చంద్రునియందు వెన్నెలవు.

నూర్వనియందుఁ బ్రకాశమవు. అగ్నియందు దాహశక్తివి. అట్టి కల్యాణమూర్తి వగు నీకు నమస్కారములు. అమ్మా! బ్రహ్మ విష్ణుమహేశ్వరులు నీకరుణాప్రభావముననే సృష్టిస్థితిలయములు జరపుచుందురు. ఇందిరా! పండితుఁడన్నను, శూరుఁడన్నను, వివేకి యన్నను, నదాన్యుఁడన్నను, ధన్యుఁడన్నను, మన్మథుఁడన్నను, కళావిదుఁడన్నను, ఏమన్నను నీకటాక్షకలితుఁడేకదా. నీయంశ విశేషమే పురుషునియందు భాగ్యముగను, స్త్రీలయందు విలాస రేఖగను, మతీసమస్తమునందు సౌంధ్యగను గానవచ్చుచుండును. దేవీ! నీవు కలచోటు రసవంతము, నీవు లేచిచోటు రసహీనము, నీవు కలవాడే నమస్తము కలవాడు. నీవు లేనివాడు ఏమియు లేనివాడే. అభికన్యా! జలపూర్ణము లగుబంగారుకుండలు గొం డములతో నెత్తిపట్టి యిరువంకల నేనుఁగులు నిన్నుఁ గొలుచు చుండఁగా, శంఖపద్మమహాపద్మ మకరాదినిధులు నియమమున ని స్పర్శించుచుండఁగా, వింజామరలు తాల్చి దేవగంధర్వ గుహ్యకాంగనలు నీకు వీచోపు లిడుచుండఁగా, మతీయొకవంక నింద్రాదిదివిజపతులు చేతులు మోడ్చి స్తుతించుచుండఁగా, పద్మమధ్యమున నిండుకొలుపుండి యఖిలలోకములను రక్షించు జగజ్జనని నగునీకుఁ గోటిమ్రొక్కులు” అని పెక్కుతెఱఁగుల స్తుతింప లక్ష్మి యాతనికిఁ బ్రత్యక్షమై “ఋషివరా! నీస్తుతికి సంతసించితిని. నీవు రాఁగల యిరువైతొమ్మిదవ ద్వాపరమున వ్యాసుఁడవై వారణాశిలో వేదశాస్త్రపురాణసంహితాధర్మశాస్త్రముల వక్కాణింపఁగలవు. నీ విపుడు తుంగభద్రాతీరమున కిరగి కిష్కంధప్రాంతమునఁ గలస్వామిమల యను నడవిలో నున్నకుమారస్వామిని దర్శించి యతనివలనఁ గాశీప్రశస్తిఁ దెలిసి



కొని యేగుము.” అని పలికి లోపాముద్ర నాదరించి యామెకు బహువిధము లగుదివ్యాభరణము లిచ్చి వీడ్కొలిపెను.

ఇట్లు చరితార్థులైనయాదంపతులు పయనించిపయనించి శ్రీశైలముఁ జేరిరి. అట నొక్కచోఁ గూర్చున్నతఱి అగస్త్యుఁడు లోపాముద్రకు శ్రీశైలమహత్వముం దెలిపి యాపర్వతేశిఖరమును జూచినంతమాత్రినే ముక్తి కలుగు నని చెప్పెను. అంత నామె చనవుబలిమిని “నాథా ! ఈశిఖరముఁ జూచినంతనే ముక్తికలుగుచుండఁగా నిఁకఁ జచ్చినఁగాని మోక్షము లేనికాశికేఁగుటెందులకు”? అని పలికెను.

### లోపాముద్వాగస్త్య సంవాదము

మఱియు నామె “దేవా! కొందఱు కేవలవిజ్ఞానము చాలు నందురు. కొందఱు విజ్ఞానసహితమైనకర్మ ముఖ్యమందురు. (నతదానక్రతుయోగములు, తపోబ్రహ్మచర్యగార్హస్థ్య వానప్రస్థ సన్న్యాసాశ్రమములు, వేని కవియే ముక్తిప్రదము లందురు. వీనియన్నిటిలో సులభము క్తిమార్గము సెలవీయు” డని కోరెను. అగస్త్యుఁ డామె కిట్లు బదులుచెప్పెను. సాధ్వీ ! శ్రీశైలాదులన్నియు ముక్తిప్రదములే. ఏలన, నివి కాశీప్రాప్తికరము లగుట వలన. ఇఁకఁ గాశీయే సాక్షాన్ముక్తిహేతువు. అందుచే నది గొప్పది. ప్రియాగ, నైమిశము, కురుక్షేత్రము, గంగాద్వారము అనంతిక, అయోధ్య, మధుర, ద్వారక, సరస్వతి, మున్నగునెల్ల ముక్తికారకము లగుతీర్థములు. నీ కొక్కరహస్యము చెప్పెద. ఈశ్వరకటాక్షము లేకపోయినచోఁ దీర్థయాత్ర చేయవలె ననుబుద్ధియే పుట్టదు. తీర్థయాత్రాకాంక్ష లేనిచోఁ బ్రీతి

బంధపాపము పోవదు. ఆపాపము నశింపనంతవఱకుఁ గాశీప్రాప్తి లేదు. కాశీవాస యోగము లేనిచో విజ్ఞానము విస్తరింపదు. జ్ఞానమునఁగాని మోక్షము లేదు. వేదాంతవాక్యములవలనఁ బుట్టిననుజ్ఞానమే జ్ఞానము. మిగిలిన దెల్ల అజ్ఞానము.

తరుణీ! మానసతీర్థములే మోక్ష పేతువులు. బాహ్య తీర్థములకంటె నివి మేలు. అవి యేవందువా వినుము. సత్యము ఇంద్రియనిగ్రహము, అననూయ, దానము, దయ, సంకోపము, బ్రహ్మచర్యము, ధైర్యము, యమము, సమత్వము, విజ్ఞానము, ఇవన్నియు మానసతీర్థములు. ఇవి యాడునివారికి బాహ్య తీర్థము లాడుటవలన నించుకంతయైనను బ్రయోజనము లేదు. ఏల నందువా తీర్థజలములలో మునిగిపంతినే మోక్షము కలుగునన్నచో నిత్య ముందే యుండు చేపలకు, తాంబూళుకు, మొసళ్ళకు, ముందు మోక్షము కలుగవలెఁగదా! సుదతీ! కల్లు కుండ యెన్నిమాటులు కడిగిన శుద్ధి యగును? అట్లే మానసిక తీర్థము లలవఱుచుకొన్నఁగాని బాహ్యతీర్థప్రయోజనము లేదు. దేహమునందలియంగములకువలె దీర్థముల భేదము కలదు. ఎవ్వ రేమిచ్చినను బుచ్చుకొనకపోవుట, అహంకారము లేకుండుట, కోపముఁ జంపుకొనుట, ఆలస్యము చేయకుండుట, సత్య నిష్ఠ, సమాధానము, శ్రద్ధ, పేతునిష్ఠ మున్నగునెల్ల సాంగో పాంగములై ఫలము లిచ్చును. కాని, ఎన్నితీర్థము లైనను కాశీప్రాప్తి నే ఈయఁగలవు. కాశికాతీర్థ మాడనివాఁడు లక్ష తీర్థము లాడినను మోక్షలక్ష్మి నందలేడని యదాహరణము నకుఁ గొన్నిపూర్వగాథ లామెకుఁ దెలిపెను.

ఆపిమ్మట సతీసహితుడై అగస్త్యుడు శ్రీశైలము నకుఁ బ్రదక్షిణనమస్కారము లొసరించి ముందున కేగి స్వామిమలఁ జేరి యందుఁ గుమారస్వామిని దర్శించెను.

కుమారాగస్త్యసంవాదము

కుమారస్వామి పత్నీసహితుఁ డైన అగస్త్యమహర్షిని రమ్మని కుశలమడిగి కూర్చుండ నియమించి వచ్చినపని యడిగెను. అగస్త్యుడు కాశీమాహాత్మ్యమును దెలుపు మని కోరెను. కుమారస్వామి “అయ్యా! నన్నడిగితివి కాని కాశీమాహాత్మ్య మెవ్వరును వర్ణింపఁజాలరు. యథాశక్తిఁ దెలిపెదను. నిన్నుఁ గొల్లాపురలక్ష్మి యిచటికిఁ బుత్తెంచుట యెఱుఁగుదును. కాన, నీ వేవి వినవలెతునో కోరుకొ” మ్మనెను. అంత, అగస్త్యుడు కుమారస్వామికి నవస్కరించి కాశికిఁ గలనామములు, విశేషములు తెలుపుమనెను. కుమారస్వామి యవి యెల్లఁ దెలిపెను. పిదప నాతఁడు మణికర్ణికామాహాత్మ్యము, కాశీతీర్థమాహాత్మ్యము కాలభైరవచరిత్రము, హరిశేషచరిత్రము, జ్ఞానవాపికాతీర్థమాహాత్మ్యము, కళావతికథ, అగస్త్యనకుఁ దెలిపెను. పిదప, సదాచార నిరూపణముఁ జేయు మనఁ గుమారస్వామి “ఋషీంద్రా! మనువు, అత్రి, భృగువు, భరద్వాజుడు, యాజ్ఞవల్క్యుడు, ఉశనసుడు, అంగిరసుడు, యముడు, ఆపస్తంబుడు, సంవర్సుడు, కాత్యాయనుడు, బృహస్పతి, శాతాతపుడు, శంఖుడు, లిఖితుడు, పరాశరుడు మున్నగువారు సదాచారము నిరూపించిరి. అవి యెల్లఁ దెలుప సాధ్యము కా” దని దిజ్ఞాత్రముగఁ దెలిపెను. పిదప, కాశీనగరమును గుఱించిన సమస్త విషయములు అగస్త్యనకుఁ గుమారస్వామి తెలిపెను. ఇవి

యన్నియు విని అగస్త్యుఁ డానందించి సభార్యుడై స్వామి నారాధించి సెలవుగైకొని ముందునకుఁ బయనమై పోయెను. \*

### ఆగస్త్యవ్యాసులవృత్తాంతము

కాశీక్షేత్రమును శపింపఁబూనినకారణమున వ్యాసుఁడు శిష్యసమేతుడై వారాణసీపురమునుండి విశ్వేశ్వరునిచేఁ ద్రోలివేయఁబడి నచ్చుచుండఁగా లోపాముద్రాసహితుఁడగు నగస్త్యమహర్షి యాతని కెదురయ్యెను. ఆయుషిపుంగవు లొకరి నొకరు కౌఁగిలించుకొని పరిస్పర్శము కుశలప్రశ్నము లొనరించు కొనిరి. పిదప, సశిష్యు లగువారు తుల్యభాగాతీరమునఁ గలవిల్వ ననమునందలి చలువరాతిన్నెలపైఁ గూర్చుండి కొంతకాల మిష్ట కథావినోదములఁ బ్రొద్దుపుచ్చిరి. అనంతరము వ్యాసుఁడు కాశీఁ బాసి వచ్చుటకుఁ గారణ మేమని యగస్త్యుఁ డడుగఁగా నాతిఁ డంతయుఁబూసఁగ్రుచ్చినట్లు చెప్పి యన్న పూర్ణ యాజ్ఞానాన దక్షిణకాశి యగుదక్షారామమునకు విచ్చేసితి ననియు భీమేశ్వరుఁడు తన్నుఁగాపాడుఁగదా యని పలికెను. అగస్త్యుఁడు వ్యాసునోదార్చి దక్షారామమహిమఁ దెలిపి వ్యాసునికోరికపైఁ దనతపోమహత్త్వముచే నాకాశమున కెగయించి వ్యాసాదుల కగస్త్యుఁడు భీమమండలమును జూపి ఇంద్రేశము, సిద్ధేశ్వరము, యోగేశము, కాలేశ్వరము, శమశేషము, వీరభద్రేశము, బ్రహ్మేశము, కపాలేశ్వరము, కుక్కుటేశము, సోమనాథేశ్వరము, శ్రీమహేశము, రామతీర్థము అను ద్వాదశక్షేత్రతీర్థములఁ దెలిపి వానినెల్ల వేర్వేరు నిరూపించి దక్షాధ్వరానలము, అఖిలేష్టసంసిద్ధి, సోమేశ్వరము, హైమవతిము, సప్తగోదావరము అను పంచతీర్థములఁ

\* స్కాందపురాణము, భీమఖండము.

బేర్కొని వానిచుండెల్ల వ్యాసు నోలలాడించెను. ఆతరువాత నాతఁడు వ్యాసునితో భీమేశ్వరాలయముం బ్రవేశించి దాని మహత్త్వమును వేయినోళ్ళ దెలిపెను. వ్యాసుఁడు శివు నర్చించి బ్రహ్మాండ మందెను. పిదప, అగస్త్యుఁడు సగౌరవ ముగా నాతని వీడ్కొని భార్యాసహితుడై తనయాశ్రమమునకు వెడలి సుఖముండెను.

పరశురాముఁ డొకప్పుడగస్త్యమహర్షిని దర్శించి యాత నిచే గృష్ణామృత స్తోత్రమును విని కృష్ణకవచధరుడై యిరువది యొక్కమాటు రాజులఁ జంపెను.

### అగస్త్యుఁడు భూభారము తగ్గించుట

తొల్లి హిమగిరిపైఁ బార్వతీపరమేశ్వరుల వివాహము జరుగుచుండఁగా నాకల్యాణమును జూచుటకు యక్షకిన్నర సిద్ధ కింపుసుఖులు, మహమ్మలు నెల్లఁగ నచ్చి బ్రహ్మాండసముద్రమున నోలలాడుచుండిరి. అప్పుడు భూదేవి దక్షిణదిక్కునఁ జైకి లేచుటయు నుత్తరదిశను లోనికిఁ గ్రుంగిపోవుటయు సంభవించెను. అందఱుచు భయపడసాగిరి. అంతఁ బరమేశ్వరుఁ డగస్త్యమహర్షిని బిల్చి “కుంభసంభవా ! ఈయపద్రవమునుండి కాపాడుటకు నీవు దక్క సన్మతెవ్వరును గాననచ్చుటలేదు. కావున, నీవు సశిష్యుడనై దక్షిణదిక్కునకుఁ బోము. అంత భూమి సమమగును. అచటనుండియే నీవును నీశిష్యులును నా కల్యాణమహోత్సవము చూడఁ గలశక్తి యనుగ్రహించి తిని. ఆలసింపక పో” మ్మనెను. అంత సగస్త్యమహర్షి శివునాసతిని లోపాముద్రాపరిపూర్ణపార్శ్వముడై శిష్యసమేతముగా దక్షిణదిశకుఁ బోయెను. అంత భూదేవి భారము

తగ్గుటచే యథాపూర్వము సమవర్తిని యాయెను. అగస్త్య మహర్షి యట్లు సర్వేశ్వరకటాక్షముఁ బడసి సశిష్యుడై లోపాముద్రతో నట నుండియే దివ్యచక్షువులచేఁ బార్వతీ పరమేశ్వరుల కల్యాణమహోత్సవమును గాంచి యానందాంబుని నోలలాడెను. \*

అగస్త్యుఁ దింద్రద్భుమ్ముని శపించుట

పూర్వ మొకప్పుడు ద్రవిళాధీశుఁ డగుచింద్రద్భుమ్ముఁడు నైష్ఠనోత్తముడై సర్వాత్ముఁ డగు నారాయణు నారాధించుచు నొక శైలాగ్రమునఁ బూజావరతంత్రుడై యుండెను. ఒకనాఁ డటకుఁ గలశజుఁ డయిదెంచి నిలిచియుండెను. ఇంద్రద్భుమ్ముఁ డాతనిఁ గాంచియు నేమఱిపాటున నిర్లక్ష్యముగా నూరకుండెను. అగస్త్యుఁ డాతని నిర్లక్ష్య బుద్ధికిఁ గినిసి యాతఁడు నీచగజయోనిం బుట్టుగా కని శాపౌదకమును విడిచెను. ఇంద్రద్భుమ్ముఁ డప్పటి కొడ తెఱిగి భక్తితాత్పర్యములతో నగస్త్యునిపాదములపైఁ బడి “మహాత్మా! నేను నిర్లక్ష్యబుద్ధితో లేను. ఈ శైలాగ్రభాగమున నుండి గృహీతహానినియతితో సర్వాత్ముడైన నారాయణు నూహించుచు దేహస్పృతి వీడి యుండుటచే నిన్నుఁ గనఁజాలకపోయితిని. అంతియకాని మఱియొకభావమున నున్నవాడను గాను. నన్నుఁ గరుణింపవే !” యని ప్రార్థించెను. అగస్త్యమహర్షియు “సృపాగ్రినీ ! నీవిషయము నే నెఱుంగుదును. ఎట్టిపుణ్యాత్ముడైనను విపులఁ గని యిచ్చామూలమునఁ గాని పరీచ్ఛాకాని ణమునఁగాని యేమఱి గాని యనమానించి రేని యది దుష్కర్మ

తమే యగును. నీవు పుణ్యాత్ముడవు. నేటివిప్రవాచమానదోషము నిలిచియున్నచో ముందుముందు నీ కది ప్రమాదహేతువగును. ఏతద్దోషపరిహరణార్థమై నీవు గజజన్మము నెత్తక తప్పదు. ఇదియ విధివిలసితము. కాని, నీవు నారాయణ భక్తవరిష్టుడవు. కనుక గజజన్మ మెత్తియు నీవు నారాయణచరణ సేవ నేమణినికతముననే ముక్తి నందఁగలవు. పొమ్మని కల శజుడు దనదారిఁ బోయెను. ఇంద్రియమునుఁ డేనుఁగై పుట్టి యొకకాసారమున జలమును గ్రోలుతఱి నొకమకరముచేఁ బట్టువడి యితకిపర మెఱుంగక విష్ణుమూర్తినిఁ బ్రార్థింపఁగా నాతఁడు ప్రత్యక్షమై శాపవిమోచనముఁ జేయ నాతఁ డజ్ఞాన రహితుఁడై విష్ణురూపుఁడై వెలసెను. ఈగజేంద్రిమోక్షమే శ్రీమద్భాగవతమందలి గజేంద్రిమోక్షణము. \*

అగస్త్యుడు మణిమంతుని శపించుట

తొల్లి యొకప్పుడు కుశవతి యనుపుణ్యనదీతీరమున నమరులు సత్రియాగము చేయుచుండిరి. దాని కాహూతుఁడై కుబేరుడు పుష్పకవిమానమున శతమహాసంఖ్యల యక్షరాక్షస బలములతోఁ బ్రియసఖుఁడైన మణిమంతుఁ డనువానితోఁ గూడి యాకాశమార్గమునఁ బోవుచుండెను. దారిలో యమునానది గలచోట నాకసమునఁ బోవు విమానమునుండి మణిమంతుఁ డుమ్మివైచెను. అది యమునానదీతీరమున నూర్ధ్వబాహుఁడై యుగ్రతపము చేయుచున్న అగస్త్యునిపైఁ బడెను.

అగస్త్యుడు వెంటనే విమాన మాపుచేయ దిగి వచ్చి నమస్కరించిన కుబేరుఁ జూచి 'మూర్ఖుడగు నీ మిత్రుఁడు

నాపై నుమిసెఁ గావున నాతఁ డొక్కమానవునిచేతఁ జచ్చును. అతనిపరివార మైన యీ యక్షరాక్షసగణములెల్ల నా నరుని చేతనే చచ్చునని శపించి పొండనెను. కుబేర మణిమంతు లగస్త్యుని గటాక్షింపు మని ప్రార్థించి సెలవుగైకొని పోయిరి.

ఈ యగస్త్య శాపముకతముననే సౌగంధికప్రసవాప హరణసమయమున మణిమంతుఁడు నాతనిపరివారము భీమ సేనునిచేతిలోఁ జచ్చిరి. \*

అగస్త్యుఁడు భద్రాశ్యు ననుగ్రహించుట

కృతయుగమున నవవర్షములలో నొకవర్షమునకుఁ దిన పేర భద్రాశ్వనామధేయంబుఁ గల్పించిన భద్రాశ్వుఁడను రాజు నిజభార్య యగు కాంతిమతీదేవితో నుండ నగస్త్యమ హర్షి యేతెంచి యూతనిచే నెన్నోమన్నన లంది పద్మనాభవ్రత సంబంధ మగుదీపమాలికలం గాచినఫలమున వా రాజన్యమున సంతయైశ్వర్యము గాంచి రని వారిపూర్వజన్మ వృత్తాంతమును దెలిపి వారి కేతద్వ్రతవిధానమును దత్ఫలమును బోధించి యనుగ్రహించెను.

మఱికొంతకాలమున కాలఁడు పుష్కరతీర్థమున కేగి కుమారస్వామిని భజించి వచ్చి భద్రాశ్వనకు మఱికొన్ని వృత్తములఁ దెలిపెను. అం దిలావృతవర్షమున నున్నతఁడే దనకు నారాయణుఁడు వైకుంఠపురమున నిజభవనమును జూపి “వత్సా! ఈచరాచరము జలరూపమున నావరించి వరుణాభి ధేయుఁడ నగునారాయణుఁడను నేనే. నీవు మద్భక్తుఁడ వగుట దీనిని గంటివి. ఏతద్దర్శనఫలముకతన నీ కేకాల

\* భారతము. అరణ్యపర్వము.



మునను జేటు లేదు. పా” మృని వీడ్కొలుపుటను దెలిపి  
వాని నాశ్చర్యమగును నొనర్చెను.\*

అగస్త్యగీత; అగస్త్యసంహిత.

అగస్త్యమహర్షి లోకోత్తరపురుషుడై యాజీవితాం  
తము జగద్ధితమునకై పాటుచడినవిశ్వశ్రేయస్కరుడు.  
మహాభారతమందలి శాంతిపర్వమున వెలయు నీతని ప్రసిద్ధి  
మహావిద్యాబోధనమే యగస్త్యగీతానామమునఁ జిరస్థాయి  
యై నిల్చినది. మఱియు, నీమహర్షి రామచంద్రవిష్ణువామనా  
ద్యవతారపూజావిధానము శాస్త్రోత్తముగాఁ దెలిపియుండెను.  
ఇదియే యగస్త్యసంహిత యనఁ బరుగుచున్నది.†

అగస్త్యమహర్షి జీవితమంతయుఁ బ్రసిద్ధిప్రహ్లాది  
బోధకమే యైయున్నది. ఈతనితత్త్వసారమంతయు:

“శివుఁడే దాత శివుండెభోక్త శివుఁడే

చేయున్ మఖాదిక్రియల్

శివుఁడే విశ్వము నే శివుండ...”

నను నద్భుతాద్వైతానుసంధానమునఁ బ్రవృత్తమైన దనఁ  
జెల్లును. సతీసహితండ్ల సమస్త తీర్థములఁ గుంకివచ్చి యగ  
స్త్యమహర్షి దేహశుద్ధికి యమనియమాదులకు సవి యనసర  
ములే యైనను:

“తీర్థములు మానసములు ముక్తిప్రదములు”

“బాహ్యతీర్థావళులు ముక్తిఫలమునీవు”

అని తనసాధ్వీమణికి దీర్ఘపరమార్థమును వెల్లడించినాడు.

\* కరాహపురాణము. † సంస్కృతవాచస్పత్యము.

అగస్త్యార్ఘ్యప్రదానవిధానము

అగస్త్యమహర్షి జగజ్జేగీయమానుడై నేటికిని భాద్ర పదమాసమున భూలోకమునకు నక్షత్రరూపమున దర్శన మొనఁగుచు వండునట్టిసనీటికాలుష్య ముడిపెడుకతకఫలమై మనస్సృతివధమునకు వచ్చుచుండును.

అగస్త్యనక్షత్రోదయము కాఁగానే విపులు సున్నా తులై కాశపుష్పముతో నగస్త్యవ్రతమును జేసి పుష్పసూపాదులతో నర్చించి యగస్త్యమహర్షి నుద్దేశించి యర్ఘ్యప్రదాన మొనఁగి పూజావిధానము నెఱవేర్చి రాత్రిజాగరము చేసిన, వారి కిష్టకామ్యసిద్ధియు మోక్షపదపాప్తియు నాతఁడొనఁగుచుండును.

తదితగు అగస్త్యమహర్షిని మనమున ధ్యానించి :

“కాశపుష్పప్రతీకాశ వహ్నిమారురసంభవ,  
మిత్రావరుణయోఃపుత్ర కుంభయోనే నమోస్తుతే.  
వింధ్యవృద్ధిక్షయకర మేఘతోయవిషాపహ,  
రత్నవల్లభదేవేక లంకావాసనమోస్తుతే,  
వాతాపిర్భక్షితో యేన సముద్రశ్లోషితః పురా,  
లోపాముద్రాపతి శ్రీమూఁడయోఽసౌత్తస్యై నమోనమః  
యేనోదితేనవాపాని విలయం యాంతి వ్యాధయః,  
త్తస్యై నమోస్తగస్మాయ సశిష్యాయ చ వృత్తిణే”

అని యర్ఘ్యము విడువవలెను. పిమ్మట లోపాముద్రాసాధి నుద్దేశించి :

“రాజపుత్రి మహాభాగే ఋషిపత్ని చరాననే,  
లోపాముద్రే నమస్తభ్య మర్ఘ్యం మే ప్రతిగృహ్యతామ్”

అని యర్ఘ్యమిచ్చి యగస్త్యప్రతిమను బూజించి విప్రులకు  
గోదానాదికము నొసంగి, యాదిన ముపవసంపవలెను. ఈరీతి  
నొనరించినవారికి లోపాముద్రాగస్త్యులు భుక్తిముక్తులు కర  
తలామలక మొనరింతు మని శపథముపూనిరి.

### ఉ ప స ం హా ర ము

లోకైకపూజ్యః డగునగస్త్యమహర్షి త్రికాలస్మరణీ  
యుఁడు. త్రిభువనవిఖ్యాతబ్రహ్మర్షి. ఆచంద్రాద్యుచిత్రస్థాయి.  
ఆమహాత్మున కిట్లంజలి ఘటించి నమోవాకము లర్పించుట  
భారతీయులమగు మనవిధి.

“అగస్త్యాయ నమస్తేఽస్తు ఆగస్త్యేఽస్త్వి ఘటేస్థితః  
అగస్త్యో ద్విజరూపేణ ప్రతిగృహ్యతు సత్కృతః”

“అగస్త్యస్సప్తజన్మాఘం నాశయిత్వాఽవయోరయం,  
అపత్యం విమలంసౌఖ్యం ప్రయచ్ఛతు మహామునిః” \*



పిం.

శ్రీగురుభ్యో నమః

శ్రీమహర్షి జీవిత కథామృతము

అత్రిమహర్షి

స్తుతి

అంభోజగర్భహృదంభోజసంభవు

జంభాద్విద్వేత్సంస్తంభయితుని,

వనితాజనానీకఘనశిరోరత్న మా

యనసూయః జెట్ట పట్టినగృహస్థః,

జంద్రదుర్వాసోమునీంద్రదత్తాత్రేయ

ఋషిచంద్రములః గన్న ఋషివతంసు

ధర్మశాస్త్రనేకమర్కజ్ఞు, నిర్మల

కర్మరహస్త్వ సత్కర్మనిరతు

బహుతపోధనసంయుతు, నిహతనిఖిల

కామరోషాదిశత్రు, దివ్యామలాత్మ

తత్త్వమూర్తిని, సత్త్వ సత్త్వమహితు,

నత్రిఋషిః గొల్తు నెపు డిహాముత్రములకు.

అత్రిమహర్షి సప్తమహర్షులలో నొకఁడు, అననూయా  
మహాసాధ్వీకిఁ బ్రాణనాథుఁడు, నిజతపఃప్రభావమున లోకో  
త్తరుఁడైనమహాపురుషుఁడు.

## అత్రిజననము

సృష్టికర్త యగుబ్రహ్మదేవుడు తనకు సహాయుడుగా నుండి పరిపంచమునఁ గొంతసృష్టికిఁ గారకుఁ డగు నను నుద్దేశముతోఁ దన మానసమునుండి యత్రిని బుట్టించెను. అత్రి జన్మించి తండ్రికి నమస్కరించి “తండ్రీ ! నీవు నన్నేనిమిత్తమై సృజించితివి? నీ యాజ్ఞ నాకు శిరోధారణ మగును గాక!” యని పలుకఁగా బ్రహ్మదేవుడు సంతసించి “నాయనా! నీవు మహాతపస్సు చేసి లోకసంరక్షణమునకై కొందఱను సృజింప వలయును. నీకు వలసినసాహాయ్యము నేను చేయుచుందు” నని చెప్పి యత్రిని దహివనమునకుఁ బంపి బ్రహ్మదేవుడు తన నివాసమున కేగెను. \*

## అత్రి తపోనియతి

బ్రహ్మదేవుని యాజ్ఞానుసార మత్రి బయలుదేరి యొకవనమున కేగి యందుఁ దపోవృత్తి నుండెను. పంచభూతములచే నేర్పడి రక్తమాంసాస్థికలచే హేయమై వినశ్వర మగు దేహముపై నిర్గుమత్వము గలిగి యా దేహముకాని యాత్మను దర్శించి తదంతర్గత నానందసుస్థిరచిత్తమున నెగడఁ గనుటకే యమనియమములు, దానధర్మములు, తపోవ్రతములు నేర్పడినవి. తాను కాని దేహముపై మమత్వము నశింపఁ జేసికొనుటకుఁ దా నైన యాత్మవలనియానంద మనుభవించు శక్తిఁ గనుటకు దేహము నుపవాసాది కఠిననియమములచే గృశింపఁ జేయవలయును. అట్టి దేహకార్యమువలన దుఃఖము నందక యాత్మా

నందస్థితిని నిలువఁగలిగినవారే మహర్షులు. ఈ శాశ్వతస్థితికి నిత్యతపోనిరతియే మార్గము. ఈస్థితియన్ని వారనంత శక్తి మయులు. దీనినే యత్రి సాధింప దొరకొనెను. ఇట్టిమహా గ్రతపస్సంపన్నుఁ డగు సత్రిమహర్షి నేత్రగోళములనుండి కొంత కాలమున కొక దివ్య తేజ ముదయించును. ఆమహా తేజ మంత్రు లేనిదై భూసభోంతరమంతయు వ్యాపించెను. దశదిశలు నా తేజము భరింప నెంచి యాహ్వానించెను. కాని యా తేజోవిశేష మత్యంతమై నిర్భర మగుటచేఁ గొంతకాలమున కా దశదిశలును మోముఁజాలక వెడలఁగ్రక్కెను. అంత నాదీధితి సముద్రగర్భ మునఁ బడెను. ఈసంగతి బ్రహ్మదేవుఁ డెఱింగి యాప్రదేశ మునకు వచ్చి యాతేజమును గాను భరించెను. దేవత లిది చూచి యావిరించిని సోమమంత్రములతో స్తుతించిరి. అంత బ్రహ్మ యా తేజోంశమునకుఁ బురుషరూప మొనఁగి యత్రి మహాముని వివాహ మైనపిమ్మట నాతని కససూయయందుఁ దనయంశముచేఁ జంద్రుడై జన్మించుననియు నాతేజోంశమే యొకటి తరువాత క్షీరసాగరమథనసమయమున జనించి యా శశాంకునిఁ గలియు ననియు దేవతలకుఁ జెప్పి యాచతుర్ముఖుఁ డంతర్హితుఁ డయ్యెను. అత్రి యథాపూర్వము తపోవిద్యాన వద్యుడై బ్రహ్మచారియై యుండెను. \*

### అ త్రి మ హర్షి వివాహము

కొంతకాలమునకు దేవహూతీకర్ణములకు విష్ణుమూర్తిఁ కటాక్షముచేఁ దొమ్మిండుకూతులును నొకకుమారుఁడును

జన్మించిరి. కర్దమప్రజాపతి తనకూతుండ్రును బ్రహ్మర్షులకే యిచ్చి వివాహము చేయనెంచి వారిలో నొకతె యగునన నూయకుఁ దగినవరుఁ డతిమహర్షి యే యని యాతనిఁ బిలువ నంపెను. అతిమహర్షియుఁ గర్దమునియొద్దకు వచ్చి యాతని కోరికపై ననసూయను వివాహమాడి యత్తమామల యాశీర్వచనము లంది తనయాశ్రమమునకు సభార్యుడై వెడలి పోయెను.

ఈప్రకార మతిమహర్షి గృహస్థాశ్రమమును స్వీకరించి యనసూయాసాధ్యుఁడై గాపురము చేయుచుండెను. అనసూయ తనయద్వితీయభర్తృసేవలో సమస్తమును విస్మరించుచుండెను. భర్తనే దైవముగా నెంచి యాతనికి సకలోపచారములను జేయుచు నాతనిహృదయమును జూఱగొని జ్ఞానోపదేశము, ననంతమహత్త్వము నాతనివలనఁ బడయఁ గల్గెను. ఆహా! ఆహారివిహారినిద్రాసంగమవ్యామోహదులచే నపవిత్రమై యత్యంతదుఃఖప్రద మగుసామాన్యసంసార జీవనమునకు, నాత్మానందవిద్యాసందముచే వినశ్వర దేహసుఖ విదూరము విశ్వమంగళార్థము వినియుక్తము మమకారరహిత మగుమహర్షుల సంసారిజీవనమునకు నెంతదవ్వు!\*

త్రిమూర్తి లనసూయకు వరము లొసఁగుట

అందుచే నతిమహర్షిదయవలన ననసూయకు నానాఁటికి గొప్పతనము హెచ్చుచుండెను. ఒకనాఁడు బ్రహ్మవిష్ణు మహేశ్వరు లనసూయమాహాత్మ్యమును బరీక్షింప నెంచి

\* భాగవతము. తృతీయస్కంధము.

యత్రీమహర్షి యాశ్రీమమునకు వచ్చి యాత్రిధ్యము కోరిరి. అత్రీ మహాప్రసాద మనెను. కాని, యాత్రిమూర్తులును దమ కొకవ్రతము కల దనియు దానిప్రకార మానాడు తమకు వడ్డించుస్త్రీ సగ్నయై వడ్డింపవలె ననియుఁ జెప్పిరి. అత్రీమహర్షి యననూయతో నీవిషయమును జెప్పెను. అననూయ యంగీకరించెను. త్రిమూర్తులు స్నానము చేసి వచ్చి కూర్చుండ వారిపై నననూయ మంత్రాక్షతములు జలమును జల్లగా వారు మువ్వరు నామె మాహాత్మ్యమునఁ జంటిబిడ్డ లైరి. ఆమె సగ్నయై వడ్డించి పిమ్మట సస్త్రము ధరించి తిరిగి వారిపై జలము చల్లి యథాపూర్వముగాఁ ద్రిమూర్తులఁ జేసి భుజింపుఁ డని కోరుకొనెను. . వారు భుజింపఁగనే మరల వారిని శిశువులఁజేసి తనగృహముననే యుయ్యెలలోఁ బరుండఁ జెట్టి యూచుచుండెను. సరస్వతీ లక్ష్మీ పార్వతులు భర్తలను వెదకికొనుచు వచ్చి యననూయను బతిభిక్షము వేడిరి. అననూయ వారి నాదరించి యాముగ్గురుబిడ్డల నిచ్చెను. వారాశ్చర్యపడి తమ భర్తలను బ్రసాదింపు మని యామెను బ్రార్థించిరి. అననూయ వారికి మొక్కి మంత్రాక్షతము లాహో నాబిడ్డలఁ ద్రిమూర్తులఁజేసి యాత్రిమాతలకు నిచ్చెను. అంతఁ ద్రిమూర్తులును భార్యాసహితులై యననూయామహాత్మ్యమునకు మెచ్చుకొని తమయంశములచే లోకోద్ధారికులగు మువ్వరు పుత్తు లుదయింతు రని వరమిచ్చి యననూ యాత్రిమహర్షుల నాశీర్వదించి వెడలిపోయిరి.\*

\* భారతము. మార్కండేయపురాణము.



మఱియొకవర్షాయము కౌశికపత్ని శాసనమున నూర్వూ డుదయింపకుండఁగా లోకొపద్రవము కలిగెను. అప్పుడు బ్రహ్మపంపున దేవత లాయుపద్రవమును జూపు మని యన నూయను గోరిరి. అననూయ కౌశికపత్ని నంగీకరింపఁ జేసి సూర్యోదయ మగునట్లు కావించి మరణించిన యామె భర్తను వెంటనే బ్రదికించెను. అప్పుడును ద్రిమూర్తులు బ్రత్యక్షమై యామెకు దమయంశములఁ బుత్రిత్రయ ముద్దయించు నని యాశీర్వదించిరి. †

ఆశ్రమహర్షి సంతానమునకై తపముచేయుట.

అటుపిమ్మటఁ గొంతకాలమున కశ్రమహర్షి భార్య సహితఁడై ఋక్షపర్వతముపై నిలిచి దేవదేవునిగుఱించి శత వర్షములు ఘోరతప మొనర్చెను. ఆతపోనలముచేఁ ద్రిజగ ములును గలఁగుడువడఁగా బ్రహ్మవిష్ణుమహేశ్వరులు మువ్వురును బ్రత్యక్షమైరి. అత్రి వారిని బూజించి “నేను సత్సంతా నార్థమై దేవాదిదేవునిగుఱించి తప మొనర్ప మువ్వురేల వచ్చితి ? మీలో నధికు లెవ ?” రని వారిని బ్రశ్నించెను. ఆత్రిమూర్తులును దమ కథేద మని చెప్పి తమయంశములచేఁ ద్వరలోనే యాతనికి సత్పుత్రోదయ మగు నని వర మిచ్చి యదృశ్యు లైరి.

ఆశ్రమహర్షికి లోకోత్తరపురుషు లుదయించుట.

కాలక్రమమునఁ ద్రిమూర్తులనరమున కశ్రమహర్షి నేత్రగోళమునుండి చంద్రుఁడును ననసూయాగర్భమున దత్తా

తేయ దుర్వాసులును గ్రహముగా బ్రహ్మవిష్ణుమహేశ్వరాం శములతో నుద్భవించిరి. ఆమాప్తు గల్లు జన్మించి దినదిన వర్ధమానులై తల్లికండ్రుల కధికామోదముచు గూర్చుచుండిరి.

ఇట్లు పుత్రులు పెరుగుచుండగా శ్రీమహర్షి తపో భ్యాసనిమగ్నుడై యనసూయను బిలిచి “సాగ్ధీ ! నీవు కోరి నట్లు సత్పుత్రు లుడియించినాను. నే నీకే దపోజీవనము సభిలపించుచున్నాను. నీవు నాతో నుందువా ? లేక యీ బిష్ణుకడ నుందువా ?” యని యడిగెను. అనసూయ వినయవిధేయతతో “మహాత్మా! పుత్రు లింకను బోగి పెద్దవారు కాలేదు. అగుట నిపుడే యాశ్రమాంతరిమున కరు గుట ధర్మము కాదు. కావునఁ బుత్రు లోపకార్యమై పృథు చక్రవర్తికడ కరిగి యర్థముఁ గొనితెండు. వారిలఁ బెంచిన పిమ్మట మన ముభయులము వానప్రస్థాశ్రమమున కరుగుట లగు. తమకుఁ జెప్పటకు నేనెంతదానను ! ఎవను, దమ యభీప్సితమే యొనరింతు” నని వాడుచున్నది. అత్రిమహర్షియు నామెవాక్యములందలి ధర్మము నెఱచితియై గ్రహించి ధనార్థియై పృథుచక్రివర్తి చేయుచున్న యశ్వమేధయాగమును జూడనేగెను.

అత్రిమహర్షి పృథుచక్రవర్తికడ కేగఁగుట

అచటఁ బృథుచక్రవర్తి యాగాశ్వమును విలిచి తత్సం రక్షణమునకై పుత్రుని బంపుచు అత్రిమహర్షి నాతినికి సాహాయ్యము గ మ్లని ప్రార్థించెను. అత్రిమహర్షి యంగీకరించి వెడలెను. పృథుచక్రవర్తియొగవైభవమును జూడలేక యిం ద్రుఁడు సాపండవేషమునఁ దిర్యోహితుడై యాగాశ్వము నప

హరించి యాకాశమున కేగెను. పృథువుత్తుఁ డతిసాహాయ్యమున వాని ననుసరించి దేవేంద్రునిపై బాణమేయ సంశయించుచుండఁగా సత్రిమహర్షి యజ్ఞహంత నెంతవానినైనఁ జంపనచ్చునని యాతనికి బోధించెను. అంతఁ బృథువుత్తుఁ డిందునిపై బాణము లేసి నొప్పింప నింద్రుఁ డశ్వమును విడిచి పాటిపోయెను. అత్రీసహితుఁడై రాజకుమారుఁ డశ్వమును ద్రోలి తెచ్చుచుండఁగా నిందుఁడు మరల దాని నపహరించెను. ఈసారి పృథువుత్తుఁడైన కిది గోచరము కాలేదు. అత్రీమహర్షి దివ్యనేత్రములఁ జూచి యాతనికిఁ జెప్పఁగా నాతఁడు మరల నిందుని దరిమి యాగాశ్వమును గొనితెచ్చెను. అశ్వమేధయాగ మాపై నిర్విఘ్నముగాఁ బూర్తి కాఁగానే పృథుచక్రవర్తి బ్రాహ్మణుల కనేక దక్షిణ లిచ్చి సంతృప్తి పఱచుచుండెను. ఆసమయమున సత్రిమహర్షి పృథుచక్రవర్తి నింద్రుఁ డనియుఁ జంద్రుఁ డనియు విధాత యనియుఁ గీర్తించెను. అట నున్న గౌతమమహర్షి యిది విని “యొకమానవమాత్రుఁ నింతగా నేల నుత్తింతు” వని యాతనిపైఁ గలుపించెను. అత్రీయుఁ దనవాక్యముల దోషము లేదనెను, క్రమముగా నిరువురకు వాదము ప్రబలెను. నాటి సభాంగణమునఁ గలఋషిపుంగవు లాధర్మవిర్ణయముఁ జేయఁ జాలకుండిరి. అంతఁ గాశ్యపమహర్షి లేచి సనత్కుమారుఁడు దక్క నన్య లీసమస్యఁ దేల్చి లేరని వక్కాణించెను. అంత నాసదస్య లందఱిఁతో సత్రిగౌతములు సనత్కుమారుపాలి కేగి యావాదమును దెలియఁబఱచిరి. సనత్కుమారుఁడు అత్రివాక్యములందు దోషము లేదనియు “నావిష్ణుః పృథివీపతిః” అను

భావమున నవి ధర్మయుక్తములే యని తీర్మానించెను. అంత సదస్య లందఱును బృథుచక్రవర్తితో నీనిర్ణయమును నివేదించ నాతఁ డత్రిమహర్షిని గీర్తించి యనేక ధనకనకవస్తువాహనము లిచ్చి సత్కరించెను. అత్రిమహర్షియు వానిని దీసికొని వెళ్లి చుత్తులకుఁ బంచి యిచ్చి వారిలు వయసు గన్నంతనే భార్యా సహితుడై ధర్మసంహితబుద్ధితో ననమున కేగెను.\*

అత్రిమహర్షి సూర్యచంద్రుల రక్షించి రాక్షసుల భస్మము చేయుట

ఒకప్పుడు దేవతలకు జంభాది దైత్యులకు గొప్పయుద్ధము సంభవించెను. అందు రాహునస్త్రసమితిచే సూర్యచంద్రులు సోలిపోగా వెలుఁగు నశించి లోక మంతయు సంధకారబంధుర మయ్యెను. అప్పుడు రాక్షసులు విజృంభించి దేవతల నొప్పింపఁదొడగిరి. దేవతలు యూర్తులై యత్రిమహర్షి కడ కరుదెంచి దమదుస్థితిని సూర్యచంద్రుల పాటును జెప్పి తమ్ము రక్షింపవలె నని వేడుకొనిరి. అత్రిమహర్షియు వెంటనే వారి కభయమిచ్చి సూర్యచంద్రుల శరీరముల సత్తములగునట్లు చేసివైచెను. పిమ్మట నాతఁడు తీక్షణదృష్టిమాత్రము సనే రాక్షసు లెల్లరు మడియునట్లు చేసెను. అంత దేవతలెల్ల అత్రిమహర్షి కటాక్షమునఁ బ్రతికితి మని యాతని నెంతయు శ్లాఘించి వెడలిరి. ఆహా! మహర్షులమహత్త్వము వర్ణనాతీతము గదా! జగద్ధితార్థము దేవకార్యనిమిత్తము సత్రిమహర్షి యనంతములగు నిట్టిమాహాత్మ్యము లెన్నిటి నో చూపి యుండెను.†

\* భారతారణ్యపర్వము. † బ్రహ్మాండపురాణము.

అశ్రమహర్షి సీతారాముల కా తిథ్యమిచ్చుట

భరితుడు సుపరివారుడై యరణ్యమున నున్న సీతారామలక్ష్మణులకడకు వచ్చి శ్రీరామునిపాదుకలు గొని నంది గ్రామమున కేగినిపిదప శ్రీరాముడు భార్యానుజులతో సత్రిమహర్షి యాశ్రమమున కేతొంచెను. అశ్రమహర్షియు వారిని మిగుల మన్నించి యసనూయాదేవిమాహాత్మ్యము వారల కెఱిగించెను. సీతాదేవి యసనూయవలనఁ బతివ్రతాధర్మములు విని యామెకుఁ దనవివాహస్మృత్తాంతమును దెల్పెను. అసనూయయు సీతకు నూతనాంబరభూషణములతో శిశ్యుడలంకృతి యగు కుంకుమసిచ్చి యాశీర్వదించెను. ఆరాత్రి సీతారామలక్ష్మణు లశ్రమహర్షి యాశ్రమమునఁ గడప మఱునఁ డుదయమున బయలుదేరి ముందున కేగిరి. \*

అశ్రమహర్షి యపరిగ్రహవ్రతపాలనము

అశ్రమహర్షి మొదటఁ గొంతకాలము కశ్యప విశ్వామిత్రాదులతోఁ గలిసి భూమిపైఁ జరించుచుఁ దపశ్చరణ పరుడై యుండెను. కొంతకాలమున కొకమహాక్షామము సంభవించెను. ప్రతిగ్రహముచేయ మని వ్రతము ధరించినసప్తర్షులు నాకలిదీర్చుకొనుటకుకై యొకశనమును దినదొడఁగిరి. వృషాదర్భి యనురాజు వారికడ కేగి భోజనపదార్థములఁ బంపెదననెను. కాని, వారు గ్రహింపమనిరి. గహస్యముగా నాతఁడంపఁగా వా రంగీకరింపకుండిరి. కొంతకాలము వారు తామర తూండ్లు తిని బ్రతుక నెంచి యొకకొలనుఁ జొచ్చి కొన్ని

బిసనాశములను బ్రోగుచేసి కట్టఁ గట్టి గట్టుపైఁ బెట్టి సున్నా తులై వచ్చుసరికి, దేవేంద్రుఁడు ప్రచ్ఛన్న వేషుడై యా తామర తూండ్లను దాచివేసెను. సప్తరులు నెవరు దాచినది తెలియక తామరతూండ్ల సవహరించినవానికిఁ గల్గుదోషముల నిర్వచింపఁ దొడఁగిరి. అంత నిందుఁడు వారి యపరిగ్రహమునకు వ్రతపాల నకుఁడపరివ్రధాఁ జీవితమునకు మెచ్చిస్వస్వరూపియై మహర్షులతో నత్రిమహర్షిని స్వస్థానమునకుఁ దీసికొనిపోయి యనేకవిధములఁ బూజించి కృతార్థుఁడయ్యెను. \*

### ఆత్రి సంహిత

ఒకమాఱు ధర్మసంసక్తు లగుఋషు లత్రిమహర్షిని దర్శించి “మహాత్మా! నీవు విశ్వవిదుఁడవు. ఋషి శ్రేష్ఠుఁడవు. విశ్వస్థానోదయుఁడవు. కావున, మాయందుఁ గటాక్షముంచి దైవములలో నుత్తమదైన మెవరు? ఏది పరమధర్మము? ఏది పరమవిధి? పరమేశ్వరు నర్చించువిధాన మేది? అను సంశయములను దీర్పు” మని వేడుకొనిరి. అత్రిమహర్షి యు సంతసించి వారి నెల్లరఁ దగురీతి సమ్మానించి యిట్లు పలికెను. “ఋషులారా! సర్వదేవతలలోను శ్రీమన్నారాయణుడే యుత్తమోత్తమదైవము. ఆతఁడే పరంధాముఁడు, పరం జ్యోతి, సర్వకారణకారణుఁడును. ఉపవాసవ్రతదానస్వాధ్యాయాదులచే నాతని నర్చించుట పరమధర్మము, పరమవిధి. ఇహోముత్ర సుఖముల కాతని నర్చించుట- అమూర్తార్చనము, సమూర్తార్చనమని-ద్వివిధము. అగ్న్యహుతి యమూర్తార్చన

\* భారతిము. ఆనుకాశనిక పర్వము.

మనియుఁ బ్రతిమాద్యర్చనము సమూర్తార్చన మనియుఁ దెలియవలెను. వైఖానసమతము ననుసరించిన యర్చనమే యుత్తమము. సాయంప్రాతలయందు గృహమునఁ గాని దేవాలయమునఁ గాని ద్విజులు భక్తిభావముతో నగ్నిహోత్రాదిహోమాంతముగాఁ బరమేశ్వర ప్రతిమను బూజించుటే సమూర్తార్చనము. భృగుడు, కాశ్యపుడు, మరీచి, నేను దీని సభిసందింతు” మని యత్రిమహర్షి యామూలాగ్రముగా నుపదేశించెను. ఇదియే ‘యత్రిసంహిత’ యను పేర విఖ్యాతిగాంచినది.

ఇం దత్రిమహర్షి కర్మ, ప్రతిష్ఠ, పూజన, స్నానోత్సవ, ప్రాయశ్చిత్తము, లనువిభాగముల క్రిందఁ దనవిషయమును విభజించెను. ఇందు మొదటిభాగమున దేవాలయస్థల పరిశీలనము, దేవాయతనరూపము; ద్వైవప్రతిమానిరూపణము మున్నగు విషయములును, త్రైవభాగమునఁ బ్రధాన పరివార దేవతాప్రతిష్ఠాదికము, మూడవభాగమునఁ బూజావిధానమును, నాల్గవభాగమున మహాభిషేకవివరణము, నైదవభాగమున నుత్సవవిశేషములుఁ బ్రత్యేకోత్సవములుఁ దన్ని బంధనములును, నాఱవభాగమునఁ బూర్వోక్తవిధానములందలి దోషాదికమునకుఁ బ్రాయశ్చిత్తమును వివరింపఁ బడినవి. ఈప్రకార మత్రిమహర్షి దేవతార్చనావిధానమును లోకమునకుఁ జాటి పరమేశ్వరోపాసనమును దన్ములమునఁ దరణోపాయమును మనకుఁ బ్రసాదించెను.

అత్రిస్మృతి

అత్రిస్మృతి లేక ఆత్రేయధర్మశాస్త్రమును పేర అత్రిమహర్షి పోక్తమగు ధర్మశాస్త్రము కలదు. విప్రుఁడు శూద్రు

స్త్రీని వివాహమాడినచోఁ బతితుఁడే యగు నని యత్ర పేర్కొన్నట్లు మనుస్మృతి (iii-16) లోఁ గలదు. ఈధర్మశాస్త్రమునఁ దొమ్మి దధ్యాయములు కలవు. దానధర్మములఁ గూర్చియు జప తపములఁ గూర్చియు, రహస్యప్రాయశ్చిత్తాదులను గుఱించియు, యోగము యోగాంగములు మున్నగు వానిని గుఱించియు నెన్నో విషయము లిందుఁ గలవు.

ఇది కాక అత్రినంహితలు అత్రిస్మృతులను పేర\* నన్ని యో స్మృతి గ్రంథములు కాన నగుచున్నవి. వీనిలో ప్రాయశ్చిత్తములు, దానములు, పితృమేధము, ఆచారములును; గురు ప్రశంస, చాతుర్వర్ణధర్మములు, జపమాలాపవిత్రత, శ్రావ్య ణుల కుండవలసిన శౌచాన నూయాది సుగుణములు, ఇష్టా పూర్త నిర్వచనము, యమనియమములు, పుత్రులు, దత్త పుత్రులు, ప్రాయశ్చిత్తములు, అశౌచము, చాంద్రాయణ కృచ్ఛ్ర శాంతపనములు, మున్నగు విషయములు కలవు.

దత్తపుత్ర స్వీకృతి విషయమున అత్రి యనుశాసనమే మొట్టమొదటి దని దత్తకమిమాంసలోఁ గలదు.\* అత్రి నను సరించి యంత్యజు లేడు జాతులవారు. రజకులు, పాదరక్షలు తమారు చేయువారు, నటకులు, బురుదులు, కైవర్తకులు (వల్లెవారు) మేదరులు, భిల్లులు. కాని,యాత్రా వివాహయజ్ఞా

\* Jivananda's Collection (Part 1. 13-46)

\* “అపుత్రేజైవ ఇర్తవ్యః పుత్రీప్రతినిధిస్తదా,  
పిండోదక క్రియాపేతోర్యస్మాత్తిస్మాత్ప్రియత్నతః” అత్రిస్మృతి. పుట. ౧౭.



దులలోఁ దాఁకఁదగినవారు తాఁక రానివారు ననువిషయమునఁ బట్టింపు లేదు.\*

మఱియు, లఘుత్రిస్త్రితి, వృద్ధాత్రేయస్త్రితి + యసః రెండుస్త్రితులు అత్రినుహర్షి పేరఁ గాననగుచున్నవి.\*

\* “దేవయాత్రా వివాహేషు యజ్ఞపక్షి” కేషు చ ఉత్పతేషు చ సర్వేషు స్పృష్టాస్పృష్టైర్న విద్యతే.”

+ Jivanandas' Collection (Part I)

\* ఇందు “అశ్వేరపత్యంప్రకమం సుకర్ణం  
భూర్వైష్ణవీ సూర్యసుతాశ్చ గాఢః  
లోకాస్త్రయస్తేన భవంతి దత్తా  
యంకాంచనం గాం చ మహీంచ దద్యాత్”

“సర్వహమేవదానానామేకజన్మానుగం ఫలమ్  
హేటక క్షితి ధేనూనాం సప్తజన్మానుగం ఫలమ్”

మున్నగుశ్లోకములు గలవు. ఇవి

“సర్వాన్ కామాన్ ప్రయచ్ఛంతి  
యేప్రయచ్ఛంతి కాంచనమ్;

ఇత్యేవం భగవానశ్రిః

పితామహసుతోఽబ్రవీత్”

అన్ని సంస్కృతభారతానుశాసనికపర్వశ్లోకభావముతో సరిపోవుచున్నవి.

ఓం.

శ్రీగురుభ్యో నమః

శ్రీమహర్షి జీవితకథామృతము

అష్టావక్రమహర్షి

శ్లో

మాతృగర్భమునందె మహితవేదవ్రాత  
మరసె నెవ్వఁ డట్టియురునివేకి  
యేకపాదసుజాత లేమహాత్ముని గని  
ధన్యాత్ములె రట్టి తపసిదిట్ట  
జనకరాజున్ యేజ్ఞానిబోధనముచే  
విజ్ఞుడై వెలసె నావిబుధవరుఁడు  
సద్వహ్మచర్యదీక్షాదక్షుడై యెవ్వఁ  
డలఘుకీర్తిని గాంచె నామహర్షి

సుప్రభాకాంతపతి యెవ్వఁ డాప్రభావుఁ  
డమలవిజ్ఞానమూర్తి గృహస్థరత్న  
మణిపనిత్తుఁ డష్టావక్రుఁ డామహర్షి  
కంజలి ఘటించి స్మరియింతు నహరహంబు.

పూర్వ మొకప్పు ఓకపాదుఁ డనుసద్రాభహ్మణుఁ  
డొకఁడు నిరంతరతపోనిరతుఁడై యుండెను. అతనికి సుజాతయను  
నత్తమకన్య భార్యయై సకలోపచారములు సంకోషముతోఁ  
జేయుచుండెడిది. సద్గ్రహస్థుఁడు వేదవేత్త యగు నేకపాదుని  
కడకు వటువరులు వచ్చి యధ్యయన మర్థించిరి. ఏకపాదుఁడు  
వటువులయధ్యాపనము కూడఁ దపోంగముగా భావించి శిష్యు  
లచే నెల్లవేళల వల్లింపఁజేయుచుండెను.

### ఏకపాదుఁ డష్టావక్కుని శపించుట

ఇటు లుండఁ గొంతకాలమునకు భర్తయనుగ్రహమున  
సుజాత గర్భము ధరించెను. ఏకపాదుఁడు నిరంతరశిష్యాధ్యాపన  
ముతోఁ గాలముఁ గడపుచుండెను. సుజాతగర్భమున నున్న  
బాలునికి గర్భమున నుండఁగనే పుణ్యవశమున వేదము లలవ  
డెను. ఒకనాఁ డాతఁడు మాతృగర్భము నుండియే స్వరము  
తప్పిన దని తండ్రికిఁ జెప్పెను. మఱియొకపర్యాయ మాతఁడు  
“నిద్రాహారములైన లేకుండ శిష్యుల నెల్లపుడును జదివెను  
వేల? మాతృగర్భమున నుండి యొక్కసారి వినఁగానే నాకు  
వేదములు వచ్చినవి. వారి నింతగా బాధించు చుందు వేల?”  
యని తండ్రి నడిగెను. అంత నేకపాదుఁడు తనకు జన్మించు  
కుమారుఁడు దివ్యమహిమోపేతుఁ డని గ్రహించి యానందిం  
చెను. కాని యింతబాల్యముననే తండ్రికిఁ దప్ప దిద్దుటయు  
సధ్యయనమునుగూర్చి వక్రముగఁ బలుకుటయు శిక్షార్హములే  
కాని క్షమార్హములు గా వనియు శిక్షింపవలసినపుడు పుత్రు  
భావ మడ్లు రారాదనియు నెంచి యాతని నెనిమిదివంకరలతోఁ

బుట్టు మని శపించెను. పిమ్మట నాబాలుఁ డగ్నికల్పుడై తల్లి కడుపునఁ బెరుగుచుండెను.

### ఏకపాదుఁడు జలమజ్జితుఁడగుట

ఒకనాఁడు సుజాత ప్రసవభారమునకు వెఱచి ఘృత తైలధాన్యములఁ దెం డని యేకపాదునిఁ గోరెను. ఏకపాదుఁడు నశ్లే యని ధనార్థియై జనకచక్రివర్తిపాలికిఁ బోయెను. అప్పుడు జనకచక్రివర్తి వరుణపుత్తుఁ డగువందిగో వాదముచేసి గెలిచిన వారికి సమస్తము నిచ్చెద ననియు నోటుపడినవారు జలమజ్జి తులై యుండవలె ననియుఁ బ్రకటించెను. ఏకపాదుఁడు విజయ కాంక్షియై వందిగో వాదమునకు దిగి దైవవశమున నోటుపడి జలమజ్జితుఁడై యందుండెను.

### అష్టావక్రుఁ డుదయించి తండ్రిని రక్షించుట

ఇట్లుండఁగా సుజాత యింటియొద్దఁ బుత్తునిఁ గనెను. ఆపుత్తుఁడు తండ్రిశాపకారణమున నెనిమిదివంకరలతోఁ బుట్టి యష్టావక్రినాముఁ డయ్యెను. ఆసమయముననే సుజాత తల్లి- ఉద్దాలకునిభార్య- కూడ నొకపుత్తునిఁ గనెను. ఆతఁడు శ్వేతకేతుఁ డనునామమునఁ బెరుగుచుండెను. మాతులభాగి నేయు లగునష్టావక్రి శ్వేతకేతు లిరువురును బాల్యమునుండియు నుద్దాలకునికడ నేకసంధాగాఁగూర్చులై చదివి యధ్యయనశూ రులైరి. ఉద్దాలకుఁడు తండ్రి యనియు శ్వేతకేతుఁడు భ్రాత యనియు నష్టావక్రుఁ డెంచుచుండెను. ఒకనాఁడు శ్వేతకేతుఁ డష్టావక్రుని “మీతండ్రికడకుఁ బో”మని కసరెను. అట్లవమా నింపఁబడి తల్లి యగుసుజాతకడ కేగి యష్టావక్రుఁడు తనతండ్రి

సంగతిఁ జెప్పు మనెను. సుజాత యేకపాదుఁడు జనకసృపాలు నగరమున కేగి వందితోడివాదమున నోడి జలమజ్జితుఁ డగుటఁ దెల్పెను.

అష్టావక్రుఁడు వెంటనే మాతులుఁ డగు శ్వేతకేతునిఁ దీసికొనిపోయి జనకమహారాజు నాస్థానమునఁ బ్రవేశింపజూడ విదగ్ధు లగువృద్ధులే కాని బాలు రట రాఁ గూడ దని ద్వార పాలకుఁడు నివారించెను. అష్టావక్రుఁ డట ద్వారపాలునితో సంవాదము చేసి “జ్ఞానము కలిగినవాఁడే వృద్ధుఁడు కాని వయోవృద్ధు వృద్ధా? బాలుఁడైనను జ్ఞాని వృద్ధసమానుఁ డగుట మీరాజు నన్ను నివారింపఁడు. మఱియు, సంధుని తోనకును, బధిరునిమార్గమునకును, స్త్రీపథమునకును, రాజు వర్తమునకును, బ్రాహ్మణవియధ్వమునకును, బ్రతిబంధకము కలిగింపరా”దని యాతఁడు శాస్త్రసమ్మతముగ వాదించెను. ఆద్వారపాలుఁ డాతని శక్తిసామర్థ్యముల కచ్చెరువంది ప్రవేశమొసఁగెను. జనకునిపాలి కేగి యష్టావక్రుఁడు వందితో వాదించు ననెను. జనకుఁ డా చిటుతవానిసాహసమునకు మెచ్చి యు “నీవంటిబాలుఁడా వందిని గెల్చుట?” యని హేళనము చేసెను. అష్టావక్రుఁడు జనకునితో సంవాదము చేసి తనశక్తిఁ గొంత యాతనికిఁ జూపెను. జనకుఁ డాశ్చర్యపడి వందితో వాదింప నాతని కనుజ్ఞ నిచ్చెను. నాఁడు మహాసభాంగణమున బ్రాహ్మణశ్రేష్ఠులనడుమ అష్టావక్రుఁడు వాదమున వందిని గొనెను. “అగ్ని యొక్కఁడే ప్రజ్వలించు; సూర్యుఁ డొక్కఁడే ప్రకాశించు; శివుఁడొక్కఁడే సర్వవ్యాపి”యని వంది ప్రారంభించెను. “ఇంద్రాగ్ను లిద్దఱు మిత్రులు నారదపర్వతు లిద్దఱు

దేవతలు; ఆశ్వినేయు లిద్దఱు రూపవంతులు. భార్యాభర్త లిద్దఱు సంసారమూలము”లని యష్టావక్రుఁడు బదులుచెప్పెను. ఈ ప్రకార మిరువురు ద్వాదశసంఖ్యనఱుకు సమానముగా వాదించుచువచ్చిరి. కాని, యష్టావక్రుఁ డింకను వాదించి వంది నోడించెను. వెంటనే జనక చక్రివర్తి యష్టావక్రు నభినందించి యాజ్ఞాపింపుమనెను. అష్టావక్రుఁడు తనతండ్రిని నానతితో జలమజ్జితులై యున్న బ్రాహ్మణులను విడిపించి వందిని జలమజ్జితునిఁ జేయింపుమనెను. వంది తనతండ్రియగు నరుణదేవునియజ్ఞమునకై యామిషచే బ్రాహ్మణప్రసరుల నటకుఁ బంపితినే కాని బాధింపలేదని చెప్పి యష్టావక్రు నభినందించి వెడలిపోయెను. నాటినుండి యష్టావక్రునికీర్తి చంద్రిక లెల్లెడల వ్యాపింపజొచ్చెను.

జనకచక్రివర్తి యష్టావక్రుని నేకపాదుని గడుంగడు బూజించి యష్టావక్రునినుండి యద్వైతవేదాంతరహస్యములఁ నెల్లగ్రహించెను. అష్టావక్రిజనకుల యీసంవాదమే యష్టావక్రి సంహితయై యద్వైతవేదాంతరహస్యముల నద్భుతముగా వెల్లడించుచున్నది. అంత జనకుఁ డాత్మానందమును జూఱగొని యష్టావక్రుని సమ్మానించి వీడ్కొలిపెను.

అష్టావక్రుఁడు నిర్వక్రుడై సుందరుఁ డగుట

ఏకపాదుఁడు కుమారుని గొప్పతనమునకును బిత్రిభక్తికిని సంతసించి యష్టావక్రునిఁ జూచి “నాయనా! నీయీ యంగవైకల్యమునకుఁ గారికుండను నేను. నీ పితృభక్తి, పాండిత్య మాహాత్మ్యములకు సంతసించితిని. నీవు వెంటనే పోయి నమం గానదియందు నున్నాఁడవై యింటికి ర”మృని చెప్పి తానిం శికి వెడలిపోయెను. అష్టావక్రుఁడు జనకు నానతిని దిన్నఁగా

సమంగానదీజలముల కేగి యందు మునిగి తేలగానే తన దేహవక్రతలు నశించుటఁ గని యాశ్చర్యపడి యది తనతండ్రి మాహాత్మ్య మని యేకపాదు నెంతయు స్తుతించెను. అతఁ డంత దివ్యసుందరవిగ్రహుఁడై గృహమున కేగి తలిదండ్రుల కమితా సందముఁ జేకూర్చి వారికి శుశ్రూషచేయుచు ఘనతరతపోవృత్తి యం దుండెను.\*

అష్టావక్రుని వివాహవృత్తాంతము.

కొంతకాలమున కేకపాదుఁడు కుమారుని బిలిచి “నాయనా ! సద్విద్యాపరిగ్రహమున, సనుపమానబ్రహ్మ చర్యాశ్రమమున, నీయశోఽతిక మనోహరమై వ్యాపించినది. నీ విక గృహస్థాశ్రమమును స్వీకరించి యుత్తమగార్హస్థ్య ధర్మనిర్వహణమున నాకును మీతల్లికిని ముదము చేకూర్పు” మని వచించెను. అష్టావక్రుఁడు తండ్రియాజ్ఞ శిరసావహించి వివాహమాడఁ గృతసిద్ధియై డాయెను. అంత సష్టావక్రుఁడు దనకుఁ దగినకన్నయ యెవతె యని యాలోచించి వదాన్యమహర్షి తనూజ యగుసుప్రభను వివాహము కాదలచి వదాన్యనాశ్రమమునకుఁ బోయెను.

వదాన్యఁ డష్టావక్రునికీర్తిచంద్రికలు కాంచినవాఁ డయ్య నాతని నింకను బరీక్షింపఁ గోరియుండెను. తనకడకు రాగానే యష్టావక్రు నాతఁడు గారవించి వచ్చినపని యడి గెను. అష్టావక్రుఁడు సుప్రభను వివాహ మొనరింపఁ గోరెను. వదాన్యఁ డంగీకరించెను. కాని, యాతనిఁ బరీక్షింపఁ గోరి “అష్టావక్రా ! నీవంటియత్తమునకుఁ బిల్ల నిచ్చుటకంటెను.

• భారతిమ. కవచము.

నాకుఁ గావలసిన దేమున్నది ? కాని, నాకూఁతును వివాహ మాడఁగోరువాఁడు ముందుగా నుత్తరదిశకుఁ బోయి కుశే రునినగరమును దాటి హిమగిరిపై నున్న పార్వతీపరమేశ్వ రులఁ బూజించి మఱియు నుత్తరమునకుఁ బోఁగాఁ గాననగు నీపవనముఁ గని యందు సువర్ణనిర్మిత మైనసౌధములతో నున్ననగరమును బరిపాలించురమణిని జూచి యామె యాశీర్వచనమంది రావలయును. అప్పుడు సంభోషముతో నాకొమార్తె యగుసుప్రభ నిచ్చి వివాహము చేయుదు” నని చెప్పెను. ఇది యెంతవని యని పలికి యష్టావక్రుఁ డాపనికై బయలుదేటి పోయెను.

అష్టావక్రుఁడు పర్వతములను నదులను దాటుచుఁ బయ నించుచుండెను. ప్రకృతిరామణీయకముఁ దిలకించు నతఁడు నిజమానసబంధరమును బరమేశ్వరుని పాదారవిందములపై వ్రాలఁజేయుచు బాహుదానదిఁ గాంచి యం దవగాహితుఁడై యొకదిన మందుఁ గడపి యలకాపురమార్గమును బట్టెను. కుబేరుఁ డష్టావక్రునిరాక యెఱిగి వాని కెదురువచ్చి సమాద రముతోఁ బుష్పకారూఢునిఁ జేసి యలకానగరమునకుఁ దీసి కొనిపోయెను. అచ్చట బహురమణీయ స్వర్ణసౌధము నష్టా వక్రునకు విడిదిగా నిచ్చి రంభాద్యప్సరోభామల నాతనికిఁ బరి చారికలఁగా నేర్పఱిచెను. వా రినుదినమును సృత్యగీతవాద్య ములచే నాతని నానందింపఁజేయుచుండిరి. కాని, యష్టావక్రుఁ డేమాత్రమును వారిమోహవాగురలకు లోనుగాక యొక్క వత్సర మలకాపురమునఁ గడపెను. కుబేరుఁడు నాతనిఁ బలు విధములఁ గీర్తించి వీడుకొలిపెను. అంత యష్టావక్రుఁడు



హిమాలయ సమీపమునకుఁ బోయి యటఁ గాన సగు  
మహర్షులకు సమస్కరించుచు నానందతన్మయుడై హిమశైల  
తట మధిష్ఠించెను. అందుఁ బార్వతీవరమేశ్వరులకుఁ బ్రేమభ  
గణములకుఁ బలువిధములఁ బూజ లర్పించి సర్వేశ్వరస్తోత్ర  
ముతోఁ గొంతకాల మటఁ గడపెను. పిమ్మట నింకను  
నుత్తరమున కేగ వదాన్యుడు చెప్పినకడిమిలేమాఁకుల  
యడవి పోఁచెను. అం దాతఁడు ప్రవేశింపఁగా దివ్యసుందర  
స్త్రీవిలసితము లగు పేమసౌధములు గోచరించెను. వానిని  
జూచి యాశ్చర్య మందుచు సప్తావక్రిఁడు లోనికిఁ బోయి  
యటఁ గానవచ్చిన నారీజనానీకమునకు నశుఁడు గాక వారల  
రాజుఁ జూపు మనెను. అత వారు భవనాంతర్భాగమున  
కాతఁడఁ గొనిపోయి దివ్యదీధితితో నొప్పు నొకమదనశిఁ  
జూపిరి. ఆమె యనంతవిలాసహాసములతో సప్తావక్ర నాహ్వ  
నించి యర్ఘ్యపాద్యాదు లొసఁగి యాదరించెను. పిమ్మట  
రాత్రిపడఁగా నాతని నిష్టమృష్టాన్నముల సంతృప్తునిఁ జేసి  
యాతఁడు నిద్రించుతఱి నాతనిశయ్యఁ జేరి యామె యాతనిఁ  
గవయఁగోరెను. తా నస్థలితబ్రహ్మచారి ననియుఁ బునశ్చి  
నపేక్షించుట పాపహేతు వనియుఁ జెప్పి నాటి కాతఁడు  
తప్పించుకొనెను. కాని మఱునాఁడు మరల నాతని కామె  
యభ్యంగనాదు లొసర్చి షడ్రోపేతముగా నధికాదరమున  
విందుచేసెను. మమకారరహితుడై యాతఁ డన్నిటి కంగీక  
రించెను. కాని, యా రాత్రి తిరిగి యాతనిఁ దన్నుఁ గలియ  
వలయునని యామె బలవంతముచేసెను. ఆమె యెన్ని చెప్పి  
నను వినక యాతఁడు స్త్రీలకు స్వాతంత్ర్యము లేదనియు

బాల్యమునఁ దండి యౌవనమున భర్త వాఙ్మయమున సుతుఁడు క్షిించును గాని స్త్రీ యెన్నఁడు స్వతంత్రించి యే కార్యమును జేయరా దని యుపదేశించెను. కాని, యామె మస్కధబాధావివరణము చేయుచుఁ దనకిక్తి ప్రభావముచే సనుక్షణాతిశయసౌందర్యశోభిత యయ్యెను. ఐన, సప్తావక్రుఁ డేమాత్రమును జలింపక నిర్లప్తఁడై యుండెను. అప్పు డామె స్వస్వరూపమునఁ గాననై తాను వదాన్యుని ప్రార్థనమున సప్తావక్రుఁ బ్రీక్షింప నంతయుఁ బన్నినయు నిశాంగన నని చెప్పి యాతనిదీక్షావిజయమున కెంతయుత్తర సభినందించి సుప్రభాకన్యను వివాహమై త్రిభువనవినుతి ముగా గృహస్థాశ్రమమును నిర్వహింపు మని యాశీర్వదించెను. అప్తావక్రుఁ డెల్లు పరీక్షావిజయ మంది వదాన్యునింటి కేగి యౌవద్వృత్తాంతము నెవేదించెను. వదాన్యుఁడు నానందించి వివాహముహూర్త మేర్పఱిచెను. ఏకపాదుఁడు సుజాతయుఁ గుమారుని విజయమున కభినందించి చూనందముతో సబంధమిత్రపరివారముగా సప్తావక్రుని వివాహమునకుఁ దరలివచ్చిరి. సుప్రభాప్తావక్రునివివాహము పరమవైభవముతోఁ జరిగెను. కుబేరాదులు వివాహము చూడవచ్చిరి. దేవతలు వధూవరులపైఁ బుష్పవృష్టిఁ గురిసిరి. కిన్నరు లాక సమున నాట్యమాడిరి. బ్రహ్మర్షులు వధూవరుల నాశీర్వదించిరి. అప్తావక్రుఁడు పిమ్మట సుప్రభాసహితుఁడై యాశ్రమమున కేగి తపోవృత్తి నుండెను.\*

అష్టావక్రకుండు రంభాదులను శపించుట

అష్టావక్రమహర్షి గృహస్థాశ్రమము నద్వితీయముగా నాదర్శచాయముగాఁ గడపి సుప్రభాదేవిమూలమున నుత్తమ మగుపుత్రసంపదఁ బడసెను. తరువాత, నాతఁడు జలమధ్యముఁ జేరి ఘోరతపస్సు చేయుచుండెను. ఒకనాఁడు రంభాద్యప్రస లాతనికడకు వచ్చి నమస్కరించిరి. “మీరేల వచ్చితి”రని వారి నాతఁ డడిగెను. “మానృత్తగీతములను దాము విని చిరకాల మైనది. ఒకసారి తమకుఁ జూపి మెప్పుపొంద వచ్చితి” మని వా రనిరి. అట్లైనఁ బ్రదర్శింపుఁ డని యష్టావక్రిఁడు జలములోనే కూర్చుండెను. రంభాదు లద్భుతముగాఁ దమ నైపుణ్యముఁ జూపిరి. అందుల కష్టావక్రఁ డానందించి మీకేమి కావలెనో కోరుకొం డనెను. అంత వారు విష్ణుమూర్తిగోడి సంభోగము కావలె నని కోరిరి. అష్టావక్రిఁ డాలోచించి శ్రీవిష్ణుమూర్తి కృష్ణావతారముఁ దాల్చినపుడు మీరు గోపికలై జనింతురు. అప్పుడు మీకోరిక సిద్ధించును. పొం”డని చెప్పి బయటకు వచ్చెను. ఆతనియాకారముఁ జూచి రంభాదులు వెంటనే నవ్విరి. అష్టావక్రఁడు వారి యవినయమునకు గర్వమునకు నసహ్యించు కొని “మీకోరిక సిద్ధింప నర మిచ్చిన నన్నుఁజూచియే మీరు నవ్వితిరి. కాన, మీరు శ్రీకృష్ణునిపరోక్షమున బోయవాండ్రచేఁ జట్టముట్టఁబడి ఘోరానమానముల నందుదురుగాక” అని శపించి యాశ్రమమున కేగెను.\*

అష్టావక్రూడు భగీరథుని దీపించుట

అష్టావక్రమహర్షి ఘోరతపఃకార్యముచే దేహజన సత్త్వములఁ గోల్పోయి యస్థిపంజరము మాత్రము మిగిలిన దా యనునట్లుండెను. ఈస్థితిలో నొకనాఁ డష్టావక్రుఁ డొక చోటికిఁ బోవుచుండెను. దారిలో భగీరథుఁ డేతని కెదురు వచ్చెను. సగరపుత్రులు కపిలచుహర్షి కనుమంటచే భస్మీ భూతులై పోవ వారిభార్యలు నారాయణు నారాధించి “వంశోద్ధారకుఁ డగుసత్పుత్రు నీయకయే భర్తలు చని పోయిరి. ఇంక మాగతియే” మని నారాయణుఁడు ప్రత్యక్షమైనపుడు డడిగిరి. విష్ణుమూర్తి వారిపై జాలిగొని “కాంతి లారా! మీరు భర్తృవిహీన లైనను వైధవ్యదోషము మీకుఁ గలుగకుండునట్లునుగ్రహించితిని. మీకు నుత్తమోత్తముఁ డగుకుమారుఁ డుదయించు” ననియొక యువాయము చెప్పి యంతర్నితఁ డయ్యెను. వారల్లు చేయఁగ భగీరథుఁడు జన్మించెను. కాని, యాతఁడు శుక్రములేకయే జన్మించినకతమున బాల్యమునుండియు సర్పకుండై సడుచు లేచుచు నుండువాఁడు. ఈభగీరథునిఁ గాంచి యష్టావక్రుఁడు దనకృతశరీరమును గాంచి యాతఁ డపహాసము చేయుచుండె నని భావించెను. కాని, స్థిరముగా నిశ్చయము చేసి కొననివాఁ డగుట నాతఁ డపహాసమున కట్లు తూలుచు నడచుచున్నచో వెంటనే భస్మ మగునట్లును గానినాఁడు దృఢశరీరుండై సుందరాకారుఁ డగునట్లును శిపించెను. వెంటనే యాశాపము భగీరథునికి వరప్రసాదము కాఁగా భగీరథుఁడు దృఢగాతుండై సుందరాకారుడయ్యెను. అష్టా

నక్రూ డది చూచి యోగదృష్టివలన నాతని జన్మాదుల నెఱిగి యాతఁడు గంగను భూమికి దీసికొని వచ్చి యాతని పితృపాదులను స్వర్గమునకుఁ బంపు ననియు నాఁడుమొదలారఁ డమలక్ష్మి గడించు ననియు వానితో జెప్పి యాశీర్వదించి తన దారిని పోయెను.

### ఆష్టావక్రకుని పూర్వజన్మకథ

అష్టావక్రమహర్షి యనేకసంవత్సరములు పుష్కర తీర్థమునను మాల్యవంతమునను బరమవైష్ణవుఁడై పరిమజ్జానియై మహాతపస్సు చేసెను. పిమ్మట నొకనాఁడు శ్రీకృష్ణుఁడు రాధాదిభార్యలు, బలరామప్రభృతులుఁ గూడ రాఁగా బృందావనమున విహరించుచు జలక్రీడలఁ దనిసి యొకమట్టిచెట్టుకిందఁ గూరుచుండి సరససల్లాపము లాడుచుండఁగా, అష్టావక్రమహర్షి వచ్చి శ్రీకృష్ణునకు సాష్టాంగ సమస్కారము లొనర్చి యీశ్వరిదత్తమగు స్తోత్రమున నిట్లు వికీర్తించెను.

“ॐ, గుణబీజ గుణాత్మక ని

ర్గుణగుణి బీజప్రమేయ గుణనాథ మహా

గుణభోజిత గుణరూపక

గుణనిఃరాధారదేవ గుణివరవిమతా.

॥ సిద్ధేశ సిద్ధరూపక

సిద్ధిప్రద సిద్ధిబీజ సిద్ధాధారా

సిద్ధిస్వరూప కేవల

సిద్ధాచార్యవర నిష్కుఞ్జేరి భజింతున్.

క. వేదజ్ఞ వేదబీజక

వేదాత్మక వేదవేద్య వేదాధారా

వేదాతీత గుణాత్మక

వేదజనక నిన్ను భక్తివినుతింతు నొగిన్.

క. సర్వేశ సర్వరూపక

సర్వాత్మమ సర్వబీజ సర్వాధారా

సర్వజ్ఞ సర్వవందిత

సర్వాతీత నిను భక్తిసన్నుతిచేతున్.

క. ప్రకృతీశ ప్రకృతి వందిత

ప్రకృతి పురుషరూప ప్రాజ్ఞ ప్రకృతివిదూరా

ప్రకృతి తరుబీజ కేశవ

ప్రకృతిస్థిర నిన్ను భక్తి బ్రహ్మిణింతు మదిన్.

క. సృష్టిశసృష్టి కారణ

సృష్టి స్థిత్యంతరీజ సృష్ట్యాధారా

సృష్టి విరాట్పురు బీజక

సృష్టిశ్వరజనక నిన్ను సేవింతు మదిన్.

సీ. ప్రకృతియు మూలంబు బ్రహ్మేశవిష్ణువ్రహ్

కాఖిలు సురలుపకాఖి లఖిల

తిపములు పుష్పముల్ విపులసంసారాది

కంబులు ఘనసమాహంబు లగుచు

దనరు బ్రహ్మాండపాదపమున కిర్థి నా

ధారుడ వటునిరాధారకుడవు

కడిమి సర్వాధారకుడవు తేజోరూపు

డవును నిరాకారుడవు మహాత్మ్య

సర్వమయుడవు మతీయు స్వేచ్ఛామయుడవు

ముక్తిమయుడవు నభిలముముడులకును

ముక్తిదాయకుడవు జగన్మూర్తి నీవు

నీకు నతులాచరించెద నీరజాక్ష !

[బ్రహ్మైశ్వర్యము-శ్రీకృష్ణభండము]

పిదప, అష్టావక్రఁ డాపరమాత్మనియందు పవిత్రమగు తనమనస్సు లయ మొనర్చి శ్రీకృష్ణుని పాదములపైఁ బడి మరణించెను. వెంటనే యాతని తేజము దివ్యరూపమును ధరించి పుష్పకవిమాన మధిష్ఠించి గోలోకమున కేగి ముక్తి నందెను. అప్పుడు శ్రీకృష్ణుఁ డాతని దేహమునకు దహనాదికృత్యములు స్వయముగా నొనర్చి యాతని కశ్రుతర్పణము లొసఁగి క్రియా కలాపములు పూర్తిచేసెను. ఇది యంతయుఁ జూచి యాశ్చర్య నిమగ్నయైన రాధ యాతనివృత్తాంతముఁ దెలుపు మని శ్రీకృష్ణునిఁ బ్రార్థించెను.

అప్పుడు శ్రీకృష్ణుఁడు వారందఱు సావధానమన స్కులై వినుచుండఁగా నష్టావక్రమహర్షిని గుఱించి యిట్లు చెప్పెను; “ఈమహర్షి యష్టావక్రఁ డనునాపరమభక్తుఁడు. జితేంద్రియుఁడు. మహాతపస్సంపన్నుఁడు. బ్రహ్మచంశస్థుఁడు. తొల్లి సృష్ట్యాదిని నానాభికమలమునుండి బ్రహ్మను బుట్టించి విశ్వసృష్టి చేయ నియోగించితిని. ఆతఁడు సనకసనందనసన త్కుమారసనాతననామధేయు లగునల్వరుకుమారులఁ దన మానసమునుండి సృజించి వారిని సృష్టింపుఁ డని కోరెను. వారు స్త్రీసంపర్క మొల్లక పరబ్రహ్మనుసంధానమున నిత్య తపస్సు లైరి. తరువాత నసిష్ఠాంగిరోమరీచి ప్రచేతసులుమున్నగు మానసపుత్తులఁ బుట్టించి వారిని జగత్సృష్టికై యజుఁడు నియమించెను. వా రందఱు మహాతపస్సంపన్నులై తండ్రి పనుపున వివాహమాడి పలుపురపుత్తులఁ బడసిరి. అందుఁ బ్రచేతునకుఁ గొంతకాలమున కనితఁ డనుకుమారుఁడు

జన్మించి విష్ణుభక్తుడై తపోవృత్తి నుండెను. కొంతకాలమున కాతఁడును వివాహితుడై తనసతికి సంతానము కలుగనికారణమున విచారించుచుండఁగా నాకాశవాణి యీశ్వరునిగుఱించి తపింపు మని ప్రబోధించెను. అసితుఁడు నీశ్వరునిగుఱించి మహాతపము చేయ నాతఁడు ప్రత్యక్షమై రాధామంత్ర మనుస్తోత్ర)రాజము నుపదేశించి యంతర్హితుఁడయ్యెను. అసితుఁ డేకాంతమునఁ జిరకాల మామంత్రము జపించి రాధాకారుణ్యమునఁ దనభార్యయం దొకపుత్రునిఁ గని దేవలుఁ డని నామకరణము చేసెను. దేవలుఁడును మాలావతి యనురాజకుమారిని వివాహమై సంతానమును బడసి మహావిరాగియై తపోవృత్తి నుండెను. ఆతని తీక్షణతతో నలము త్రిలోకములను వేధింపఁజొచ్చెను. ఆతని తపోభంగమునకై యింద్రుఁడు రంభను బంపెను. ఆమె యెంతప్రయత్నించిన నాతనిహృదయము చలింపదాయెను. అందుచే నామె కోపించి “ఓ దేవలా ! నీవు న న్నష్టకష్టములపాలు చేసితివి. నాయభీష్టము దీఱకుండఁ జేసితివి. కావున, నీవు మఱుజన్మమున నష్టావక్రుడవై జనింతు” వని శాపమిచ్చెను. అంత నామె వెడలిపోవుచు “దేవలా ! నిన్ను నే ననవసరముగ శపించితిని. ఐన, నాశాప మమోఘము. నీ వష్టావక్రుడవై జనించియు నీతండ్రికృపవలన దివ్యశరీరుడవై మహాజ్ఞానివై ముక్తి నందఁ గల” వని రంభ స్వల్లోకమున కేఁగెను. ఆతఁడే యేకపాదసుజాతలకు జన్మించి సమంగానదీన్నానమున దివ్యశరీరియై మహాతపోధికుడై నేఁ



డిల్లు ముక్తి నందినాఁ" డని శ్రీకృష్ణుఁ డప్టావక్రుని చరిత్రముఁ జెప్పి యందఱతో నిజగృహమున కేఁగెను. \*

ఆ స్టావక్ర సంహిత

ఇట్లు ప్రత్యక్షముగా శ్రీకృష్ణుని పాదారవిందములఁ బ్రాణములు వీడఁ గనిన యప్టావక్రమహర్షి సుకృతవిశేషము వర్ణనల కందనిది. ఈమహర్షి జనకరాజుర్నితో జేసిన వేదాంతవిచారణ మద్వైతవేదాంతసారము నద్భుతముగా వెలిపుచ్చునదై యప్టావక్రసంహిత యనుపేర శాశ్వతమై వెలసినది. ఈయప్టావక్రసంహితయందు ఆశ్మోపదేశము, ఆత్మానుభవోల్లాసము, ప్రత్యాక్షేపద్వారోపదేశము, ఆత్మజ్ఞానసంకీర్తనము, లయయోగము, జ్ఞానయోగము, అనుభవపంచకము, బంధమోక్షవ్యవస్థ, నిర్వేదము, ఉపశమము, జ్ఞానము, స్వరూపసంస్థితి, ఆత్మసౌఖ్యానుభూతి, శాంతి, తత్త్వోపదేశము, విశేషోపదేశము, తత్త్వజ్ఞస్వరూపము, శాంతిశతకము, ఆత్మసితుని యనుభవము, జీవన్ముక్తి యను నిరుపదియధ్యాయములలో నాయావిషయము లద్భుతముగా వివరింపఁబడినవి. ఈసంహిత నిత్యపారాయణయోగ్యము. అప్టావక్రుని బోధామృతమును గ్రోలి జనకరాజుర్ని పొందిన యాత్మానంద మనిర్వాచ్యమైనది. ఈసంహితయందలి "ఆకాశ వదనంశోఽహం, ఘటవత్ ప్రాకృతం జగత్." "మహోదధి రివాహంస ప్రపంచో వీచినన్నిభః" "అహంవా సర్వభూతేషు, మున్నగు నద్వైతవేదాంతఫీంకారములు అప్టావక్రమహర్షిని ధన్యాతిధన్యుని జేసివైచినవి.

—o—o—o—

\* బ్రహ్మ వైవర్తపురాణము-శ్రీకృష్ణఖండము.

శ్రీగురుభ్యో నమః

శ్రీమహర్షి జీవిత కథామృతము

ఋష్యశృంగమహర్షి

స్తుతి

సంగత మైనభక్తిని బ్రశంస యొనర్చు “నధీత వేదవే  
దాంగుని సర్వసంయమిముఖాబ్జపతంగుని నిర్జితేంద్రియా  
సంగుని లిప్తభూతిలసదంగుని సద్గుణసంగుని వ్రతా  
భంగుని సంతతోదితపఃకృతిరంగుని ఋష్యశృంగునిన్.”

[భాస్కరరామానుజులు. బాల. ౧. ౨]

అట్లు కశ్యపుఁ డనుమునిచందునికు విభాండకుఁడును  
కుమారుఁ డుదయించెను. విభాండకుఁడు శాస్త్రమునుండియు  
నస్థలితబ్రహ్మచర్యదీక్షతోఁ దపము చేయుచుండెను. ఒక్కనాఁ  
డాతఁ డొక్కమడుపున నీల్లాడుచున్నసమయమున సురుచిర  
సురూపసుగుణసుందరి యగునూర్వాశి యాతనిఁ గానవచ్చి  
తన విలాసహాసములఁ బ్రదర్శించినంతఁ గామకృతమునఁ బత  
నమైన యాముని యమోఘవీర్యముతో మిశ్రమైనజలము  
నొకమనుఁ బెంటి త్రావి గర్భము ధరించెను.

## ఋశ్యశృంగుని జననము

ఈమృగము పూర్వము చిత్రరేఖ యను నొకయస్సరగ. ఆమె యింద్రసభలో నాట్యమాడుచుండఁగాఁ గొన్నిలేళ్ళచ్చుటకు వచ్చెను. చిత్రరేఖ నేత్రములపై దృష్టి నుంచి యానందించు చున్నయింద్రుని జూడక యామె యాలేళ్లఁ జూచెను. తన యానందమునకు విశేషభంగము గలిగించిన యాచిత్రరేఖ సింద్రుఁడు మృగివై పుట్టు మని శపించెను. అప్పు డామె శాప విమోచనోపాయము కోరుకొనఁగా నింద్రుఁడు కరుణించి విభాండకుఁ డనుమహర్షి వీర్యమువలనఁ బుత్రునిఁ గనినపిమ్మట శాప విమోచన మగు నని తెల్పెను. ఆచిత్రరేఖయే మృగియై దాహము తీర్చుకొనుటకు విభాండకుఁడు న్నానము చేయుజలాశయమునకు వచ్చి జలముతోపాటాతనివీర్యమును గోలి చూలా లయ్యెను.

కొంతకాలమున కామృగము మనుష్యరూపము గల యొకపుత్రునిఁ గని యరణ్యమున విడిచి తనశాపమోక్షణము కాఁగా నింద్రలోకమున కేగెను. ఆబాలుఁడు మనుజులెఱికి జన్మించినవాఁ డగుట నాతని నొసట నొకశృంగము నుండెను. దానిమూలమున నాతనికి ఋశ్యశృంగుఁ డను నామము కలిగెను. అతఁ డచటఁ బెరుగుచుండఁగా నొకనాఁడు విభాండకుఁడు చూచి దివ్యదృష్టివలన నాతఁడు తన పుత్రుఁడే యని గ్రహించి వానిని దనయాశ్రమమునకుఁ దీసికొని పోయి పెంచుచుండెను. బాల్యమునుండియు ఋశ్యశృంగుఁడు తండ్రి యాశ్రమము దక్క నన్య మేమియు నెఱుఁగక పరమస్వాధ్యాయ విదుఁడు సద్గీతీయ బ్రహ్మచారియు నై ఘోరతపము చేయు

మండెను. ఆతనితపోవిశేషమున కచ్చేరు వందినయింద్రుఁ డాతఁ డెచ్చట నున్న నచ్చట సువృష్టి కలుగు ననియుఁ బ్రజ లాధి వ్యాధిరహితులై సుఖ మందు రనియు ననుగ్రహించెను.

### రోమపాదుని వృత్తాంతము

ఇట్లుండఁగా సంగ దేశమును బరిపాలించు రోమపాదుఁ డనురాజునకు సంతానము లేకపోయెను. ఈతఁడు దశరథుని మిత్రుఁడు. ఒకనాఁ డతఁ డయోధ్య కరుదెంచి దశరథునకు సుభిషమునగ్రహమునఁ గలిగినశాంత యను కూఁతుఁ గాంచి ముద్దాడి యామెను బెం పిమ్మని యడిగెను. కాని, దశరథున కును బిడ్డలు లేనికారణమున నాతఁ డంగీకరింపఁ డాయెను. అంత దగ్గఱ నున్న నసిష్ఠమహర్షి త్రికాలవేది యగుట దశరథునితో శాంతను రోమపాదున కిమ్మనియు నామెనలనఁ ద్వరలో నిరువురకును బురుషసంతానము కలుగు ననియుఁ జెప్పెను. అందులకు వా రుభయులు నానందించిరి. యద కాలుమాసములు దశరథునింట నాలుమాసములు రోమ పాదునింట శాంత యుండున ట్లంగీకరించి రోమపాదుఁడు శాంతను దీసికొని యంగదేశమున కేగెను. తరువాత నాతఁడు పుత్త్రికామియై బ్రాహ్మణుల కనేక దానధర్మములు చేయుచుండెను. ఒకనాఁ డొకబ్రాహ్మణుఁడు బహుధనధాన్యములు నైకొని తిరిగి తనకుమారునితోవచ్చి యా బాలుని కొక గోవు నిమ్మని రోమపాదునిఁ గోరెను. అంత నాతఁడు బ్రాహ్మణులు దురాశాపరు లని నిందించెను. ఒక్కగోవు నిచ్చుటకు బదులు సద్విజజాతిని బుద్ధిపూర్వకముగాఁ దెగడిన యారాజును దండికొమరు లిరువురును గోపించి యంగరాజ్యము దుర్భిక్షమై

యనావృష్టిదోష మందుఁ గాక యని శపించి యారాజ్యము నుండి వెడలిపోయిరి. తరువాత రోమపాదుఁడు పశ్చాత్తప్తుడై గత్యంతర మే మని మిగిలినబ్రాహ్మణుల నడుగఁగా వారు ఋశ్యశృంగునిచరిత్రము వినిపించి యాతఁ డిటకు వచ్చిన నీ యవగ్రహదోషము వాయు నని చెప్పిరి. పిమ్మట రోమపాదుఁ డాబ్రాహ్మణులను బూజించి వారి యనుమతిని గొందఱు వారాంగనలను సర్వకలాపూర్ణ యను నామెయాధిపత్యమున ఋశ్యశృంగునిఁ దోడ్కొని రాఁ బంపెను.

**సర్వకలాపూర్ణాదివేశ్యలు ఋశ్యశృంగుని గొనిపోవుట**

నవయావనలు సతివిలాసినులు సగు నావారాంగనలు విభాండకుఁ డాశ్రమమున లేనితరుణమున ఋశ్యశృంగునిపాలి కరుదెంచిరి. స్త్రీమూఢులు చూచి యెఱుఁగని ఋశ్యశృంగుఁడు వారలు మునికుమారు లని యెంచి యర్ఘ్యపాద్యాదు లీయ వారు స్వీకరింపక తాము తెచ్చిన దివ్యగంధ మాల్యములు సరసభద్రములు విచిత్రవస్త్రములు నిచ్చిరి. వారు పిమ్మటఁ దమనృత్యగీతముల నాతని నానందింపఁజేసి వానిఁ గౌఁగిలింతల నొడలిపుడికిఁజ్ల మోసపుచ్చి తమయాశ్రమము సమీపముననే యున్న దనియు నందుఁ దపముచేయ రమ్మనియు నాహ్వానిం చిరి. పిమ్మట వారు విభాండకునకు భయ మొంది నాటికి వెడలిపోయిరి. ఋశ్యశృంగుఁడు తండ్రిచెప్పిన యగ్నిహోత్రము వేల్పు మఱచి వారియొప్పునఁ దగిలి వారిహోదపముచేయ నాస క్తుడై యుండెను. ఇంతలో విభాండకుఁడు వచ్చి సుతు నగ్ని హోత్రము వేల్పుకుండుటకుఁ గారణ మడిగెను. ఆతఁ డద్భుత సుందరాకారు లగుముని బాలురు వచ్చి రనియు వారు కట్టినచీర

లతిమృదులము లనియు, వారిశరీరములు రమ్యసౌరభయుతము లనియు వారి కలకూజితము లానందప్రదము లనియు సం దోక మునిబాలుడు తన్నుఁ గొగిలించుకొని నిజాన్య మాసన్నము చేసి యొకమృదుమధురశబ్దము చేసె ననియుఁ జెప్పి వారితోఁ దపముచేయుట కిష్టపడియుంటి నని పలికెను. విభాండకుఁ డవి రాక్షసమాయ లనియు వారిదాసములు నర్జనీయము లనియుఁ బ్రబోధించెను.

మఱునాఁడు విభాండకుఁ డెప్పటియట్ల నన్యఫలముల కరిగినవెంటనే వేశ్యాంగన లనుదెంచి ఋష్యశృంగుని డాయు డాతఁ డమితానందము నంది వారితో వారివనమున కేగు దేరి సంగీకరించెను. వారును దమకోరిక యీడేతినందుల కానందభరితలై మచ్చికతోడి కొగిలింతలతోడను మేలము లగుముద్దులతోడను నాముగ్ధుఁడని సంగ దేశమునకుఁ దోడ్కొని వచ్చిరి. ఆతఁడు రాజాశ్రయ మగుదివ్యభవన మును జేరఁగనే యాతనినివాసశక్తిచే సర్వజనప్రమోద ముగాఁ గుంభవృష్టి కురిసెను. రోమపాదుఁ డమితానందము నంది శాంత నాతని కిచ్చి వివాహము చేయువెఱ వాలో చించుచు నాతనిఁ బూజించుచుండెను.

శాంతా ఋష్యశృంగుల వివాహము.

ఒకనాఁడు ఋష్యశృంగుఁడు పరమసౌందర్యోధియు వినయవిద్యావివేకశీలయు నగు శాంతను జూచి యామె యద్వితీయసౌందర్యమునకు ముగ్ధుడై రోమపాదునిఁ బిలిచి యామె యెవ రని యడిగెను. రోమపాదు డామె దశరథుని పుత్రి యనియు దశరథుఁడు దనమిత్రుఁ డగుట నామెను

బెంచుకొనఁ దీసికొని వచ్చితి ననియుఁ జెప్పెను. అంత ఋశ్యశృంగుఁడు దశరథుని వృత్తాంత మడిగెను. రోమపాదుఁ డాతనిఁచరిత్రమును దెల్పి తొల్లి దశరథుఁడు శాంతాస్వయం వరముఁ జాటుటయుఁ బరశురాముఁ డరుదెంచి యెల్లరురాజు లుఁగో దశరథునిఁ జంప నుఁకించుటయు వసిష్ఠమహర్షి కొరి కపై దశరథునికొమార్తైన బ్రాహ్మణునకే యిచ్చి వివాహము చేయనలె నని శాసించి చంపక విడిచి నెడలుటయుఁ జెప్పెను. ఋశ్యశృంగుఁ డానందించి శాంతను వివాహమాడఁ గోరెను. రోమపాదుఁ డానందతరంగముల నోలలాడి వెంటనే వివాహవైభవమును బురమం దెల్లఁ జాటఁ బంపెను. తరువాత మహావైభవముఁగో శాంతాఋశ్యశృంగుల వివాహము జరిగెను. ఋశ్యశృంగుఁడును రోమపాదునివలన బహువిధసమ్మానముల నందుచుఁ గాంచనమయశయ్యాసనమున శాంతాసహితుడై రాజమందిరమునఁ జిరకాలము నివసించెను..

ఈసమయముననే రోమపాదునకుఁ బుత్రోత్పత్తినిమి తమై ఋశ్యశృంగుఁ డంగదేశమున నింద్రునిఁగూర్చి యొక యిష్టి చేయించెను. దానిమూలమున నింద్రుఁడు ప్రీతుడై రోమపాదునకుఁ బుత్రుఁ డుదయింప వర మిచ్చెను. తరువాత ఋశ్యశృంగుని యాశీర్వచనముచే రోమపాదునకుఁ బుత్రసంతానము కలిగెను. నాటినుండి రోమపాదుఁడు దిన దినవర్ధమాన మగుభక్తి తాత్పర్యముఁగో ఋశ్యశృంగుని శాంతను బూజించుచు వారియడుగులకు మడుగు లొత్తు చుండెను. \*

శాంతా ఋష్యశృంగులయోధ్య కేగుట.

ఇంతలో సయోధ్యానగరమున దశరథునిచే బుత్తరి కామేష్టి జేయింపఁ దలచి వసిష్ఠమహర్షి సనత్కుమారుడు శొల్లి చెప్పినవృత్తాంత మంతయు జెప్పి దశరథునిఁ బ్రేరేచెను. దశరథుఁ డానందముతో వసిష్ఠుని బూజించి చతురంగ బలసమేతుడై యంగ దేశమునకు ఋష్యశృంగుని గొనివచ్చుటకు బయలుదేరినను. సచివులును దాను సంగ దేశము సొచ్చి దశరథుఁడు రోమపాదునింటి కేగి దీప్తాగ్నివలె దేజరిల్లుచున్న ఋష్యశృంగుని దర్శించి యనేకవిధములఁ బూజించెను. రోమపాదుఁడు దశరథు సనేకవిధముల సమ్మానించెను. అంత దశరథుఁడు, శాంతాసహితుడై ఋష్యశృంగుడును భార్యాసమేతుడై రోమపాదుఁడును దస గృహమునకు విచ్చేయవలయునని ప్రార్థించెను. శాంతా ఋష్యశృంగు లంగీకరించిరి. రోమపాదుఁడు తరువాత నచ్చెద నని కృతాళింగుడై దశరథుని శాంతాఋష్యశృంగులను వీక్షించి యయోధ్యకుఁ బంపెను.

శాంతాఋష్యశృంగులతో దశరథుఁ డయోధ్యఁ బ్రవేశించుసరికి నగర మంతయు సద్భుతముగా సలంకరింపఁబడియుండెను. పురసతులు లాజలు, అక్షతములు దళతునుమములు వారిపైఁ జల్లరి. నానాజయవాదు లైనజనులు మ్రొక్కిరి. అంతలో రాజప్రాసాదమును సమీపింపఁగానే రాజనిభానలు మహితరత్న సమాజవిరాజమాననీరాజనరాజితో నెదురువచ్చి వారికి హారతులిచ్చిరి. అంత దశరథుఁడు రథము దిగి ఋష్యశృంగుని గారవముతో మంగళ తూర్వఘోషములతో లోనికిఁ



దీసికొనిపోయెను. పుణ్యస్త్రీలు శాంతాదేవి సంతకపురమునకుఁ గొనిపోయిరి. కొసల్యా కైకేయీ సుమిత్రాదు లమితానంద ముతో 'అమ్మా! శాంతా! ఇక నీవు మాబిడ్డవు కావు. మాకుఁ బూజనీయ వైనమహర్షి పత్నివి. వందనము లమ్మా' యని మేలమాడిరి. శాంత చిటునగవుతో వారిని గౌరిలించుకొనెను. శాంతాఋశ్యశృంగుల కట ననుక్షణము సధిక పూజలు జరుగు చుండెను.

ఋశ్యశృంగుఁడు దశరథునిచే నశ్వమేధ పుత్రకామేష్టులఁ జేయించుట

ఇట్లుండఁగా యజ్ఞనిర్వహణానుకూల మగువసంతకాల మరుదెంచెను. బహుపాదపములతోఁపాటు దశరథుని మనో వృక్షమును జక్కఁగాఁ జిగిర్చెను. అంత నాతఁడు ఋశ్య శృంగుని జేరఁ బిలిచి పుత్రకామేష్టిచేయు నుద్యమముఁ దెలుపఁగా నాతఁ డంగీకరించెను. పిమ్మట వసిష్ఠమహర్షి యాదరమున దశరథుఁడు సరయునదీప్రాంతమున నుత్తర ముగా యజ్ఞశాల నిర్మింపించెను. అధ్వరసంభారము లన్నియు వెంటనే సమకూరెను. ఉత్తమోత్తము లగుఋత్విజుల తోడను మహాత్ము లగు మంత్రకోవిదులతోడను యజ్ఞము ప్రారంభ మాయెను. మంత్రు లధిపునానతిని సర్వము నిర్వహించి యాగాశ్వమును విడిచిరి. సంవత్సరము గడచి తిరిగి వసంత మాసన్నమగుసరికి యజ్ఞాశ్వము సురక్షితముగా వచ్చి చేరెను. అంత దశరథుఁడు గురువకుఁ డగువసిష్ఠునిఁ బూజించి యజ్ఞభారము సమస్తముఁ బూనవలె నని ప్రార్థిం

చెను. వసిష్ఠనియాజ్ఞచే నతికర్మములు నుత్తమోత్తములగు బ్రాహ్మణు లిష్టకాసహస్రములు దెచ్చిరి. కుండమండపవేది కాదులు, సత్రాగారములు, కాయమానములు మున్నగున వన్నియు నిర్మింపఁబడెను. జనకమహారాజు కేకయరాజు సింధుదేశవిభుఁడు మున్నగువా రాహూతులై వచ్చిరి. ధరణీసురు లెల్లరు విచ్చేసిరి. అంత నసిష్ఠప్రముఖులును భూసురోత్తములును ఋష్యశృంగునిఁ బురస్కరించుకొని యజ్ఞకర్తారంభమున విహితక్రమమున నాయశ్వమేధమును సమాప్తినొందించిరి. దశరథుఁ డనేకభూరిదక్షిణల బ్రాహ్మణోత్తముల సంతసింపఁ జేసెను. అంత దశరథుఁడు ఋష్యశృంగునిఁ జేరి “మహాత్మా ! మీదయావి శేషమున నధ్వరము పూర్తియైనది. ఇఁకఁ దాము పుత్రికామేష్టిఁ బ్రియమునఁ జేయుఁ” డని ప్రార్థించెను. ఋష్యశృంగుఁడు సంగీకరించి నానామంత్రపూతముగా నాహూతుల నగ్ని కిడుచుఁ బుత్రకామేష్టి చేయుచుండ నాపావనహోమాగ్నివలనఁ బ్రాజాపత్యపురుషుఁడు దేవనిర్మితము నారోగ్యవర్ధనమును బుష్తోత్పత్తికరమును నగుపాయసము నొకపవిత్రహేమపాత్రమునఁ దెచ్చి దశరథున కొసఁగి యంతర్హితుఁ డయ్యెను. ఋష్యశృంగుఁడు దశరథునిఁ బ్రియమారఁ బిలిచి యాపాయసము నాతనిభార్యలకుఁ బంచి యివ్వని చెప్పెను. దశరథుఁ డమందానందకందళిత హృదయారవిందుడై యాపాయసము కోసల్యకు సగమును, మిగిలినసగములో సగము సుమిత్రకును మిగిలినదానిలో సగము కైకకును ద్రావనిచ్చి యవశిష్టమయిన యష్టమాంశమును మరల సుమిత్రకు నీయ దానిని

వారు మువ్వకుఁ బ్రీతిమెయిఁ గ్రోలిరి. దీనిమూలముననే తరువాతఁ గొంతకాలమునకు వారికిఁ గ్రమముగా శ్రీరామ భరతలక్ష్మణశత్రుఘ్ను లుదయించిరి. పరమశోభాయమానమై యాగము సాంతము కాఁగా ఋశ్యశృంగుఁడు శాంతాసహితఁడై విభాండకుని యాశ్రమమునకుఁ బోయెను. విభాండకుఁడు పుష్కరినిజగద్భితమతి నానాఁడే దివ్యదృష్టిఁ దెలిసికొని యుండఁ గావునఁ గొమగుని గోడలి నెంతయు నాచరించెను. నసిష్ఠున కరుంధతివలె, నశ్రీ కననూయవలె, నగస్త్యునకు లోపాముద్రవలె శాంతయు ఋశ్యశృంగుని సేవించి చతురింగుఁ డనుచుత్తమపుష్కరిని గ నెను. \*

ఋశ్యశృంగుని ద్వాదశవార్షికయాగము.

తరువాత ఋశ్యశృంగుఁడు కొంతకాలమునకు ద్వాదశవార్షికయజ్ఞము నిర్వర్తించెను. ఆయజ్ఞమునకుఁ జూలాలైన నీతయు నామెప్రియమునకై శ్రీరాముఁడు నతనికై లక్ష్మణుఁడు నుండిపోవుటచే వారుదక్క నందఱును విచ్చేసిరి. శుభయజ్ఞపరిసమాప్తి యైనవెనుక నందఱు వెడలిపోయిరి. †

ఋశ్యశృంగస్మృతి

ఋశ్యశృంగమహర్షి యొక్కస్మృతి కర్తగాఁ గానవచ్చుచున్నాఁడు. ఆచారాశౌచ శ్రాద్ధ ప్రియశ్చిత్తములకు మితాక్షరాపరార్కస్మృతి చంద్రిక లీస్మృతినుండి తత్సంబంధ శ్లోకముల నుదాహరించినవి. మితాక్షరమున శంఖుని దని పేర్కొనఁబడినయొక శ్లోకమును అపరార్కము ఋశ్యశృంగ

\* రామాయణము. † ఉత్తరరామాయణము.

స్మృతిలోనిదని పేర్కొన్నది.\* స్మృతిచండిక “అపి వాసనా  
యజ్ఞోపవీతార్థా కుర్యాత్. తదభావే త్రివృతాసూతేన”  
అన్నవచనము ఈస్మృతిలోని దని పేర్కొన్నది. సమగ్రమగు  
స్మృతి యింకను లభింపవలసియున్నది.

ఋష్యశృంగంఁడు మహాత్తమతపశ్శాలియై శ్రీరా  
మాదుల లోకమునకుఁ బ్రసాదించిన సరిమపుణ్యాత్మంఁడు.  
కావున నాతని నామస్మరణ మతిపవిత్రము.



\* “శ్రావ్యవృత్తం తు యోభూమి మేః శ్చేనుద్ధరేత్ క్రిమాత్  
యథాంశంతులభంతే శ్యే దత్త్వాంశంతు తురీయకమ్.”

పిం.

శ్రీగురుభ్యో నమః

శ్రీమహర్షి జీవిత కథామృతము

కపిలమహర్షి

స్తుతి

కపిలమహర్షి రూపమునఁ

గర్దమవశానికి దేవహూతియం

దపరిమితప్రభావమున

నర్మలిఁ బుట్టి తరింప వారు సాం

ఖ్యపథము లోకమందుఁ బర

మాత్ముననుగ్రహపాత్ర మంచుఁ జూ

పి పయిని భక్తిమార్గమును

బెంపుగఁ జేసినవిష్ణుఁ గొల్పెదన్.

తొల్లి కర్దమప్రజాపతి కృతయుగమున విశ్వసృష్టికై  
బ్రహ్మచే నియోగింపఁబడి సరస్వతీనదీతీరమున కేగి పదివేల  
దివ్యసంవత్సరములు తపముచేసెను. ఆతఁ డొకనాఁడు జప  
సమాధి నేకాగ్రచిత్తుడై విష్ణుమూర్తిని ధ్యానింపఁగా నాతఁడు  
ప్రత్యక్షమై దేవహూతివలనఁ దొమ్మండుకూతులును దన  
యంశముచే నొకకుమారుఁడును నాతనికి జన్మించునని వరమిచ్చి  
యంతర్హితుఁ డయ్యెను. తరువాతఁ గొంత కాలమునకు దేవ

హూతికిఁ గర్దమునివలనఁ గళ, అననూయ, శ్రద్ధ, హవిర్భువు, గతి, క్రియ, భ్యాతి, అరుంధతి, శాంతి యను తొమ్మండ్రు కూతుం డ్రుద్భవించిరి. పిమ్మటఁ గర్దముఁడు సన్న్యసింప నెంచఁ గా దేవహూతి యాతనిపదములకు మ్రొక్కి “దేవా! కూతుం డ్రీకు యుక్తకాలమున వివాహముచేసి యాపై నాకు జ్ఞానోప దేశము చేయఁగల సుకుమారుని దయచేయుఁడు. నేను తరించిన పిమ్మటఁ గాని తాము సన్న్యసింప వల”దని వేదనాభరమునఁ బలికెను. కర్దముఁ డామెగర్భమున నచిరకాలముననే జనార్ద నుఁడు సుతుఁడై పుట్టెను గాన నాతనిపాదపద్మములు పూజించు చుండు మనియు నాకుమారుఁడే యామేశంకాగ్రంథివిచ్ఛేదము చేయు ననియుఁ జెప్పి గృహముననే యుండెను.

### కపిలుని జననము

దేవహూతి భర్తవాక్యానుసార మట్లు భగవం తునిఁ బ్రార్థించుచుండఁగాఁ గొంతకాలమునకుఁ గార్దమ మైన తేజమున విష్ణుమూర్తి దేవహూతిగర్భమును బ్రవేశించి కాలక్రమమున దనుజారిశమితరుకోటరమున నైశ్వాసరుఁ డావిర్భవించిన ట్లామెగర్భమునఁ గుమారుఁడై జన్మించెను. అప్పు డాకసమున దేవతూర్యఘోషములు తుములమయ్యెను; దేవతాబృందములు మందారవృష్టిఁ గురిసిరి; గంధర్వకిన్నర గానములు సప్సరోవనితల యాటపాటలు నొప్పెను. పిమ్మట నారాయణుని దర్శించుకొఱకు మరీచిప్రముఖమునిగణసేవి తుఁడై చతుర్ముఖుఁడు నచ్చి కపిలుని దర్శించి దేవహూతీ కర్ణ ముల కాతని నెఱింగించి మరీచిని దిగవిడిచి సనకసనందన నాదాదులతో సంతర్జితుఁ డయ్యెను.

కపిలమహర్షి తండ్రికి గర్తవ్యము బోధించుట

పిమ్మట గర్తమప్రజాపతియుఁ దనదుహితం వివాహ మాడుటకు మహర్షులఁ బిలువఁ బంచి వారు నచ్చినవెంటనే మరీచికిఁ గళను, అత్రిమహర్షి కనసూయను, అంగిరసునకు శ్రీధను, పులస్త్యునకు హవిర్భువును, పులహనునకు గతిని, క్రతువునకుఁ గ్రియను, భృగువునకు ఖ్యాతిని, వశిష్ఠుఁ కరుంధతిని, అధర్వునకు శాంతిని నిచ్చి నిజకులాచారానుసారముగా మహావైభవముతో నుద్వాహము లొనర్చి యల్లుండ్రను గూఁతుండ్ర నాశీర్వదించి సంభావనాసంభావితులఁజేసి వారివారిగృహముల కంపివేసెను. తరువాతఁ గుమారుఁ డగుకపిలమహర్షి నేకాంతమునకుఁ దీసికొనిపోయి వందన మాచరించి. “మహాత్మా! పరమేశ్వరుండ వగునీవు నీమాటలు తెప్పకుండ నాగృహమునఁ బుట్టితివి. సంసారచక్రపరిభ్రామ్యమాణుల మగుచు గ్రామ్యుల మగుమావర్తనములు గణింపక యనుగ్రహించి నాకు ముదమొదవించితివి. దాన నేను ఋణాత్రిమములనుండి తొలఁగితిని. ఇక యోగసమాధినిరతి నీపాదారవిందములు డెందమునఁ జేర్చి శోకములఁ బాసి యేకాంతస్థలమున సంచరించెద” నని పలికెను. అంతఁ గపిలమహర్షి “వరమునీంద్రా! నిర్హేతుకదయాగుణమున నావాక్యముల ననుసరించి నీయింటఁ బుట్టితిని. నేను సన్మునివేషము ధరించుట నాశోఙ్గుఁ గాదు. మహాత్ములైన మునులకుఁ దత్త్వబోధము చేయుటకే యని తెలిసికొనుము. సస్వస్తసకలకర్ముండవై నన్నే భక్తితో భజింపుము. మోక్షము నొందెద” పని కర్తవ్యము బోధించెను. అంతఁ గర్తముఁడు నాతని కధికభక్తి సనేకవందనములు చేసి మునిగణ

సేవిత మగువసమున నిస్సంగుడై, యాత్మైకశరణతత్పరుడై పరబ్రహ్మమును జిత్తమున నిలిపి సమత్వజాంత శేముషీగరిష్ఠుడై, ధీరుడై, నిఖిలప్రించము వాసుదేవమయముగాఁ నెంచి భక్తిభావమున భాగవతగతిఁ జెందెను. ఇటుఁ గపిలమహర్షి బిందుసరమునఁ దీర్చితపోనియతి నుండెను.

### కపిలమహర్షి దేవహూతికి మోక్షమొసఁగుట

అంత దేవహూతియుఁ గొమరుని దర్శించి యాతని శరణంబు వేడి రక్షింపు మని యాశ్రియించెను. కపిలమహర్షి యాత్మ సలరి దేవహూతికి జీవునిచిత్తము సంసారమునఁ దగులుకొని త్రిగుణాసక్త మగు ననియు, నదియే నారాయణాసక్త మైనచో మోక్షకారణ మగు ననియుఁ జెప్పెను. పిమ్మట నాతఁ డామెకు సాంఖ్యయోగమును, భక్తియోగమును, సర్వలోకవిరక్తయోగమును బోధించెను. తరువాత దేవహూతి కపిలోక్తమార్గమున గురుయోగశక్తిచే సంబరతలమున కెగసి వాసుదేవచరణంబు రుహస్యస్తచిత్తయై శ్రీహరియందుఁ గలిసెను. ఆమె మోక్షమున కేగిన క్షేత్రము “సిద్ధిపద” మని ప్రసిద్ధికెక్కెను. అంతఁ గపిలమహర్షియు సిద్ధచారిణాదులు గొలువ సముద్రునిచేఁ బూజాదు లందెను. ఆతఁ డనంతరము సాంఖ్యచార్యాభిష్టుత మగుయోగము నవలంబించి శాంతిసమాహితుడై పిత్రాశ్రమమును వీడి యుదగ్భాగమున కేగెను. \*



కపిలమహర్షి వేదప్రామాణ్యబుద్ధి.

ఒకప్పుడు కపిలమహర్షి యుత్తమాకృతి యగుగోవును జూచి వేదస్వరూపమని పలికియు నిర్లక్ష్యముగ నుండెను. కొంతదూరమున నున్నసూర్యమరిశ్చి యనుసంయుమి కపిలు నకు వేదములయం దేభావ మున్నదో యెఱుంగఁ గోరి సూర్యరూపమున నాగోవును బ్రవేశించి “మహర్షివర్యా ! వేదములు దాంభికత్వాపాదకము లని యతులు పల్కుదురు. నీవు నాయభిప్రాయముతో నుంటివా ?” యని యడిగెను. అందులకుఁ గపిలమహర్షి “వేదములయందు నా కాదరానాద రణభావములు లేవు. కాని, సంసారు లెల్లరకు వేదవిహితా చారము వలయును. పాణి యుపస్థము నుదరము వాణి యను నవి మూయరానివాకిట్టి. వానిని మూయఁగల్గిన బుధునకుఁ దపోదానవ్రతాదులుగాని వేదప్రామాణ్యముకాని కావలసిన పని లే”దని చెప్పెను. అంత సూర్యమరిశ్చి సంతసమున గోగర్భము నుండి బయటపడి కపిలునకు నమస్కరించి ‘సత్యమెఱుంగఁ గోరి యట్లు గోగర్భమునఁ జొచ్చి ప్రశ్నించితిని. మన్నించి వేదప్రామాణ్యమును గుఱించి నా మనశ్శాంతికొఱ కిం కను జెప్పు’ మని వేడుకొనెను. అంతఁ గపిలమహర్షి వానిభావ మెఱిగి “వేదములే లోకమునకుఁ బ్రమాణములు. శబ్దబ్రహ్మ పరబ్రహ్మలలో శబ్దబ్రహ్మముమూలమునఁ బర బ్రహ్మము గ్రహింపవచ్చును. బ్రాహ్మణు లుత్తములై వేదచో దితకర్మములఁ జేయుచు శాశ్వతపదము నందవచ్చును. వేద తాత్పర్య మరసి వేదితవ్య మెఱుగువారలే వేదజ్ఞులు. ఇట్లు కానివారు వేదపాఠకులు; సర్వము వేదపరినిషితము. కావున,

నేను వేదమానితబ్రాహ్మణులకు నమస్కరింతు” నని పలికెను. ఈమాటలు విని సూర్యమరశ్మి యానందించి వెడలిపోయెను. \*

### కపిలమహర్షి పుండరీకు ననుగ్రహించుట

తొల్లి పుండరీకుఁ డనుమహారాజు మృగయావినోదా గ్రము సపరివారుడై వనముఁ జొచ్చి యభేచ్ఛము మృగముల వేటాడి దప్పిగొని కపిలమహర్షి యాశ్రమప్రాంతమునఁగూ సరో వరమునందు చల్లనివి,తియ్యనివి, స్వచ్ఛమైనవియగు నీళ్లుత్రాగి యట నొక చెట్టునీడను విశ్రమించెను. ఆసమయమున నొక లేడి యాప్రాంతమునఁ బరుగిడుట చూచి యారాజు దానిపై నొక బాణమును విడిచెను. ఆబాణము తగిలి యా లేడి కపిల మునియాశ్రమముకడకు వచ్చి పడి మరణించెను. అది చూచి కపిలుఁడు తనయాశ్రమమున నిట్టిహింస కావించిన మూఁడు డైనఁ డని లేచి యటఁ దిరిగి యొకచెట్టునీడను విల్లముల్లో నున్న రాజును జూచెను.

కపిలుని గాంచి పుండరీకుఁడు గడగడ వడకుచు లేచి వచ్చి భక్తితో నమస్కరించి కులగోత్రములు చెప్పుకొని తన తప్పిదమును మన్నింపు మని కోరెను. అంత నామహర్షి యాతనితో నిట్లనెను. “ఓయీ! క్షణభంగుర మగుజీవితము గల మానవుఁడు పశువులకన్న బుద్ధిబలమున మిన్నయయ్యి, ఏపాప మొనఁగని, నోరు లేని, సాధుజంతువులఁ జంపుటవలన మహా పాపము గడించును. నీవిట్లు దారుణకర్మ మొనరించుటకుఁ గారణ

\* భారతము- ఆనుకాసనిఁ పర్వము.

మేమి ! రక్తమాంసాదిమయ మగునీదేహముపై నీకెట్టి మమత కలదో ఆలేడికి దానిదేహముపై సట్టిమమత యుండదా? తుచ్చమగు నీ విలాసమునకై పసికందు, పుణ్యజీవ, యగు నీ లేడి నిండు ప్రాణములను బలిగొంటివే? నిన్నిప్పుడేమి చేసిన దప్పులే”దని యాతని నెంతయు నిందించి వైరాగ్య ముపదేశించెను.

పుండరీకుఁ డామహామహునిమాటలు శౌలములవలెఁ గ్రుచ్చుకొనఁగా సిగ్గుపడి పశ్చాత్తాపమంది తాను జేసిన దోషమున కామహర్షియెదుటనే ప్రాణత్యాగము చేసికొనఁ దలచి వాడి యగుకత్తి నొరనుండి తీసి తనశిరముఁ ద్రొంచుకొనఁ బోవునంతఁ గపిలుఁడు కనికరించి యాతని నాత్మహత్యనుండి కాపాడెను. పుండరీకుఁడు కపిలునిపాదములపైఁ బడి జ్ఞానభిక్షఁ జెట్టు మని ప్రార్థించెను.

అంతఁ గపిలమహర్షి యాతని కిట్లు బోధించెను. “రాజా! మోక్ష మపేక్షించు మానవుడు పూర్వదానఫలమునఁ గలిగిన సంపదలు క్షణికము లనియు, ఒరహింసా వ్యాపారములు పాపహేతువు లనియు, నెఱిగి భయపడుచు గురుపాదము లాశ్రయించి తత్త్వ మెఱిగి దృఢనిశ్చయుడై మెలఁగవలయును. అట్లు మెలఁగువారు మూఁడురకములు: అంకురితులు, పుష్పితులు, ఫలితులు. మోక్షధర్మాపేక్షగలవారంకురితులు; తదాచారనిరతులు పుష్పితులు; జీవన్ముక్తులు ఫలితులు. వీరు గురుబోధితజ్ఞానమున మోక్ష మందుదురు.” ఇట్లు బోధించి కపిలుఁ డాతనిని వీడ్కొలిపి నిజాశ్రమమునకు విచ్చేసెను.

తదనంతరము పుండరీకుఁడు సర్వసంపదలను రోసి వైరాగ్య యుతుడై కపిలమహర్షియాశ్రమమునకు విచ్చేసి తన్ను శిష్యు

నిగా ననుగ్రహించి తపముచేయ ననుమతింపు మని యాతనిఁ గోరెను. కపిలుఁ డాతనిఁ గన్నెత్తిచూడక నోటఁ బలుకక తృణీకరించెను. కాని, పుండరీకుఁడు పదుమూఁడుదినము లటనే జలాంజలిత్రయపానమాత్రమునఁ గదలక మెదలక కపిలునే ధ్యానించుచు నుండెను. పదునాలవదినమునఁ గపిలుఁడు శిష్య సహితుఁడై సంధ్యాద్యనుష్ఠానములఁ దీర్చి యాతనిఁ బలుకరించి యాతనిమనసు రాజ్య సతీ పుత్రాదులపై మరలింప యత్నించెను. కాని పుండరీకుఁడు నిజమగు విరాగమున నుండుటచేఁ జలింపఁడాయెను. కపిలుఁ డపుడు సంతసించి యాతనికిఁ గర్మ భక్తి వైరాగ్య జ్ఞానయోగములు బోధించి

“పరాయ పరమాపాయ

పరమాత్మన్ పరాత్మనే

నమః పరమ తత్త్వాయ

పరానందాయ ధీమహి”

అను మహామంత్రము నుపదేశించి యనుగ్రహించెను.

పుండరీకుఁ డట్లు కపిలమహర్షి నే గురువుగా భావించి యాతని యుపదేశామృతమునఁ బునీతుఁడు శ్రద్ధా భయభక్తి యుక్తుఁడై చిరకాల మామంత్రమును జపించి విష్ణుదేవుని బ్రత్యక్షముచేసికొని యాతనికటాక్షమున మోక్షమునందెను.\*

కపిలమహర్షి సగరపుత్రుల భస్మముచేయుట

మఱియొకప్పుడు సగరచక్రవర్తి విష్ణుప్రీతికొఱకై యనేకాశ్వమేధయాగములఁ జేసి తృప్తిగనక మఱియొక మఖమును జేయ హయమును విడిచెను. అసూయాగ్ర

స్తుడై యిందుఁ డాగుఱమును నాగలోకమునకుఁ దీసికొని పోయి యట నొకచోఁ దపోనియతి నున్న కపిలమహర్షి యాశ్రమసామిష్యమునఁ గట్టివెచి వెడలిపోయెను. యాగాశ్వ సంరక్షణమునకై సగరుఁడు నిజపుత్రులఁ బంపెను. వారు నిల యేడుదీపులు వెదకి యశ్వముఁ గానక భూమిఁ ద్రవ్వి పాతాళలోకమున కేగిరి. అందుఁ దిరిగి తిరిగి వారు కపిలమహర్షి యాశ్రమపాంగణమున నున్న యశ్వముఁ జూచి యాతఁడే దానిని హరించియుండె నని భావించి యాతనిఁ జంప నేగిరి. కపిలమహర్షి కనుదెఱచి చూచెను. వెంటనే సగరపుత్రులరువదివేలమందియు భస్మీభూతులై పోయిరి. తరువాత సగరుఁడు మనుమఁ డగు సంశుమంతునిఁ బంప నాతఁడు పాతాళమున కేగి యందుఁ గపిలాశ్రమసామిష్యమున భస్మరాసుల పొంత నున్న యశ్వమును జూచియు నాకపిలమహర్షికిఁ బ్రాణమిల్లి యనేకవిధములఁ బ్రార్థించెను. కపిలుఁడు “బుద్ధిమంతుఁడా ! గుఱమును దోలుకొనిపోయి మీ తాతజన్మముఁ బూర్తి సేయింపుము. వెఱ్ఱులై నీతండు లిట భస్మమైరి. గంగా జలములు వీరిపైఁ బ్రవహించిన వీరికి ముక్తి కల్గు” నని యను గ్రహించెను. అంశుమంతుఁడు కపిలు సనుగ్రహమునకుఁ బాత్రుడై తండులదుఃస్థితికి విచారించి యాగాశ్వమునుం గొని పోయి తాత యశ్వమేధమును పూర్తి చేయించెను. తుదకు భగీరథుఁడు గంగాజలమును బాటించఁజేసి సగరపుత్రులకుఁ బుణ్యలోకము లొసఁగెను. \*

\* భారతము, భాగవతము, బ్రహ్మాండపురాణము.

కపిలమహర్షి యశ్వశిరునకు విశ్వరూపము చూపి  
కటాక్షించుట

పూర్వ మొకప్పు డశ్వశిరుఁ డనుమహారా జనేక  
యాగములఁ జేసి యనేకవిధముల బ్రాహ్మణులను సత్క  
రించుచుండెను. కపిలమహర్షి యశ్వశిరునియొగ్యత యెఱిగి  
యాతనిఁ గటాక్షించునుద్దేశముతో నొకమాటు జైగీషవ్యుఁ  
డనుముని వెంటరాఁగా నశ్వశిరునిగృహమున కేగెను. నా  
డశ్వశిరుఁడు యజ్ఞదీక్షితుఁడై బ్రాహ్మణుల కనేకభూరి  
దక్షిణ లిచ్చి సమ్మానించెను. ఆతఁడు కపిలజైగీషవ్యుల నెం  
తయు నాదరించి పలువిధములఁ బూజించెను. తరువాత నశ్వ  
శిరుఁడు కపిలమహర్షికి మ్రొక్కి “మహాత్మా! మీరాకచే  
నేను ధన్యుడనైతిని. విష్ణుమూర్తి కటాక్షనంపాదనకు నే  
మి చేయవలయునో తెలుపుఁ” డని కోరెను. అంతఁ గపిల  
మహర్షి “రాజా! నేనే విష్ణుమూర్తిని. నన్నుఁ బూజించిన  
నీవు కృతార్థుఁడ నగుదువు. నేను గాక వే తొకవిష్ణుమూర్తి  
కలఁడని యెంచుటకన్న నవివేకము లే”దని పల్కెను. అశ్వ  
శిరుఁ డామాటల కాశ్చర్యము నంది యాతనియహంభావమున  
కసహ్యించుకొనెను. కాని, కపిలమహర్షి నేమియు ననఁజాలక  
“మహాత్మా! విష్ణుమూర్తిని నేనెఱుఁగుదును. ఆతఁడు శంఖ  
చక్రగదాపాణి గరుడవాహనుఁడు గదా! నీవే విష్ణుమూర్తి  
వన్న నవి నీకు లేవుగదా” యనెను. ఈమాట లశ్వశిరుని  
నోటినుండి వెలువడఁగానే కపిలమహర్షి విష్ణుస్వరూపుఁడై  
శంఖచక్రగదాపాణి, యయ్యెను. జైగీషవ్యుఁడును గరుడుఁడై  
యాతనివాహన మయ్యెను. అంత నశ్వశిరుఁడు తననేత్రములను

నమ్మజాలక యది యంతయు మోస మనియు విష్ణుమూర్తి కమలనాభుఁ డనియు బ్రహ్మ యందుండి జన్మించె ననియు నట్లు లే దేమని యడిగెను. వెంటనే కపిలమహర్షి కమలనాభుఁ డయ్యెను. అంత జైగీషవ్యుఁడు బ్రహ్మయై నిలిచెను. ఐన, నశ్వ శిరుఁడు నమ్మజాలక యది యంతయు మోసమే యనియుఁ గపిలమహర్షి విష్ణుమూర్తికాఁ డనియు ననెను. వెంటనే కపిలుని మాహాత్మ్యమున సభాసదు లెల్ల రంతర్ధానమైరి. యజ్ఞశాల దుష్టమృగములతో నిండిపోయెను. అశ్వశిరుఁ డతిభయాకుల చిత్తుఁడై కపిలమహర్షియే విష్ణుమూర్తి యనుపూర్ణ విశ్వాసము కలుగఁగాఁ దిరిగి యాతనిఁ బ్రార్థించెను. వెంటనే కపిలుఁడు ప్రత్యక్షమయ్యెను. సభాసదులు వచ్చిరి. దుష్టమృగము లంత ర్ధానమయ్యెను. అశ్వశిరుఁడు కపిలమహర్షి పాదములపైఁ బడెను. కపిలమహర్షి యాతనిఁ గటాక్షించి “రాజా ! నీవు విష్ణుభక్తుఁ డవు. విష్ణు నెట్లు నశవఱుచుకొనఁగల నని యడిగితివి. బ్రహ్మాది స్తంబపర్యంతము విష్ణుమూర్తిరూపమే యని గ్రహించిన, నాతఁడు నీకు నశుఁ డగును. విష్ణుఁడు సర్వాంతర్యామి సర్వ వ్యాపి యని నిరూపించుట కిట్లు చేసితిని. ఇంక నైన నీ వది గ్రహించి కులోచితధర్మములను వేదవిహితాచారములను నెఱవేర్చుచు సుజ్ఞానము నందిన మోక్షము నందఁగల”నని బోధించి కపిలమహర్షి జైగీషవ్యునితో వెడలి పోయెను.\*

కపిలుని సాంఖ్యసిద్ధాంతము

కపిలమహర్షి సాంఖ్యయోగమును బోధించినమహాత్ముఁడు. “విషయములవిధము తెలిసికొని శ్రుతివాక్యములచే

వానితత్త్వమును గ్రహించి దృశజ్ఞానముచే వానిని విడిచిపెట్ట వలయును. ఆయువు త్పణిక మనియు సుఖదుఃఖములు కాలగతి వచ్చు ననియు నెఱుంగవలెను. కర్మతత్త్వము వేదచోదనముల విధము గ్రహించి సత్త్వరజస్తమోగుణములచే బుద్ధికిఁ గలుగు ప్రవర్తనముల గుర్తెఱుంగవలయును. పంచేంద్రియములు గోష్ఠ మునందు, నగ్ని వాయువులు బయలను, పావకునందుఁ దోయము లును, భూమి తోయము లందును, బలము కౌశికునందును, గ్రాంతి యుపేంద్రునందును, నర్థమున లోభమును, మనస్సున బుద్ధియు రజస్సునఁ దమస్సును, సత్త్వమున రజస్సును దగులును. సత్త్వ మార్థఁ దగులును. ఆత్ముఁడు నారాయణుఁ డనియు మహేశుఁ డనియు నొప్పుచుండును; ఆత్ముఁడు పరమునఁ దగులును; పరము మోక్షమునఁ దగులును. మోక్ష మిఁక నెందుచు దగులదు. పనునాఱువికారములు గలప్రకృతి యాత్మ కాశ్రియము. ఆత్ముఁడు ప్రకృతివికృత్యతీతుఁడు. ఆత్మునకు రెండురూపము లున్నవి. ఒకటి విషయములందును రెండవది మధ్యస్థభావమునందును బ్రవర్తిల్లును. ప్రాణాపానవ్యా నోదానసమానము లనునైదువాయువులు నాతనివి. వీనివిధము నెఱిగినఁ గలుగుజ్ఞాన మంతరాత్మునిఁ జూపును. గర్భవాస దుఃఖము, జన్మవృధ, శాల్యవిమూఢత్వము, రాగము, క్లేశము, వార్ధక్యము, వీనివలనఁ గలుగుకృపణతలు గుర్తెఱిగి సంగముఁ బాసి యాత్మునిఁ గని మోక్ష మందఁదగును. దేహగుణాదిదోషముల నెల్లఁ ద్రోచుమార్గములను గ్రహించి యామార్గపరిచయమున విష్ణుమాయచే దోచు విశ్వమంతయు బుద్బుద్ప్రపాయముగా ఫేవనదృశమై మృద్ధుటములఁ



బోలి యున్న దని గ్రహించి దానిని లక్ష్యపెట్టక మోక్ష మార్గము నరయుటయే సాంఖ్యము. కపిలమహర్షి బోధించిన యీ సాంఖ్యదర్శనము ప్రజాపతిపూజ్యమై, వేదశాస్త్ర పురాణవిదితపరిష్కాసముల కెల్ల జేరుగడయై బ్రహ్మభావ భాజనతకు సరిలేని సమ్యగుపాముమై నెలసినది. ఇదియే షడ ధ్యాయవిలసితమై, త్రివిధదుఃఖాత్మంత నివృత్తిత్యంతపురుషార్థాదికనిగదనమై “కపిలస్మృతి” యనబరగుచున్నది. \*

### కపిలుని భక్తియోగము

కపిలమహర్షి మాతృదేవికి భక్తియోగమును బోధించెను. తామసరాజససాత్త్విక మనుభేదములఁ ద్రివిధముల భక్తియోగము నిట్లు నిరూపించెను. ‘నిత్యము హింసాపరుడై దంభమాత్సర్యాదుల కాలవాలమై యొప్పుచున్నను భేద దర్శియై భగవద్భక్తుఁ డగువాఁడు తామసభక్తుఁడు. విషయ సుఖములఁ బ్రవీణుడై యైశ్వర్యాదుల ననుభవించుచున్నను భగవద్భక్తి విడువనివాఁడు రాజసభక్తుఁడు. పాపపరిహారము నకై భగవదర్పణబుద్ధిచోఁ గర్మములు చేయుచు, జనహిత కారయై భక్తుఁ డగువాఁడు సాత్త్వికభక్తుఁడు. పరమేశ్వరునిగుణములను వినుటచేఁ గలిగినభక్తిచేనైన నాతనిపై మనస్సును నిల్పినవాఁడును బరమభక్తుఁడని కపిలుఁడు భక్తియోగమును దదనంతఫలమును విశదీకరించెను. †

కపిలమహర్షి రావణునకు విశ్వరూపము చూపుట.

కపిలమహర్షి యొకప్పుడు పశ్చిమసముద్రతీరమున నొక యరిణ్యములోఁ బద్మాసనస్థుడై కన్నుగవ మూసి

\* భారతిము కాంతిపర్వము.

† భాగవతము. తృతీయస్కంధము.

కొని యాత్మయోగసుఖ మందుచుండెను. అప్పుడు రావణుడు  
 వరగర్వముచే బలవంతుల నందఱను జయించు నుద్దేశముతోఁ  
 దిరుగుచుఁ గపిలమహర్షిని గాంచెను. రావణునికంటికిఁ గపిల  
 మహర్షి నేత్రాంచలముల నగ్నిశిఖలు, భౌహువులయందు  
 బహుశితాయుధములు, శరీరమం దెల్ల మరుద్వసురుద్రసంఘ  
 ములు గాననై దుస్సహముగాఁ గానవచ్చెను. మఱియుఁ  
 గపిలమహర్షి యురమున లక్ష్మీదేవియు, శిష్యముల మరుద్గణ  
 ములు, కడుపున సముద్రములు, కన్నులలో సూర్యచంద్రులు,  
 ఛాయ, విఛాయ, కుద్రాదులు, దేవతలు మున్నగువా రెల్లరు  
 నాతనిశరీరమునఁ గాననైరి. రావణుఁ డిది ఋషులమాయ  
 యని వానిపై ననేకశస్త్రాస్త్రములు ప్రయోగించెను. వెంటనే  
 కపిలమహర్షి “ఓరీ ! చెడుగా ! నన్ను సాధింప నచ్చితివా ?” యని  
 విడికిలిచేఁ బొడిచెను. దానితో రావణుడు మూర్ఛపడెను. పోడి  
 దైత్యు లాతని నెదిరించిరి. కపిలుడు దైత్యుల హుంకరించి గుహా  
 భ్యంతరిమున కేగెను. రావణుడు కొంత సేపటికి మూర్ఛ  
 దేటి యాతని సాధింపనొచ్చి బాణకృపాణాదులతోఁ గపిలుని  
 గుహఁ బ్రవేశించెను. అందు మహావీరులు, దేవసుతులు, సిద్ధులు,  
 శంఖచక్రాదులు ధరించి చతుర్భుజులైన పురుషవరులు గాననైరి.  
 దివ్యసౌరభములు నిండఁగ రిమణీయరోచుల నీనురత్నాలం  
 కారముల ధరించిన స్త్రీలు వింజామరలు వీచుచుండఁగా సౌం  
 దర్యనిధి యైనయొక స్త్రీ పాదము లొత్తుచుండఁగాఁ గపిలమ  
 హర్షి కనుమోడ్చి నిదురించుచుండెను. రావణుడు చెంత  
 కేగ నతడు లేచెను. రావణుడు విస్మితుడై యాతని యపూ  
 ర్విచరిత్ర మడిగెను. కపిలమహర్షి రావణుడు త్వరలోఁ

జంపబడనుండు తెఱిగించి నోరు జెఱచెను. అందు విశ్వ రూపము ప్రత్యక్షమయ్యెను. రావణుడు భీతచిత్తుడై యాతనికి నమస్కరించి “మహాత్మా! నీచేతిలో జనిపోవుటకంటె శుభము వేఱొకటి లేదు. నే నందుకొఱకే నీ నీ విశ్వమున విసుగువిరామములు లేక వెదకుచున్నా”నని కడుంగడు బ్రశంసించెను. ఇంతలో గిరిగో గుహలో గపిలమహర్షి యంతర్హితుడయ్యెను. రావణుడు పరమ విస్మయచిత్తుడై యటనుండి వెడలిపోయెను \*

కపిలమహర్షి యవతారమమూలమున లోకము గడించినది కపిలాచార్యుని సాంఖ్యతత్త్వము. భక్తియోగమునకు శ్రుతిస్మృతులకుఁ బ్రామాణ్య మొసఁగి యిది విఖ్యాతి నాజించినది. న్యూమరశ్మిలో బలికనపలుకులవలన గపిలుని వేదప్రామాణ్యబుద్ధి, మాతృశ్రీ యగు దేవహూతికి బోధించిన భక్తియోగము నట్లనుటకు సాక్షిభూతములు. కపిలమహర్షి తండ్రిలో జెప్పిన ట్లవతార మెత్తి మునివేషము గైకొని ఋషిజనములను దన్ములమునఁ బ్రజానీకమును దత్త్వబోధామృతముచేఁ బునీతులను జేయుటకే యనుట నిస్సంశయము. ఆమహర్షి వర్ణనిబోధామృతమును దనివితీఱఁ గ్రాలి భక్తుల జరామరత్వముల నంది తమజీవితములను సార్థక మొనరించుకొందురుగాక !



ఓం.

శ్రీగురుభ్యో నమః

శ్రీమహర్షిజీవితకథామృతము

కశ్యపమహర్షి

శ్లో

“శ్రీవిష్ణుపదభక్తిః జైలఃగుసప్తర్షి చం  
ద్రములలో మున్నెన్నఁ దగినచేటి  
దిత్యదిత్యాదిసాధ్వీశిరోరత్నంబు  
లను బ్రేమఁ జెట్టవట్టిన గృహస్థు  
కమలాప్త భుజగేంద్ర ఖగరాజరోహిణీ  
కన్యకారమణులఁ గన్నతంద్రి  
రాముచే దానధారాపూర్వముగ భూత  
ధాత్రి గ్రహించిన శ్రోత్రియుండు

తోయరుహసంభవునకుఁ బౌత్రుఁడు మరీచి  
వుత్త్రుఁడు విచిత్రగుణమణిపాత్రుఁ డఖిల  
వేదవేదాంతతత్త్వవివేకశాలి  
మహిమఁ జెలువొందుకశ్యపవరూఢి” గొల్తు.

[దశావతారచరిత్రము. 3 ఆ. ౪ ప.

మరీచిమహర్షి బ్రహ్మమహోః గూడి దేవహూతీకర్త ములకు జనించినవిష్ణుమూర్తి యగుకపిలమహర్షిఁ జూడవచ్చెను. అప్పుడు కర్తమప్రజాపతి మరీచిమహర్షిని దనయింట నుంచు కొని తనకూఁతుండ్రలో నొకతె యగుకళ నిచ్చి వివాహము చేసెను. అట్లు వివాహితుడై మరీచిమహర్షి భార్యసహితుడై తన తపోవనమున కేగి సుఖముండెను.

అంతఁ గొంతకాలమునకుఁ గళకు మరీచిమహర్షిదయచే గర్భము సంభవింపఁ గాలక్రమమున నామె మగశిశువును గనెను. మరీచిమహర్షి కుమారుడు ప్రజాపతి యగు ననియు నాతని జాగ్రత్తిగాఁ గాపాడు మనియు భార్యకుఁ జెప్పి యాతిసికిఁ గశ్యపనామ మొసఁగి యుక్తకాలమున నుపనయనాదిసంస్కారము లొనర్చి తపోవనమున కేగెను.

### కశ్యపమహర్షి సంతానము

కశ్యపుఁడు తరువాతఁ బెరిగి పెద్దవాఁ డయ్యెను. బ్రహ్మ నియోగింప దక్షప్రజాపతి తనకుఁ గల్గినపుత్రికలలో నదితి, దితి, దనువు, కాల, అనాయువు, సింహిక, ముని, కపిల, క్రోధ, ప్రథ, క్రూర, వినత, కద్రువ, అనువారిని గశ్యపుని కిచ్చి వివాహము చేసెను. కశ్యపమహర్షి తన భార్య లందఱకు సంసారసౌఖ్యము నొసఁగి పుత్రులనిచ్చెదనని వచించెను. కొంతకాలమునకుఁ గశ్యప మహర్షి కృపచే నదితి, దాత, మిత్రుఁడు, అర్యముఁడు, శుక్రుఁడు, వరుణుఁడు, అంశుఁడు, భగుఁడు, వివస్వతుఁడు, వూషుఁడు, సవితృఁ డు, త్వష్ట, విష్ణుఁడు నను ద్వాదశాదిత్యులను గనెను. కశ్యపుని వలన దితికి హిరణ్యాక్షుఁడు హిరణ్యకశిపుఁడు జన్మించిరి. దనువునకు విప్రచిత్తి శంబరాదిదానవులు నలువం డ్రుద

యించిరి. కాల యనుదానికి వినాశన, క్రోధాదు లెనమండ్రు గురు పుట్టిరి. అనాయు వనునామెకు బలవీరాదులు నలుగురు పుట్టిరి. సింహికకు రాహువు కలిగెను. ముని యను భార్య భీమసేనోగ్రసేనాదు లనుగంధర్వులఁ గనెను. కపిల కమ్రతము, గోగణము, బ్రాహ్మణులు, ఘృతాచీమేనకాదు లగునప్పరసలుఁ బుట్టిరి. క్రోధ యనునామెకుఁ గ్రోధవశగణ ములు జనించెను. ప్రథ యను నామెకు సిద్ధాదులును, క్రూరకు సుచంద్ర చంద్రహంత్రాదులును బుట్టిరి. \*

కశ్యపప్రజాపతికిఁ గద్రూవినతలవలని సంతతి.

తరువాతఁ గొంతకాలమునకుఁ గద్రూవినతలు కుమారులఁ గాంచు నుద్దేశముతోఁ గశ్యపమహర్షికడ కేగి యనేక సహస్రవర్షము లాతని నారాధించిరి. కశ్యపుఁ డంత వారిసేవ కానందించి వరములు వేడుకొనుఁ డనెను. అందుఁ గద్రూవ వేయిమందిని వినత యీ వేయిమందికంటె బలాధికులైన యిద్దఱుపుత్రులను గోరుకొనెను. కశ్యపమహర్షి యట్లే యని వారికోర్కెఁ దీర్చుట కుగ్రతపము చేసెను. తరువాతఁ గశ్యపుఁ డింద్రాదిదేవతలను వాలఖిల్యాదిఋషిగణములను దనకు సహాయులఁ జేసికొని పుత్రుకామేష్టి యొనరించెను. ఆయజ్ఞమున సంగుష్ఠమాత్రదేహులు నననరహితపవానకృత భూతగాత్రులు నగువాలఖిల్యాదులఁ జూచి యింద్రుఁడు నవ్వెను. అంత వా రాతనిపైఁ గోరించి యింద్రునికంటెను నూఱురెల్లు బలవంతుఁ డగుపుత్రుఁడు కశ్యపున కుదయించి రెండవయంద్రుఁ డగుఁగాక యని మహామంత్రములతో వేల్పుఁ

\* భాగవతము, ఉత్తరస్కంధము.

దొడగిరి. ఇంద్రుడు భయకంపితుడై కశ్యపుని శరణు వేడెను. కశ్యపమహర్షి లోకసంరక్షణార్థమై వాలఖిల్యాది మహర్షులఁ బ్రార్థించి భువనప్రవృత్తికి విపరీతము కాకుండునట్లు తన కుదయించుసుతుఁడు పక్షికులమున కింద్రుఁ డగునట్లు వారందఱు నొడంబఱిచెను. పిమ్మటఁ గశ్యపుఁడు కద్రూవినతలకుఁ గోర్కి సిద్ధింపఁజేసి గర్భముల సంరక్షించుకొనుఁ డని చెప్పి పంపివేసెను. కొంతకాలమునకు వారిగర్భములం దండము లుదయించెను. వాని నెల్ల ఘృతకుండములఁ బెట్టి యిరువురు రక్షించుచుండిరి. నూతేండ్లకుఁ గద్రూగర్భాండములు క్రమముగాఁ జిట్టి యందు శేషుఁడు, వాసుకి, తక్షకుఁడు, కర్కోటకుఁడు, ధనంజయుఁడు, కాళియుఁడు మున్నగు వేయిమంది నాగముఖ్యు లుదయించిరి. వినత తనగర్భాండములనుండి పుత్రులు కలుగలే దని విచారించి యొకయండమును బ్రద్దలుకొట్టిన నందుండి యనూరుఁడు జన్మించి యకాలమున నండముఁ జిట్లించుటచేఁ దా నంగహీనుఁడ నైతి నని తల్లిని నిందించి రెండవయండము నైనను జాగ్రత్తగాఁ గాపాడుకొను మని తల్లికిఁ జెప్పి తాను సూర్యసారథి యయ్యెను. తరువాతఁ జిరకాలమునకు రెండవయండమునుండి గరుత్మంతుఁడుదయించెను.

### కశ్యపుఁడు గరుత్మంతు నాశీర్వదించుట

గరుత్మంతుఁ డుదయించి మాతృ దాస్యవిమోచనము సక్తై యమృతముఁ దెచ్చుటకుఁ దల్లియనుమతి కోరి యామె చెప్పినచొప్పున సముద్రమునందలినిపాదుల భక్షించిన నాఁకలితీతక తండ్రి యగుకశ్యపమహర్షికడ కేగి యాహార మడి

గెను. కశ్యపుడు కుమారునిదైర్వమునకు మెచ్చుకొని విభావ  
నుడు సుప్రతీకుఁ డనుబ్రాహ్మణులు కలహించి కూర్మ గజ  
రూపులై పోరుచున్నారనియు వారిని భక్షింపు మనియుఁ  
జెప్పెను. గరుత్మంతుడు తండ్రిపంపున నలంబతీర్థమున కరిగి  
రాహిణ మనువృక్షముపై వ్రాల దానిశాఖ విఱిగిపోయెను.  
దాని నంటి తపముచేయువాలఖిల్యునకు బాధ కలుగకుండ నా  
కొమ్మను గ్రిందపడకుండ నోటఁగఱచుకొని గజకచ్ఛపములఁ  
జేతుల నిఱికించుకొని గంధమాదనవర్వతమునఁ దపము చేయు  
తండ్రికడ కేగి మొక్కిక్కెను. కశ్యపుఁ డది గ్రహించి యా  
వాలఖిల్యుల నందుండి మఱియొక చోటికిఁ బొండుని వేడుకొ  
నెను. వా రాశాఖను విడిచి హిమగిరి కరిగిరి. కశ్యపుఁ డా  
శాఖను నిప్పురుషనగమున విడుపు వన గరుడుఁ డతివేగమున  
నల్లుచేసి హిమగిరిపై దిగి గజకచ్ఛపముల భక్షించి మహాబల  
సంపన్నుడై యమృతము గొనివచ్చి మాతృశాప విమోచన  
ముఁ గావించెను. \*

### భూమి కాశ్యపి యనఁబరగినవిధము

పూర్వము పరశురాముఁ డిటువదియొక్కమాఱు నేల  
నిక్షిత్త్రము గావించి యాపాపవిముక్తికై యశ్వమేధయాగ  
మును జేసి యది పరిపూర్తి యైనంతనే కశ్యపమహర్షిని బిలిచి  
భూమియంతయుఁ దక్షిణగా నిచ్చివేసెను. కశ్యపమహర్షి లోక  
సంరక్షణార్థ మది గ్రహించి రాజనంశమునకు నిశ్శేషత్వము  
కలుగకుండుటకై పరశురాముని దక్షిణాబ్ధి పారదేశములకుఁ



బొమ్మనెను. పరశురాముఁడు శూర్పాకారప్రదేశము సముద్రుఁడు నిజవిహారమున కీయ సందుఁ దపోనియతి నుండెను. కశ్యపమహర్షి భూమినంతను భూసురుల కిచ్చి తపోననమున కేగెను. నాటినుండి భూదేవి 'కాశ్యపి' యని పిలువఁబడుచున్నది

కశ్యపుఁడు భూమిని రాజులకుఁ బంచి యిచ్చుట

కొంతకాలమునకు భూమిపై ధర్మము నశించి యధర్మము పెరుగఁ జొచ్చెను. బ్రాహ్మణులు యజ్ఞయాగములు మాని యకృత్యములకుఁ జొచ్చిరి. ఈ మహాదోషములచే భూమి పాతాళమునకుఁ బోవుచుండఁగాఁ గశ్యపమహర్షి తన తొడఁగ్రుచ్చి దాపు చేసి యెత్తఁగా భూదేవి మరలఁ బూర్వరూపమున నుండెను. అంతఁ గాశ్యపి కశ్యపమహర్షికి నమస్కరించి యుత్తమక్షత్రియులు దండనీతిచే ధర్మమును రక్షించి తన్ను సురక్షితఁ జేయున ట్లునుగ్రహింపఁ గోరెను. అపుడు కశ్యపుఁడు పరశురామునిచేఁ జావనిరాజు లెవ రనెను. భూదేవి సంతసించి హైహయములు కొందఱు, పౌరనంశజుడగు విదూరధునికొడుకును ఋక్షపర్వతమున ఋక్షములు రక్షించుటయు, సౌదాసునివంశమువాఁ డొకఁడు పరాశరమహర్షి యజ్ఞమున శూద్రకర్మలు చేయుచు బ్రదికి యుండుటయు, శిబిమనుమఁడు గోసతి యనువానిని వనమున గోవులు రక్షించుటయు, బ్రతర్దన పుత్రుఁడు వత్సరాజు నల్ల జీవించియుండుటయుఁ జెప్పి వారిని బిలిపించి యధిపతులఁ జేయు మని ప్రార్థించెను. కశ్యపమహర్షి యానందించి యారాజసుతుల నందఱు బిలిపింప వా రెల్లరు విచ్చేసి కశ్యపునకు నమస్కరించి నిలిచిరి. కశ్యపుఁడు వారందఱ

అకు భూమిని విభజించి యొసఁగి పరిపాలింపుఁ డని యభిషేక మాచరించి సంపెను. క్రమముగా నాస్థపులవంశములం దనే కులు పుట్టి ధరణిభారము వహించిరి.\*

కశ్యపుఁ డదితినలన వామనునిఁ గనుట

తొల్లి యొకసారి బలిచక్రవర్తి శృంగాదిబ్రహ్మవాదుల నర్చించి యనంతబలోపేతుఁడై స్వర్లోక మాక్రమించెను. ఇంద్రాదిదేవత లెల్లరుఁ గామరూపముల ధరించి తమతమ తోచిన చోట్ల కేగిరి. బలి యైశ్వర్యవిభవుఁడై యుండ శృంగాదు లతనిచే శతాశ్వమేధములు చేయించిరి. ఇల్లుండఁగా నదితి తనబిడ్డలపాలును సవతిబిడ్డలయైశ్వర్యము నరసి చింతా క్రాంతయై యుండఁగా నొకనాఁడు కశ్యపమహర్షి భార్యపాలి కేటించి యోగక్షేమ మడిగెను. అదితి తనబిడ్డల దుస్థితిని దితిబిడ్డలప్రాబల్యమును జెప్పి తనబిడ్డల సంరక్షింపుమని భర్తను వేడుకొనెను. కశ్యపమహర్షి భావికాలగతు లూహించి నారాయణుని బ్రార్థింపు మని తనసతి కుపదేశించెను. ఏవ్రతముచే నారాయణు నుపాసితు నని యామె యడుగఁ గశ్యపుఁడు 'సయోధక్షణ'మనువ్రత మామె కుపదేశించి తత్కాలముంత్రముల జెప్పెను. అదితి యట్లుచేయఁగా నారాయణదేవుఁడు వ్రత్యక్షమై తానామెకుఁ గుమారుఁడై పుట్టి యభీష్టితముఁ దీర్తు ననియుఁ బుత్రోత్పత్తికి భర్తను సేవింపు మనియుఁ జెప్పి యంతి ర్హితుఁ డయ్యెను. అదితియు నానందముతో భర్తకు శుశ్రూష చేయుచుండఁగా నొకనాఁడు కశ్యపుఁ డామెతో భోగించి యచ్యుతునంశ మాత్మ నొలయ దాని నదితిగర్భమునఁ జేర్చెను. అంత నదితి గర్భవతియై కాలక్రిమమున నారాయణుఁ గనెను.

శంఖచక్రగదాధరుడు కాస్తుభాభరణుడు నైనహరితనగర్భమున నెల్లుండె నని యదితి వెఱుగుపడఁగాఁ గశ్యపుఁ డాతని ననేక విధముల స్తుతించెను. అంత నారాయణుడు రూపాంతరమును గ్రహించి వామనుడై కశ్యపునింటఁ బెరుంగజొచ్చెను.

కశ్యపమహర్షి మహర్షులఁ బురస్కరించుకొని యుక్తకాలమున వామనున కుపనయనము చేయ, సవిత సావిత్రి నుపదేశించెను; బృహస్పతి యజ్ఞోపవీత మొసఁగెను. కశ్యపుడు మూంఁది నిచ్చెను; అదితి కావీస మిచ్చెను. బ్రహ్మ కమండలువును సరస్వతి యక్షమాలికయు సప్తర్షులుఁ గుశపవిత్రములు నిచ్చిరి. ఈప్రకారము వామనుడు వడుగై తల్లి సండ్రులయాజ్ఞఁ గైకొని బలిచక్రవర్తికడ కేఁగి మూడడుగుల దానమురూపమున నాతనిఁ బాతాళమున కనిపి స్వస్థోక రాజ్యమును నిజసోదరుల కొసఁగి మాతృకాంక్షను దీర్చెను.\*

కశ్యపుఁడే వసుదేవుడు దశరథుడు నగుట.

ఒకమాఱు కశ్యపుడు కద్రువకోరికఁ దీర్చినెంచి యామెచే ననేకవత్సరములు శుశ్రూషఁ గొని తత్ఫలితముగా నామెతోఁ గ్రీడించుచుండెను. ఆసమయముననే యీవిషయ మెఱుంగని యదితియు భర్తతోడి సంభోగ మపేక్షించి నూతనవస్త్రాభరణయై యలంకరించుకొని కశ్యపమహర్షి యాశ్రమమున కేఁగెను. కద్రూసహితుఁ డైనపతిఁ గాంచి యదితి మాతృస్వసహితయై తన ప్రయత్నము విఫలమగుటకుఁ జింతించెను. తాను వాంఛించిన సౌఖ్యమున కడ్డువచ్చిన కద్రూకశ్యపులపైఁ గోపించి వారిని నరులై

జన్మింపుడు దని యదితి శపించెను. ఆ కారణమునఁ దరువాతఁ గశ్యపుఁడు వసుదేవుఁడుగను గద్రువ దేవకిగను జన్మించిరి. కశ్యపుఁడు ప్రతిజస్సుమందును దనకే విష్ణుమూర్తి కుమారుఁ డుగా నవతరింపఁ గోరుకొనెను. విష్ణుమూర్తి యాతఁడొకరిక నంగీకరించి యదితికశ్యపులకు వామనమూర్తియై జన్మించెను. నసుదేవరూపమున నున్నకశ్యపునకే దేవకి యందుఁ గృష్ణుఁడై జన్మించెను కశ్యపుఁడే దశరథుఁడై కౌసల్యయందు (శ్రీ)రామచంద్రునిఁ గాంచెను. ఈవిధముగాఁ గశ్యపునికొక ఫలించెను. \*

పూర్వ మొకప్పుడు కశ్యపుఁడు సముద్రనిహోమ ధేనువుల నాతనియనుమతి నింటికిఁ దోలుకొనిపోయి చిర కాల మా గోక్షీరముల ననుభవించెను. తరువాత నొక నాఁడు సముద్రుఁడు వచ్చి యాహోమధేనువుల నిచ్చి వేయు మని కశ్యపునిఁ గోరెను. కశ్యపుఁ డిచ్చివేయు నెంచినను నాతనిభార్య లగు నదితియుఁ గపిలయు నీయ నంగీకరింపని కారణమున మరల వెరుదీసెను. సముద్రుఁడు బ్రహ్మోఁ జెప్పకొన్నను బ్రయోజనము లేకపోగాఁ గశ్యపుఁడు భూమిపై గోపాలకుఁడై పుట్టుగాక యని యాతఁడు శపించెను. ఆశాపముచేతనే కశ్యపుఁడు వసుదేవుఁడై పుట్టి కంసుని గోగణమున కధిపతి యయ్యెను. †

కశ్యపునివలన దితికి మరుద్గణము పుట్టుట.

ఇంద్రుఁడు బలవంతుఁడై దితికుమారులను బాధించు చుండఁగా నొకనాఁడు దితి భర్తను జేరి విచారముతోఁ దన

కిందునంతబలము కలయొకకుమారు నిమ్మని కోరుకొని యనేక వర్షము లతనికి శుశ్రూష చేసెను. కశ్యపమహర్షి యామె కోరిక చెల్లించెను. దితి గర్భవతియై యుండఁగా నిందుఁ డీవిషయ మెఱిగి తనసేవ నంగీకరింపు మని దితిని గోరఁగా నామె యానందించి యంగీకరించెను. ఒకనాఁ డామె యశుచియై శయనించియుండఁగా నిందుఁ డామె గర్భమును బ్రవేశించి గర్భస్థశిశువు నేడుఖండములుగాఁ జేసెను. అంత నా ఖండము లేడు నేడుగురుశిశువులై విలపించుచుండఁగా నొక్కొక్కని నేడేసి ఖండములుగా మరల నిందుఁడు తిండించెను. ఈలోపున దితి మేల్కని యీవిషయ మెఱిగి వారతనికి శత్రులు గాక మిత్రులే యగుదు రని యింద్రుని రక్షింపవేడెను. ఇందుఁడు వారి ననుగ్రహించి వెడలిపోయెను. ఇట్లు వారు నలువదిలో ముండుగురును బుట్టి 'మరుద్గణ' మనుపేర విలసిల్లిరి.\*

కశ్యపుని జ్ఞానబోధ.

కశ్యపునిభార్యలలో దితిదనువు లొకప్పుడు తమపుత్రులు దేవతలచేతిలో మృతిచెంది రని మిక్కిలి దుఃఖింపఁదొడగిరి. అప్పుడు కశ్యపుఁ డట కరుదెంచి వారి కిట్లు బోధించెను. "కాంత లారా ! పురాకృతకర్మఫల మనుభవింపక తప్పదు. మీ పుత్రులు శమదమదయాధర్మచిరతులు కారు. అందుచే వారు నశించిరి. మీరు వారికై వగనవలదు. ఏలన, దుఃఖము సత్య ధర్మములను నశింపజేయును. ధర్మక్షయమువలనఁ బుణ్యక్షయ మగును. పుణ్యక్షీణతయే సర్వదుఃఖములకుఁ గారణము. అందు చేతనే మహాఋషులు సంసారము బహుళదుఃఖములకుఁ దా నని

దానిని రోసి దానివలన దుఃఖము తమ కిఁకఁ గలుగకుండుటకై  
ఘోరతప మొనరింతురు.

నిత్యుఁడు, నిర్వికారుఁడు, నిర్గుణుఁడు నగువరమాత్మ  
యందు మాయాశక్తివలనఁ బంచతన్మాత్రలు, పంచభూత  
ములు పుట్టినవి. వానివలన లోకములు, స్థూలశరీరములు  
మున్నగునవి పుట్టినవి; జ్ఞానేంద్రియ కర్మేంద్రియ ప్రాణపంచక  
ములు, మనోబుద్ధులు జనించినవి. లింగసూక్ష్మకారణశరీరము  
లతో నైక్యభ్రాంతి నొంది పరమాత్మ జీవుఁడై కర్మఫలభోక్త  
యగును. జాగ్రత్స్వప్నసుషుప్త్యవస్థాభిమానియై జీవుఁడు  
విశ్వుఁడు, తైజసుఁడు, ప్రాజ్ఞుఁడు నగును. శరీరములే తా నను  
కొను జీవుఁడు గురూపదిప్తమహావాక్యములచే అపరోక్షజ్ఞాన  
మంది పునరావృత్తిరహిత మైనమోక్ష మందును. ధర్మము  
శరీరము, సత్యము హృదయము, నగువిష్ణుని భజించి తత్కీర్తన  
స్మరణపూజావందనములచే జీవుఁడు జీవత్వభావము విడిచి  
పరమాత్మతాదాత్మ్యము నందఁగలఁడు” ఇట్లు బోధించి వారికి  
జ్ఞాననుభ మొసఁగి కశ్యపుఁడు తపమునకేఁగెను. \*

### కశ్యపగీతలు

కశ్యపమహర్షి శ్రుమాగుణమును బ్రశంసించుచుఁ దెలి  
పిన వాక్యములకే కశ్యపగీత లని పేరు. వీనిభావ మిది:

“క్షమగలవానికిఁ బృథ్వీ

నమునకు నిత్యంబు విజయసంసిద్ధియగు

క్షమియైనవాని భుజవి

క్రమము కడుఁ వెలయు సర్వకార్యక్షమమై

\*పద్యపురాణము. భూమిఖండము.

వేదములు, యజ్ఞములు, శౌచము, సత్యము, విద్య, ధర్మము, సచరాచరమయిన జగమంతయు క్షమయందే నిలిచినవి. తపస్సాస్విధ్యాయ యజ్ఞకర్తలయ, బ్రహ్మవిదులయం బడయు పుణ్యగతులు క్షమావంతులు నడయుదురు.\*

### కశ్యపస్మృతి

కశ్యపస్మృతి లేక కశ్యపధర్మసూత్రము అనుపేర నొక ధర్మశాస్త్రము కశ్యపమహర్షి పేర గాననగుచున్నది. ఇందు సాధారణముగా ధర్మశాస్త్రములలో గానవచ్చు నిత్యాచార శాస్త్రాశౌచప్రాయశ్చిత్తాదు లగువిషయములు గలవు. అగ్ని సాక్షిగా వివాహమాడక కొని యింటనుంచుకొన్నస్త్రీ భార్య కాజాల దని యామె దేవ పితృకార్యములలో బాల్గొన నర్హురాలు కాదని కశ్యపుడు చెప్పిన శ్లోకమును బోధాయనఁడు పేర్కొనెను. విశ్వరూప హరదత్తాదు నెల్లఁగును కశ్యపస్మృతి నుండి యుదాహరించి యున్నారు.

### \* కశ్యపగీతా

క్షమా ధర్మః క్షమా యజ్ఞః క్షమా వేదా క్షమా కృషిమ్.  
యవీత దేవం తానాతి సకర్వంక్షంశు మర్త్యతి.  
క్షమాబ్రహ్మ క్షమాశక్తిం క్షమాభూషం చ భావి చ  
క్షమాతపః క్షమా శౌచం క్షమా యేదం ధృకిమజగత్  
అతియజ్ఞవిదాన్ లోకాన్ క్షవిణః ప్రాప్నువంతి చ  
అతిబ్రహ్మ విదాం లోకాః తి చాపి తపస్వినామ్.  
అస్మైవైశుభంహం లోకాః కర్మణామపరే తథా  
క్షమాకథాం బ్రహ్మలోకే లోకాః పరమభూజితాః  
క్షమాతేజస్వినాం తేజః క్షమాబ్రహ్మతపస్వినాం  
క్షమాశక్తిం సత్యకథాం క్షమాయజ్ఞః క్షమాకృషిః.

శ్రీగురుభ్యో నమః

శ్రీమహర్షి జీవిత కథామృతము

గౌతమమహర్షి

స్తుతి

కరముల్ మోడ్చి నుతింతు భక్తి “సురగం

గాపూతతో యార్ద్రభా

స్వరమూర్తిన్ గతధామసంజ్వలితన

జ్వాలాగ్ని కల్పన్ సురా

సురదుర్ధర్షుని నక్షపాదు రచిత

శ్రుత్యర్థవాదుఁ వ్రతా

విరళామోదు సుధీయుతుం బ్రతిహతా

విద్యాతమున్ గౌతమున్”

[భాస్కరరామాయణము. బాల. ౧-౨౪.]

శతపథబ్రాహ్మణము ననుసరించి గౌతమమహర్షి  
(బహ్మమానసపుత్రు)లలో నొకఁడు; సప్తర్షులలో సుప్రసిద్ధుఁడు.  
(శుతూల ననుసరించి గోతమవంశమున జన్మించిన యొక  
మహర్షి. ఈ గౌతమమహర్షి యే గౌతమధర్మనూత్రములకుఁ గర్త.



## అహల్యాగౌతములనివాహవృత్తాంతము

తొల్లి విష్ణుమూర్తి మోహినీరూపము ధరించి త్రినేత్ర సురాదులపైతము మోహింపఁజేయఁగా నెల్లరును బ్రహ్మశృష్టిని జప్పగఁ దలపోసిరి. ఆకారణమున నధికప్రియత్నమున నఖిలలోకమోహనముగా నబ్జభవుఁ డహల్యా మోహనాంగిని సృష్టించి నైష్ఠికబ్రహ్మచర్యమునఁ దపము సలుపుగౌతమునకుఁ బరిచర్య చేయ నియోగించెను. అహల్య యంగీకరించి హోమాదికృత్యములం దెల్ల నిచ్చ లాతనికి సపర్య లొనరించుచుండెను. గౌతముఁడు నామెయం దేమాత్రమును తాల్పము లేకుండ నుండెను. కొంతకాలమున కహల్య యావనము నంది సౌందర్యమున నద్వితీయమై యలరారెను. అంత గౌతముఁ డామెను దోడ్కొనిపోయి బ్రహ్మ కిచ్చెను. బ్రహ్మదేవుఁ డామెను గౌతమునికే యిచ్చి వివాహము చేయనెంచెను. కాని యామె త్రిలోకసుందరి యగుట “మా కిమ్ము మా కి” మ్మని యింద్రాదిదేవతలే వచ్చి బ్రహ్మ నడుగఁ జొచ్చిరి. గౌతముఁడు మాత్ర మెన్నఁ డడుగలేదు. బ్రహ్మ యుపాయ మూహించి భూప్రదక్షిణము చేసి యెవరు ముందు తనకడకు వచ్చెదరో వారికే యహల్య నిచ్చి పరిణయము చేయుదు నని వాక్రుచ్చెను. ఇంద్రాదిదేవతలు మహర్షులు కూడ శరవేగమున భూప్రదక్షిణమునకు బయలుదేరిరి. గౌతమమహర్షి నెమ్మదిగా లేచి యనతిదూరముననే యున్న యొక యుత్తమగోమాతకుఁ బ్రదక్షిణముచేసి యది భూప్రదక్షిణమునకు సమమే యను శ్రుతి వాక్యప్రమాణబుద్ధితో మఱి యొకపర్యాయ మాగోవుచుట్టును దిరిగి బ్రహ్మకడకువచ్చి విన్నవించెను. బ్రహ్మ యది సత్యమే

యని మిగిలినవారు తిరిగి వచ్చునది కహల్యాగౌతముల కిరువురకు దివ్యవైభవముతో నుద్వాహ మొనరించెను. ఇంద్రుని దేవతలను గౌతమనిమాహాత్మ్యమునకు మెచ్చి, యసూయా పరులయ్య నేమియును జేయలేక యహల్యాగౌతముల దాంపత్యమును బహువిధముల సభినిందించి నెడలిపోయిరి.\*

### గౌతమమహర్షి క్షామసమయమునఁ బ్రజా సంరక్షణము చేయుట

గౌతమమహర్షి యహల్యాసహితుడై దండకావన వాటిక కరిగి మహాగ్రముగ బహుకాలము బ్రహ్మదేవుని గుఱించి తప మొనర్చెను. అంత నాతఁడు ప్రత్యక్షమై గౌతమునికోరిక యడిగెను. అతఁడు “బ్రహ్మదేవా! నేను విత్తిన సస్యము జాములోఁ బరిపాకము సందునట్లు వర మొసఁగు” మని వేడుకొనెను. బ్రహ్మ యట్లే యని యంతర్ధాన మందెను. పిమ్మట గౌతమమహర్షి యహల్యాసహితుడై ‘శత శృంగగిరి’ కరిగి యొకపర్వతాల నిర్మించుకొని యజవరమహత్త్వమున సతిథికోటిని షడ్రసోపేతభుక్తిఁ దనువుచుండెను.

అహల్యయుఁ బతిశుశ్రూషయం దేమిటక శ్రద్ధాభక్తులతోఁ జరించుచుండెను. గౌతమమహర్షి తపోమహత్త్వముచే నాతఁడు తపముచేయు నాశ్రమము సుభిక్షమై సస్యశ్యామలమై యొప్పుచుండెను. ఇట్లుండఁగా నొకప్పు షోకమహాక్షామము సంభవించెను. ఒక్క గౌతమాశ్రమభూములు తప్ప భూభాగమందెల్లెడలను బంటలు నశించెను. జనులు క్షుద్బాధాతురులై

\* బ్రహ్మాండపురాణము.

చనిపోవఁ దొడఁగిరి. ఆహారముఁ గానక కొందఱు శవములనే తినఁ దొడఁగిరి. ఇట్లుండఁగా ననేకు లగుఋషులు బ్రాహ్మణులు గౌతమని కఠిఘటగా రాఁ జొచ్చిరి. గౌతమమహర్షి యహల్యాసమేతుఁడై భక్తిపూర్వకముగా నందఱ నాహ్వానించుచుఁ దనతపశ్శక్తిచే నెల్లరకుఁ గడుపునిండఁ గూడును గట్ట నూతనాంబరములు నిచ్చుచుండెను. గౌతమమాహాత్మ్యము దశదిశల నెఱుకవడఁగా నానాఁటికి జనులు తండ్రిపతండములుగా నచ్చి యహల్యాగౌతముల యాహ్వానముపై వారు చేయుమర్యాదలకు నిర్విణ్ణులై యచటనే భార్యా పుత్రాదులతో నివసింపఁదొడఁగిరి. ఈవ్రకారము దినదినము జనులు వృద్ధియగుటచే గౌతమమహర్షి యాశ్రమము సహస్రయోజనాధికము కాఁజొచ్చెను గౌతమమహర్షి కీర్తి యింద్రలోకమునకుఁ బ్రాకెను. ఇంద్రుఁడు నారదుఁడు మున్నగు వారు నచ్చి యహల్యాగౌతముల వితరణమునకు మెచ్చి వారి సనేకవిధముల శ్లాఘించి పోవుచుండిరి. పార్వతీతనయుఁ డగు విఘ్నేశ్వరుఁడు గౌతమనిప్రతిజ్ఞాభంగ మొదవించుప్రయత్నమున బ్రాహ్మణరూపధారియై నచ్చి యహల్యాగౌతములచే నధిక సత్కారముల నంది యకృతాఘ్నఁడై యాయాశ్రమముననే యుండఁ జొచ్చెను.

ఆదినములలో గౌతమాశ్రమము భూలోకస్వర్గమై పోయెను. క్షణక్షణమును బెరుగుచున్న వ్రజాసముదాయమునకు నిరంతరము సహల్యాగౌతము లేలోపమును లేకుండఁ జూచుచుండిరి. యావత్ప్రపంచము సతిధిలోక మయ్యెను. నిజతపోనవద్యతచే సంతలోకమున కొక్క-గౌతమమహర్షి యే

భిక్షాప్రదాత యయ్యెను. క్షణమైన నేమట కహల్యాగౌతము లతిథిసేవలో మునిగియుండి యెల్లరకు పడసోపేతముగ విందులొనరించుచు నూతనాంబరము లొసంగుచుండఁ బ్రతి రాత్రియును బ్రతిపురుషునకుఁ గలలోనైతము గౌతముఁడును బ్రతిస్త్రీకి నహల్యయు “మీకేమి కావలయును? మీకేమి కావలయును? దయతో సెలవి” డని యనునయించుచున్నట్లే గానవచ్చుచుండిరి. ఆహా! నిజతపోమహత్త్వమున లోకము నుద్ధరించిన యాయార్వర్షి మాహాత్మ్య మేమి! అహల్యాసాధ్వి యదృష్ట మేమి!

ఇట్లుండఁగా నొకనాఁడు విఘ్నేశ్వరుఁడు తల్లి కొనర్చిన వాగ్దానము ననుసరించి శివజటాజూటమునఁ గలగంగనుభూమిఁ కిఁ బంపివేసినచో, భార్వతికి నవతిబాధ యుండ దని యుపాయ మాలోచింపఁ దొడఁగెను. గౌతము కంఠటిమహర్షికిఁ దక్కు నన్యల కంతపని సాధ్యము కా దనుకొని గౌతము నాపనికై వినియోగించుప్రయత్నమున నాతఁ డుండెను. ఒకనాఁడు బ్రాహ్మణుల నందఱ సమకూర్చుకొని గౌతమాశ్రమమును వీడి పోవ నాతఁ డుద్యుక్తుఁ డయ్యెను. ఈసంగతి యెఱిగి గౌతమమహర్షి వారి నందఱ నటనే యుండి తన యాశ్రమము నింకను బవిత్రముచేయుఁ డని కోరుకొనెను. మాయాబ్రాహ్మణుఁ డగువిఘ్నేశ్వరుఁ డాలోచించి పార్వతి చెలికత్తె నొకతఁ బిలిచి మాయాగోవై గౌతమునిపొలములో మేయు మనియు గౌతముఁ డేమి చేసినను వెంటనే చని పొమ్మనియు నియోగించెను. ఆప్రకార మామె మాయాగోవై యట మేయఁ జొచ్చెను. గౌతముఁడు దానిని జూచి యొక గణిక విసరఁగనే యది చనిపోయెను. గౌత

మునిగొప్పతనమున కనూయాగ్రస్తు లగు బ్రాహ్మణులందఱొక్కపెట్టున గోహత్యాపాతకుఁ డని గౌతముని నిందింపఁ దొడఁగిరి. బ్రాహ్మణ రూపమున నున్న గణపతియు నాతనిం దూఱి బ్రాహ్మణులెల్లరఁగూడి యటనుండి పోబోవుచుండెను. అహల్యావైభవమును దిలకించి మత్సరగ్రస్తలైనస్త్రీలు నిదే సమయ మని యహల్యాగౌతముల నిందించుచు దమతమభర్తల ననుసరించిరి.

గౌతముఁడు తన్నుఁజూచి యసూయపడిన బ్రాహ్మణుల శపించుట

అహల్యాగౌతములు తమకుఁ గలిగినప్రమాదమున కెంత యుఁ జింతించి వారల నందఱు బాపముక్తి యెల్లుకలుగునో చెప్పి కాపాడుఁ డని కోరుకొనిరి. కొంతసేపు బతిమాలించుకొని విఘ్నేశ్వరుఁడు గౌతమునితో “ఋషివరా! శివునిగుఱించి తపము చేసి యాతని మెప్పించి శివజటాజూటమునఁ గలగంగాభవాని నిటఁ బ్రవహింపఁజేసినచో నీపాపము శమించుటే కాక త్రిజగ త్పూజ్యత నీకుఁ గల్గు”నని చెప్పి వెడలిపోయెను. ఈలోపున ఘోరవర్షములు గురిసి ట్నామము తలఁగుటచే బ్రాహ్మణులు గౌతముని నిందించుచునే వెడలిపోయిరి. గౌతముఁడు దన కిట్టితప్పిద మేల వచ్చిన దని యోగదృష్టిచేఁ జూడఁగా విఘ్నేశ్వరుఁడు పన్నినవ్యూహము, తనయింటికడఁ దిని యనూయాగ్రస్తులైనబ్రాహ్మణులును గోచరించిరి. గౌతమమహర్షి విఘ్నేశ్వరుని దేవకార్యము సిద్ధింపఁ జేయుటయే తనవిధి యని నిశ్చయించుకొనెను. కాని, యనూయాగ్రస్తు లగుబ్రాహ్మణులు తన్నుఁ దిట్టిన కారణమున వారిని బాపండులు కండని శపించెను.

ఈసంగతి యెఱిగి బ్రాహ్మణులందఱు భయకంపితులై వచ్చి గౌతముని శరణువేడిరి. గౌతమమహర్షి కరుణించి తన శాప మమోఘమనియు వారు కొంతకాలమునకు శ్రీకృష్ణుడు జనించిన పిమ్మట ముక్తి నందుదు రనియుఁ జెప్పి వారి ననునయించెను.\*

గౌతమమహర్షి గంగను భూమికి దెచ్చట

గౌతముఁడు వెంటనే బయలుదేటి యహల్యాసహితుఁడై హిమవన్నగమును జేరి యానగప్రదేశమున నొక్కచోట సౌధాంబన ధేనుయూధనిస్సృతదుగ్ధధారాధునీతీర పారి జాతవనాంతరచింతామణిస్థలమున విడిసి యేకపాదస్థుఁడై మహాగ్రముగ శివుని గూర్చి తపస్సు చేయఁదొడఁగెను. అతని తపోమాహాత్యమున కచ్చెరువంది శివుఁడు ప్రత్యక్షమయ్యెను. గౌతమమహర్షి శివు ననేకవిధముల స్తుతించి గంగాదేవిని భూతలమునకుఁ బంపు మని వేడుకొనెను. శివుఁడనుగ్రహించెను. గంగాదేవి గౌతమునికోరికపై భూలోకమునకు నచ్చి మాయాగోవు చనిపోయినచోటఁ బ్రవహించి గోవును బ్రతికించి భూమిని బవిత్రము చేసెను. ఇంతలో గౌతముని నిందించిన బ్రాహ్మణు లాగంగాజలమున స్నానము చేసి తరింప వచ్చిరి. అంత గంగాదేవి వెంటనే తనరూప ముపసంహరించుకొని యదృశ్య మయ్యెను. గౌతముఁ డెంతయో ప్రార్థింపఁగా నాతని నిందించిన బ్రాహ్మణులు తనలో స్నానము చేయవచ్చి రనియు వారిమహాపాపమును దాను భరింపఁజాల ననియు నామె చెప్పెను. గౌతమమహర్షి పరిపరివిధముల నామెను బ్రార్థించి బ్రాహ్మణులను క్షమింపు మనియుఁ

\* శివపురాణము. జ్ఞానసంహిత, వరాహపురాణము.

దిరిగి భూమిపైఁ బ్రవహింపు మనియుఁ గోరుకొనెను. గంగ యనుగ్రహించి తిరిగి భువిపై నవతరించెను. ఆగంగామాతయే గౌతమునిమూలమున నవతరించుటచే 'గౌతమి' యనియు గోవును బ్రతికించుటచే 'గోదావరి' యనియు ముల్లోకములు స్తుతింప నేటికి నలరారుచున్నది.\*

### గౌతముఁ డహల్య కొసఁగినసంతానము

అహల్యగౌతము లన్యోన్యముగఁ గాపురముచేయు చుండిరి. అహల్యసాధ్వి బ్రహ్మర్షి పరుఁ డగుగౌతమునిసహ సర్వచారిణియై నిజశుశ్రూషామహత్త్వమున నాఘసియుల్లము సంజిల్లఁజేయుచుండెను. ఆమె త్రిలోకసుందరియయ్యుఁ దుచ్చ కామములకు లోనుగాక సతిసేవయే మహాభాగ్యముగా వెలుఁగొందుచుండెను. ఆసాధ్వి పాతివ్రత్యమునకు వెఱఁ గొంది యామెఁ దలపోయుటయే యింద్రదాదులు సైతము మాను కొనిరి. ఇట్లు పవిత్రహృదయముతోఁ దన్ను సేవించుభార్యను మెచ్చి గౌతముఁడు గృహస్థధర్మములోఁ బుష్కరోత్పాదన ముత్త మవిధి యగుట స్మరించి యహల్యను బిల్చి యొక వరముఁ గోరు కొమ్మనెను. అహల్య కొడుకు ననుగ్రహింప గౌతముని వేఁడు కొనెను. గౌతముఁ డంగీకరించి యామెకుఁ గామవాంఛఁ దీర్ప నామె గర్భిణియై యుక్తకాలమున శతానందుఁ డనుకుమారుని గనెను. వెంటనే యాబాలుఁడు తపోజీవన మారంభింపఁ దలదం డ్రులయాజ్ఞగఁగొని వెడలిపోయెను. ఈతఁడే శరద్వంతుఁ డనియుఁ బిలువఁ బడుచు మహాతపస్సంపన్నుఁ డాయెను. కాలక్రమమున నీ తని వీర్యమునుండియే కృషి, కృపాచార్యుఁడు జన్మించిరి. మఱి

\* విరాహపురాణము. బ్రహ్మపురాణము.

యొక పర్యాయము కామచాంధ్రోపహతి యైనయహల్యకు గౌతము ననుగ్రహమున గర్భియై యంజన యనుకూతురుద్భవించెను. ఈయంజన పితృవాత్సల్యమునకు గుఱియై నిరంతర మహల్యకడనే యుండుచుండెను. ఈమెకొడుకే ఆంజనేయుడు.

మఱికొంతకాలమునకు గౌతమున కృష్ణవలన అహల్య గర్భము ధరించి, మఱియొక కొమార్తెను గాంచెను. ఈ కుమార్తినే గౌతముడు తనశిష్యుడగు నుదంకమహామునికి నూతన దేహము నవయూవనము నొసంగిని తిరువాత నెచ్చి వివాహము చేసెను. (భార. అశ్వ. 3-౮౧.)

గౌతముఁ డహల్యాశక్రకుల శపించుట.

అహల్యవివాహ మైంపుటినుండియు నింద్రుఁ డామె లోకాతీతసౌందర్యమునకు నశుండై యామెపొందు కోరుచునే యుండెను. కాని, యహల్యాసాధ్వితిత్తవృత్తి యెఱిగి గౌతమమహర్షి కోపానలమునకు వెఱచి యుండెను. కాని, యొకనాఁ డింద్రుడు దనకోర్కె దీర్చుకొనఁగోరి యొక యువాయ మాలోచించి కోడియై గౌతమాశ్రమమునఁ జేరి నాటినడు రేయియే కూయుదొడఁగెను. ఈకోడికూఁత విని గౌతమమహర్షి కాలకృత్యనిర్వహణమునకు నదీస్నానము న్నకై యాశ్రమము వీడి వెడలిపోయెను. ఈయవకాశమును బురస్కరించుకొని యింద్రుడు గౌతమవేషముతో నాశ్రమముఁ బ్రవేశించి యహల్యతోడి సంగమ మపేక్షించెను. ఆమె యింద్రోహ మెఱుంగఁజాలక కామోపహతుఁ డగు భర్తకు వ్యతిరేకము పలుకలేక యంగీకరించెను. అంత వారిరువురు నొడలు మఱచి సుఖానుభవము నందుచుండ



గౌతముఁ డింకను జాలపోర్చి గలదని యాశ్రమమునకు వచ్చి చేరెను. లోపలఁ బ్రవేశింపఁగనే యహల్య యాశ్చర్యపడి “మహాత్మా ! ఇంతవఱకు నాశోనున్న నీ విట్లు రెండురూపము లేల తాల్చితి” నని ప్రశ్నించెను. ఇంద్రుఁడు వణకి పోయి పిల్లియై బయటకుఁ బోఁ జూచెను. గౌతమమహర్షి యాపిల్లిని జూచి “ఓరీ ! నీవిషయమును ద్వరలోఁ జెప్పనిచో దగ్గమై పోదు” ననెను. ఇంద్రుఁడు స్వరూపమును ధరించి తనయహల్యాపేక్ష తుమింపు మని కాళ్ళపైఁ బడెను. అహల్య యాశ్చర్యభరితయై “మహాత్మా ! ఈమోసము నే నెఱుంగను. నీవు తిరిగి వచ్చి నాతనుసౌఖ్య మపేక్షించితి వని యెంచి తీర్ప నెంచితిని. ఇంతకు మించి పంచభూతములు దోడుగా నే నొం డెఱుంగ” నని శపథము చేసెను. వెంటనే యాకాశవాణి యహల్య నిర్దోషిణి యని పల్కెను. ఐనను, గౌతమమహర్షి యూరకుండక “నీ వెఱిఁగి చేసినను నెఱుంగక చేసినను దోషము దోషమే అజ్ఞానమున నైన నగ్ని సంస్పర్శమున హస్తము కాలకుండునా ! కావున, నీవు చైతన్యహీన మగుశిలవై పడియుండు” మని శపించి యింద్రునిఁ జూచి “దుర్మార్గా ! దేవేంద్రా ! శచీపతివయ్య నీకామలాలసతకు మితిమేరలు లేకుండఁ బ్రవర్తించితివి. అగ్ని హోత్రముతో నపహాసము చేయుతుంటరిమిడుత నైతివి. ఓరీ ! నీచా ! మహాపతివ్రత యగుమహర్షి పత్నిని మోసగించి పరమహేయ మగుపనికిఁ బాల్పడితివి. కావున, నీయండము లూడిపడి పోవుఁగాక ! నీశరీర మంతయు యోనిమయమై నీకు నిత్యభేద మొదవించును గాక ! నీసామ్రాజ్యము శత్రువు లప

హరింప నీవు పదభ్రష్టత నంది దైన్యజీవనముఁ గడపుదువు గాక!" యని తీవ్రముగా శపించెను. వెంటనే యహల్యా సంక్రందను లిరువురు నాతనిపాదములపైఁ బడి శాపవిముక్తి ననుగ్రహింప వేడుకొనిరి. గౌతమమహర్షి కొంతసరికిఁ గటాక్షించి యహల్య వైపు చూచి, "పాపాత్మురాలా! నీవు శిలవై శీతవాతాతపంబుల కోర్చి నిరాహారవై రాత్రిందివములు రామస్మరణపూర్వకముగా సహస్రాదికవర్షములు తపిపుము. ఈయూశ్రమపద మింక జంతు విహిత మయ్యెడు. తుదకు శ్రీరామచంద్రునిపాదారవిందరజః పుంజము నీశిరముపైఁ బడఁగానే నీకు శాపవిముక్తి యగును. నాడు నీవు తిరిగి పవిత్రాంగివై నాకడకు రావచ్చును. పా"మ్మని పలికి యింద్రునిఁ జూచి "మహాపాపాత్మా! నీపైని నాకుఁ గరుణ ముదయించినది. మహర్షులకోపము నీటిపై గీచినగీత వంటిది. నీయోను లితరులకుఁ గనపడకుండ నుండును. అవి నేత్రములవలెఁ బైవారికిఁ దోచును. స్వర్లోకసామ్రాజ్యవిహీ నుఁడవయ్యుఁ దిరిగి కొంతకాలమునకు స్వపదప్రాప్తినందఁగలవు. పా"మ్మని కరుణించి గౌతముఁడు హిమగిరి కరిగి తపోనియతి నుండెను. ఇంద్రుఁడు నండము లూడి క్రిందఁబడ దేహ మెల్లెడ యోను లేర్పడఁ బశ్చాత్తప్తుడై వెడలిపోయెను. గౌతమ మహర్షి శాపమున నింద్రుఁడు పదచ్యుతుడై తిరిగి కొంతకాల మునకు స్వారాజ్యము నందఁగల్గెను. అహల్యయుఁ జిరకాలము నకు శ్రీరామునిపాదరజము సోఁకఁగనే స్త్రీరూపము నంది పర మేశ్వరపాదసంస్పర్శముచేఁ బవిత్రయై గౌతమమహర్షిని జేరి సేవించుచు మహాపతివ్రతయై వెలసెను.\*

\* రామాయణము. ఎడ్మండురాణము.

### గౌతముడు బ్రహ్మదత్తును శపించుట

మహర్షిసత్తముఁ డగుగౌతముఁ డొకనాఁడు బ్రహ్మదత్తుఁ డనురాజునింటి కేగి యాతిథ్య మిమ్మనెను. అతఁడు బ్రహ్మ సందముతో నాపరమమునీంద్రు నింట నుంచుకొని చిరకాల మాతని కాతిథ్య మిచ్చి పోషించుచుండెను. అశ్రద్ధ కారణముగా నొకనాఁడు గౌతమునిభోజనపదార్థములలో నొకమాంసపు ముక్క కాననయ్యెను. గౌతముఁ డాదోషపరిపారణార్థమై బ్రహ్మదత్తును గ్రద్దయై పుట్టు మని శపించెను. బ్రహ్మ దత్తుఁడు తనయెఱుంగమిఁ దెల్పి శాపవిముక్తిఁ గోరెను. గౌతముఁడు కరుణించి శ్రీరాముని హస్తము సోఁకఁగనే యాతనికిఁ బూర్వరూపము లభింప వరమిచ్చెను. ఆప్రకారము బ్రహ్మదత్తుఁడు గ్రద్దయై పుట్టి యొకనాఁ డొకగుడ్లగూబతోఁ జోరి శ్రీరామునికడకు వచ్చి తగవు తీర్పు మనఁగా నాతఁడు తన సవిత్రహస్తమున నాగ్రద్ధును నిమురఁగా నది శాపవిమోచన మంది బ్రహ్మదత్తుఁడై శ్రీరామునిఁ గీర్తించి తననగరమున కేగి సుఖముండెను. ఈరీతి గౌతమమహర్షి యశ్రద్ధాదోషాపహరణమునకై భక్తవరుని శపించియుఁ దనక్రోధరాహిత్యమునకు నిదర్శనముగా వానికి శాపావధి నియమించి కరుణించెను.\*

### గౌతమధర్మసూత్ర-స్మృతి-న్యాయసంహితలు

గౌతమమహర్షి లోకమునకుఁ బ్రసాదించినవానిలో గౌతమధర్మసూత్రములు లేక గౌతమ స్మృతి, గౌతమన్యాయ-తర్క-శాస్త్రము, గౌతమసంహితలు ముఖ్యములు. ఇందు మొదటి దానియందుఁ ద్రికాలాబాధ్యములై యైహికాముష్మికముల

నొసఁగు పరమ ధర్మము లిరువదియెనిమి దధ్యాయములలో విధివిహితముగా వినరింపఁబడినవి.

రెండవ దగున్యాయశాస్త్రమునఁ బరమప్రయోజనకర మగుతర్కశాస్త్ర మద్భుతముగా నిగదించఁబడినది. నాటి నుండి నేటివఱకు నీన్యాయశాస్త్రమే మహాలంకారమై ఁండితమండలికి శిరోభూషణమై తనరాసుచున్నది. ఈన్యాయ శాస్త్రమును ఖండింపఁజూచిన వ్యాసునిపైఁ గోపించి యపర శింకరుఁ డనఁదగు గౌతముఁ డాతనిఁ దననేత్రములతోఁ జూడ నని శపథముఁ బూనెను. ఆప్రకార మొకసారి వ్యాసుఁ డగుదెంచి నపుడు గౌతముఁడు తనపాదమున నేత్రము సృష్టించుకొని యూతనిఁ జూచెను. వ్యాసుఁడు గౌతము సభినందించి వెడలి పోయెను. నాటినుండి గౌతమమహర్షి “అక్షపాదుఁ” డయ్యెను.

ఈ గౌతమన్యాయశాస్త్రము సృతిజ్ఞాహేతువాదహర నాది షోడశపదార్థసిరూపకమై పంచాధ్యాయాత్మకమై యొప్పు చున్నది. ప్రథమాధ్యాయప్రథమాహ్నికమందుఁ బ్రమాణాది పదార్థసవకలక్షణనిరూపణము, ద్వితీయాహ్నికమున వాదాది సప్తలక్షణనిరూపణము గలవు. ద్వితీయాధ్యాయప్రథమద్వితీ యాహ్నికముల సంశయపరీక్షణాదికము, అర్థాపత్త్యాద్యం నర్భావనిరూపణము గలవు. తృతీయాధ్యాయమున శరీరేంద్రి యార్థబుద్ధిమనఃపరీక్షణము, చతుర్థాధ్యాయమునఁ బ్రవృత్తి దోషాదికము, దోషనిమిత్తాదికము, పంచమమున జాతిభేద, నిగ్రహస్థానభేద నిరూపణము గలవు.

గౌతమసంహిత మహోన్నతమగు జ్యోతిశ్శాస్త్రము. ఇం దనేకము లగు నపూర్వజ్యోతిషవిషములు వివరింపఁ బడినవి.

ఈరీతి గౌతమమహర్షి మహాశాస్త్రవేత్తయై యద్వితీయ తపోధనసంపన్నుడై గోబ్రాహ్మణసంరక్షణదీక్షాదక్షుడై ధర్మనూక్షప్రవచనవీరుడై సప్తమహర్షులలో నొకఁడుగా నెన్నఁబడుచుఁ బరమమాన్యుడై యాకల్పాంతముఁ జిరస్థాయి యైనాఁడు. ఆమహాత్ముని పవిత్రజీవితవిశేషమననముచే భారతపృజలు తరింతురుగాక !

“చరియించువారికి సంకల్పసిద్ధిగా  
నిర్మించె నెవ్వఁడు నిజవనంబు  
సార్వకాలికఫలసస్థంబుఁ గల్పించి  
వరమునిశ్చేణి నెవ్వఁడు పోఁచె  
చీకటితప్ప చేసిన నెవ్వఁ డదరించె  
నింద్రునితను వెల్లఁ హేయముగను  
ఉర్వీసురశ్రేణి కొరిమ లేకుండంగఁ  
బలికె నెవ్వఁడు ప్రతాపంబు మెఱసి

ధర్మశాస్త్రము నుత్తమతర్కశాస్త్ర  
మర్మములఁ దెల్పె నెవ్వఁడు మహిమ మెఱయి  
నట్టిశ్రీవీరశైవాగమాదివేది  
యైనగౌతమసంయమి నభినుతింతు.

[కేదారఖండము]



ఓం.

శ్రీగురుభ్యో నమః

శ్రీమహర్షిజీవితకథామృతము

చ్యవనమహర్షి

శ్లో

భృగువంశాంబుధిచంద్రుడై తపమున విశ్వప్రభానాథ్యుడై  
సుగుణాలంకృత యౌసుకన్యసత్తియై శుశ్రూషలం జేయగా  
జగదుద్ధారకు లౌసుకుల్ గలుగ శత్యద్యౌగవసార్గంబున  
సుగతింగాంచినవావనాత్మజ్యవన్ గొల్తు మహర్షీంద్రుని.

భృగుమహర్షికి బులోమ యనునొకభార్య యుం  
డెను. ఆమె తనశుశ్రూషచే బతిమనస్సును హరించెను.  
ఒకనాడు భృగుమహర్షి యామెకోరిక యడిగెను. పులోమ  
భర్తకు భక్తిపూర్వముగా నందనము చేసి “మహాత్మా!  
మీసేవాభాగ్యముకన్న నాకుఁ గావలసిన దేదియును లేదు.  
ఐనను, వంశోద్ధారకుఁడు బ్రహ్మర్షివరేణ్యుఁడు నగునొక  
పుత్రిని దయచేయు” డని వినయవిధేయతలతోఁ గోరు  
కొనెను. భృగుమహర్షి యంగీకరించి యామెకు గర్భము  
నిలిపి యామెకోరికపై నగ్నిహోత్రము సిద్ధముచేయుట హోమ  
ద్రవ్యము లందిచ్చుట మున్నగుపను లామెచే జేయించు  
కొనుచుండెను.

వ్యవసూడు జన్మించి పులోముని భస్మము చేయుట.

ఒకనాడు యథాపూర్వముగా సతి సగ్నిహోత్రమును సిద్ధముచేయు మని చెప్పి భృగుమహర్షి స్నానమునకై సది కేగెను. పులోమ యగ్ని రగిల్చి జాజ్వల్యమాసముగా వెలిగించెను. పులోముఁ డనురాక్షసుఁ యొకఁడు చిరకాల మునుండి పులోమను బ్రేమించి యామెను వివాహమాడుదు నని చెప్పుచుండెను. కాని, యామెతెలిదండ్రు లామె నాతని కీయక భృగుమహర్షి కిచ్చి వివాహము చేసిరి. నాటినుండియు ననకాశము లభించినపు డీమె సపహరింప నా రాక్షసుఁడు వేచియుండెను. నాఁ డాతఁడు భృగుమహర్షి లేకుండుటఁ జూచి యామె యున్నయగ్నిగృహమును బ్రవేశించెను. ఆమె పులోమ యగునా కాదా యను సంశయముతో సగ్నిహోత్రు నామె యెవ రని యడిగెను. అగ్ని దేవుఁడు విప్రశాపమునకు ససత్యదోషమునకు వెఱచియు విప్రశాపముఁ గ్రమ్మఱించుకొనవచ్చిన వచ్చుఁ గాని యసత్యదోషము తీర్పరాని దని నిశ్చయించుకొని యామె భృగు పత్ని యని చెప్పెను. పులోమఁడు వెంటనే వరాహరూపము ధరించి యామె నెత్తుకొని పాటిపోఁ జొచ్చెను. అపు డామెగర్భము చ్యుతము కాఁగా నొకయర్భకుఁడు బయలుపడెను. మాతృగర్భచ్యుతుఁ డగుట నాతనికి 'వ్యవసూ'డను పేరు కలిగెను. ఆబాలుని తీవ్రతేజము చూచినమాతృముల్లనే పులోమఁడు భస్మీభూతుడై పోయెను.

పులోమ సంతసమున నాబాలు నెత్తుకొని గృహమున కరుదెంచెను. అంతలో భృగుమహర్షి స్నానాదికము నొనర్చి

యింటికి వచ్చెను. పులోమ జరిగినయుదంత మంతయుఁ జెప్పి పతికి గాలునిఁ జూపెను. భృగుమహర్షి యంతఁ దన భార్య నారక్కనునికిఁ జూపినయగ్నిపైఁ గోపించి యతిక్రూరుఁడు సర్వ భక్షకుఁ డగుఁగాక యని యాతనిని శపించెను. అగ్నిహోత్రుఁ డిది విని కోపించి తన తేజోమూర్తి నుపసంహరించుకొనఁగా బ్రహ్మాదులు భృగుశాప మమోఘ మనియు నైన నగ్ని సర్వ భక్షకుఁ డైనను శుచులలో నత్యంతశుచి, పాత్రులయందుఁ బరమ పాత్రుఁడు, బూజ్యులలోఁ బరమపూజ్యుఁడు వేదచోదితవిధానముల విప్రసహాయుఁడై భువనముల నడపు నని వరము లను గ్రహించి యగ్నికొపముఁ బాపి శాంతింపఁ జేసిరి.\*

### చ్యవనుని తపోనిరతి

ఈవిధముగా జన్మించినచ్యవనుఁడు పులోమామాతృ స్తన్యములఁ జెరిగి పెద్దవాఁ డగుచుండెను. భృగుమహర్షి తన యువ కుపసయనాదిక మొనర్చి బ్రాహ్మణప్రధానవృత్తియు, జీవితపరమావధిని సిద్ధింపఁ జేయునదియు సగుతపోజీవనమునకుఁ గుమారుని మనసుగొలిపి విడిచిపుచ్చెను. చ్యవనుఁడు తల్లిదండ్రులకుఁ గృతప్రణామిఁడై బయలుదేటి వైదూర్యపర్వతప్రాంతమున కరిగి యొకసరోవరముపొంత మహాతపోనిష్ఠాగరిష్ఠుఁడై యుండెను. ఆతఁ డట్లు తపోవృత్తి నుండఁగఁ గొన్ని వేలసంవత్సరములు గడచెను. ఆతఁడును వృద్ధుఁ డయ్యెను. దేహమును మఱచి పరమేశ్వరునిపై మనసు లగ్నముచేసి దివ్యానందము నాతఁ డనుభవించుచుండఁగా నాతని దేహము పుట్టలుపెట్టెను.

\* భారతిము. ఆదిపర్వము.



లతాగుల్మము లాపుట్టలపై మొలిచి యల్లుకొనుచుండెను. ఏన, నా చ్యవనునకు దేహస్మృతి లేకుండెను.

చ్యవనుడు సుకన్యను వివాహమాడుట

ఇట్లుండగా సంయాతి యనునొకరాజు చతుస్సహస్ర దేవీనివహముతోడను సుకన్య యనుకూతురోడను సైన్య సమేతుడై యాసోవరమున జలకీర్ణార్థమై నచ్చియుండెను. ఆతనికుమారి చక్కనిచుక్క యగు సుకన్య యువతీజనపరి వృతయై యందుఁ దిరుగుచుఁ బుట్టులువోసినచ్యవనునికడకు వచ్చెను. ఆపుట్టలోనుండి చ్యవనునినేత్రములు ఖద్వోతద్యు తులనలె మెఱయుచుండుటఁ గాంచి సుకన్య యానేత్రములఁ బొడిచెను. చ్యవనుఁ డిది యెఱిగి సంయాతిసైన్యమునకు మూత్రపురీషనిరోధము గావించెను. సంయాతి దానికిఁ గారణ మరయలేక వెఱుగుపడెను. ఇంతలో సుకన్య తండ్రికడకు వచ్చి తా నొకపుట్టలో రెండు మిడుగురులను జూచి పొడిచిన సంగతి చెప్పెను. సంయాతి యట కరిగి యందుఁ దపఃక్షేత్రత్వ గన్ధీభూతశరీరుడు నతివృద్ధుడు నగుచ్యవనుని జూచి యాతనిపాదములపైఁ బడి శరణువొచ్చి తన కూతునపరాధము మన్నింపు మని వేడుకొనెను. చ్యవనమహర్షి భవితవ్యము నెఱిగి సుకన్యను దన కిచ్చి వివాహము చేసినచో క్షమింతు ననెను. సంయాతి యంగీకరించి కూతు నడుగఁగా సుకన్య “తండ్రి ! ఇంతకన్న నాకుఁ గావలయున దేమున్నది! పరమతపోధనుఁ డగు బ్రహ్మర్షిని భర్తగాఁ బడయుమహా భాగ్యమున మనవంశమును బరమపవిత్ర మొనరింపఁ గల్గితి నేని నాపుట్టువు చరితార్థమగుగదా ! కావునఁ దప్పక మీ

రట్లొనర్పు” డని సమ్మతించెను. అందుల కెంతయు నానందించి యచ్చటనే యాబ్రహ్మర్షికిఁ దనకూతు నిచ్చి పరిణయము చేసి సైన్యనిరోధమును బాపికొని సుకన్య నట విడిచి సంయాతి తననగరమునకుఁ బోయెను.

సుకన్య తనకు ఋషిశ్రేష్ఠుఁ డగుచ్యవనుని సేవా భాగ్యము లభించిన దని మహోత్సాహముతోఁ బరిచర్య చేయుచుండెను. తాను యువతి యయ్యి సుకన్య వయోవృద్ధుఁడు జీర్ణాంగుఁడు నైనను నిజభర్తయే పరమదైవ మని యాతని నారాధించుచుండెను. ఆమె భర్తయనుగ్రహమున నాత్మానందమును గురైతిఁగి తుచ్చదేహ వాంఛోపహత గాక పరమపవిత్రజీవితమును గడపుచుండెను.

చ్యవనుఁడు నవయౌవనుఁ డగుట.

ఇట్లుండఁగా నొకనాఁ డాశ్వినేయు లీమెసౌందర్యమును విని యచ్చెరువంది చ్యవనాశ్రమమునకు వచ్చి యొంటరిగ నున్నసుకన్యఁ జూచి యామెనామధేయాదుల నడిగి పలుకరించిరి. సుకన్య తాను సంయాతి కూతుర ననియు చ్యవనమహర్షి భార్య ననియుఁ జెప్పెను. అంత వారు ‘కాంతా! త్రిలోకసుందర మగునీశరీరము నట్టిముసలివగ్గున కిచ్చుటచే నీకుఁ గామభోగానందము సంభవించుచున్నదా ? ఇక నైనను నీ సౌందర్యము నడవిని గాచినవెన్నెల కానీకుము. పరమ సుందరు నొకనిఁ గోరుకొమ్ము. మేము తీసికొనివత్తు’ మిరి. అంత సుకన్య “మహాత్ములారా ! మీకు నాపై నింతయూదర మేల కలిగినదో యెఱుంగను. పరమపావన మగునాపతిపాద సేవ కితోధిక మగుభక్తిశ్రద్ధ లొసంగ మీరు సమర్థు లేని

య ట్లొసంగుడు. లేనినాడు మీదానిని మీరు పొం" డని బదులు చెప్పి నాథునికడ కేగి యావిషయమును దెల్పెను. ఆతఁడు వారు చెప్పినట్లే చేయు మని యాదేశించెను. భర్త యానతియందలి యంతరార్థమును గ్రహించి వెంటనే యాశ్వీనులకడ కరుదెంచి యామె తనకు సవయావను నొకనిఁ దెండ్లని కోరెను. వారు బ్రహ్మానందము నంది సమీపమునఁ గల కొలనులో దిగుసరికి సవయావనులైరి. చ్యవనుఁ డది చూచి తాను నందు దిగి సవయావనుడై వారితోపాటు సుకన్యకడ కరుదెంచెను. మహాపాతివ్రత్య ముట్టిపడ సమానరూప వయోవిలాసముల నొప్పునామువ్వురలో నామె చ్యవనునే వరించెను. అశ్వీను లానందించి యామెపవిత్రపాతివ్రత్యము నభి నందించి యామెను బరీక్షించుట కట్లొనర్చితిమని చెప్పిరి.\*

చ్యవనుఁ డాశ్వీనులను సోమపీథులఁ జేయుట

చ్యవనుఁడు తన కశ్వినీపుత్రులమూలమున నూత్న యావనము లభించినకారణమున వారికిఁ దాను బ్రిత్యుపకారము చేయ నెఁదను. అంతవఱ కశ్వినీకుమారులకు సోమ పానము చేయునర్హత లేదు. ఆకారణమున నాశ్వినీదేవతలను సోమపీథులఁ జేసెద నని ప్రతిజ్ఞచేసి చ్యవనుఁడు వారిని బంపి వేసెను. చ్యవనమహర్షి తననూత్న యావనమునుజూచి యానందించుటకు సపరివారముగా నచ్చియున్న సంయాతినీ గాంచి వానియభ్యున్నతి కొకక్రతువును దా నాతనిచేఁ జేయించుటకు నిశ్చయించెను. సంయాతి వల్లెయని నగరమున కరిగి యజ్ఞ సంభారములను సమకూర్చెను. చ్యవనమహర్షి సుకన్యాసహి

\*భారతిము, అరణ్యపర్వము. దేవీభాగవతిము.

అంతే శ్వశురగృహమున కేగెను. అంత సుముహూర్తమున విధ్యుక్తముగ సంయాతి చ్యవనుని యార్ధ్యజ్యమున యజ్ఞ మారంభించెను. ఇంద్రాదిదేవతలతో నాశ్వినీదేవతలను హవి ర్భాగమున కాహూతులై మఖమునకు నచ్చియుండిరి. చ్యవన మహర్షి తాను గావించియున్న వాగ్దానము ననుసరించి యాశ్వినులకు సోమ మీయఁబోఁగానే యింద్రుఁడు కోపించి యాశ్వినీ యులు బృందారకులు కానికారణమున వారికి సోమపానార్హత లేదనియు నాకారణమున వారికి సోమ మీయవలదనియు వారిం చెను. చ్యవనమహర్షి యాతనిమాటలు పాటిసేయక యాశ్వినీ యులను సోమపీఠులఁ జేసెను.

**చ్యవనుఁ డింద్రునకు గర్వభంగము చేయుట**

అంతఁ దనమాట నిర్లక్ష్యమగుటఁ గాంచి యింద్రుఁ డలిగి వజ్రాయుధ మెత్తి చ్యవనునిపై వేయఁబూనెను. చ్యవ నుఁ డింద్రునిహస్త మెత్తినది యెత్తినట్లే యుండఁ జేసి యాతనిని వజ్రాయుధముతోపాటు రూపఁజేయ నగ్ని యందు వేల్పుఁగా నందుఁడి యపారఘోరబలుఁడు మహా జీవుఁడు నయి మదుఁ డను రాక్షసుఁడు భీకరాకారుఁడై యుద్భవించెను. అతనిచేతులు పదివేలయోజనముల పొడు వుండెను. అంతకుఁ దగిననాలుగుదంష్ట్రులును సూర్యచంద్రులఁ బోలుకన్నులును గాలాగ్నివంటినోరును ఘోరమృతాశ ముల నంటు శరీరమును గలిగి యొక్కనారిగా నోరుదెఱచి నాలుకతోఁ బెదవులు నాఁకుకొనుచు మహానాదముతో నింద్రుని మింగ వచ్చునారాక్షసునిఁ జూచి యింద్రుఁడు భయకంపితుఁడై తనదప్పదమును క్షమింపు మని నాటినుం

శిష్యు నాశ్వినీదేవతలు సోమపీఠులే యగుదు రని పలికి చ్యవ నునిపాదములపైఁ బడెను. చ్యవనమహర్షి యాతని కథయమిచ్చి యా రాక్షసుని నివారించెను. మదుఁడు చ్యవనునకు సమస్కరించి తనకాశ్రయమును జూపు మని వేడుకొని నాటినుండి యాతని మద్యస్త్రీమృగయాక్షముల నాశ్రయింపు మని చ్యవ నుఁ డాదేశించుటతోడనే యారాక్షసుఁ డంతర్ధానమాయెను. ఇంద్రుఁడును బ్రదుకు జీవుఁడా యని స్వర్గమనుఁ డయ్యెను. ఈప్రకారము తనకృతజ్ఞతను వెలిపుచ్చుకొన్న చ్యవను ననేక విధముల సభినందించి యాశ్విన్యాది దేవతలు హవిర్భాగసం తృప్తిఁ దమలోకమున కేగిరి. చ్యవనమహర్షి తనతపఃప్రభావమును వెల్లడిచేసినకారణమున నాపర్వతము 'ఆర్చికపర్వత'మను పేరఁ బరగి ప్రసిద్ధిగాంచెను.\*

మఱియొకప్పు డింద్రుఁడు గర్వియై కోపించి చ్యవనునిపై నొకపర్వతమును విసరెను. చ్యవనమహర్షి వెంటనే తనకమండలూదకము మంత్రించి చల్లఁగానే యాపర్వత మెదురు తిరిగి యింద్రునిపైనే పడెను ఆకారణమున వెంటనే యింద్రుడు మూర్ఛవోయెను. చ్యవనమహర్షి కరుణించి యాతనికి బాధలేకుండఁ జేసి మూర్ఛనుండి మేల్కొలిపెను. ఇంద్రుఁడు సిగ్గుపడి వెడలిపోయెను. ఆహా! చ్యవనుఁ డంతదయాశాలియొకదా! అపకారి కుపకార మొనరించి తన యభేదభావము నాతఁ డు చాటినాఁడు. ఇదే మనఋషులలో మనము గ్రహింపవలసిన రహస్యము. వా రాత్మజ్ఞులు. అహంకారమమకారరహితులు. కాని, యెదుటివారియందలి రజస్తమోగుణములప్రకోపము

\* భారతిము. అఽణ్యైర్వము. ఆనుకొనని పర్వము.

నణఁచుటకుఁ గ్రోధము నటించి శౌపాయుధమున నెదుటివారిఁ జక్కఁ జేసి వెంటనే తమయాయుధ ముపసంహరించుకొను మహా శక్తి సంపన్నులు వారు. వారికిని మనకును బోలికయేలేదు.

**చ్యవనుఁడు సుకన్యకుఁ బుత్రుల ననుగ్రహించుట**

నవయావనుఁడైన చ్యవనుఁడు సుకన్యాపాతినత్యము నకు సంతసించి యామెకు సకలభోగముల నొసఁగి యానందింపఁ జేయనెంచెను. ఒకనాఁడు సుకన్యను బిలిచి “సాధ్వీ! నేను ముసలివాఁడ నని రోయక దేహ సౌఖ్యముల నిన్నుఁ దేల్పు కున్నను నీవు నాయం దతివిధేయురాలవై యుంటివి. కావున యావనము నీకొఱకే ధరించితిని. నీత్యాగశీలమునకు మెఱుంగు పెట్టఁ గల్గునొక్క సుపుత్రునిఁ దత్తుల్యకీర్తిప్రదు లగు నిరువురు కుమారులను నీ కనుగ్రహింతు”నని చ్యవనుఁడు సుకన్యను గారి వించెను. “మీకటాక్షమునకు వించి నా కేమికావలయు”నని యామె యాతనితో స్త్రీసౌఖ్యము ననుభవించెను. కాల క్రమమున నామెకు దధీచి, పృమతి, ఆపృవానుఁ డను కుమారులు జన్మించిరి. మహాతపస్సంపన్నులగు మహర్షులు తుచ్చకామములతోఁ గాక సత్పుత్రజనకు లగుటకేకదా నిజ పత్నీసమాగమము నభిలషించుట ! అట్టిసంగమమున మహాత్ములు కాక యన్యు లుదయింపరుగదా!

**చ్యవనుఁడు నహుషు ననుగ్రహించుట**

చిరకాలము గృహస్థధర్మములు నడపి చ్యవనమహర్షి యొకప్పుడు భాగీరథీయమునాసంగమమున సుస్థిరుఁడై యధిక నిష్ఠతో నుడక వాసమహావ్రత మారంభించి నీటిలో నుండి తపము చేయుచుండెను. అందలిమత్స్యము లాతని చుట్టును

దిరుగుచుండఁగా నాతనికి వాసిపైఁ గృహయుఁ బ్రేమమును జనించెను. ఆప్రకార మాతఁ డందుఁ బండ్రిండుసంవత్సరము లుండెను. ఆతఁడు సకలభూతములందును బరమశుభమగువిశ్వాసము గలిగి శుచియై దేవతాపురస్సరముగాఁ దపము చేయుచుండ, నాజలము లాతనికిఁ బ్రదక్షిణ మొనర్చి భక్తిమెయి నేకీడు నొనర్పకుండెను. ఇట్లుండ నొకనాఁడు జాలరులు వల లాఁగి నందలిచేపలను బట్టుచు నామహర్షిని బట్టి గట్టునకు లాగిరి. ఆతనిఁ గాంచినవెంటనే వారు భయకంపితులై తమ తప్పు త్తమింపు మనిరి. చ్యవనమహర్షి యించుకేని కోపపడక “మీకులవృత్తి మీరు చేయుటలో దోషములేదు. నన్ను నీమత్స్యములతోపాటు విక్రయించు కొను”డన వారు పరుగునఁ బోయి తమరా జగుసహుషునితో నీవిషయమెల్ల వినిపించిరి. సహుషుఁ డాశ్చర్యభక్తిసంభరితుఁడై వచ్చి యామహర్షికిఁ బ్రముక్తి-త్తమింప వేడుకొనెను. చ్యవనుఁడు వారు చేసిన దోష మేమియున లే దనియుఁ దనకు వెల నిర్ణయించి యా జాలరుల కిమ్మనియుఁ గోరెను. సహుషుఁడు నూలుమాడలీయ నియమించెను. అర్థరాజ్య మిచ్చెద ననెను. రాజ్యమంతయు నిచ్చెద ననెను, ఏ మనినను దనకుఁ దగినవెల కా దని చ్యవనుఁ డనెను. ఇంతలోఁ గవిజాతుఁ డనుముని వచ్చి గోబ్రాహ్మణులు సమాను లగుట నొకగోవు నిమ్మనెను. సహుషుఁ డట్లే యని చ్యవనునకుఁ దెలుప నాతఁ డానందించి గోప్రభావము నాతని కుపన్యసించెను. ఒక గోవును దీసికొని వచ్చి సహుషుఁడు జాలరుల కీయ వారు దానిని చ్యవనమహర్షి కేయిచ్చి తమ్ముఁ గృతార్థులఁ జేయు మని కోరుకొనిరి.

చ్యవనుఁ డంగీకరించి యాచేపలకు నా జాలరులకును స్వల్లోకము కలుగునట్లు వర మిచ్చెను. వెంటనే వారు దివ్యవిమానాయాథులై స్వర్గమున కేగిరి. సహుషుని జూచి యాతనికి ధన్యులై స్వర్గము నిండ్రపదవి కలుగునట్లు చ్యవన మహర్షి యాశీర్వదించి నెడలిపోయెను. చ్యవనమహర్షి యాశీర్వచనముననే సహుషుఁ డొకసారి యింద్రుఁ డయ్యెను.

**చ్యవనమహర్షి కుశికభూపతిని బరీక్షించుట.**

సురలు మునులు సురశ్రేష్ఠునిఁ గొలిచియుండఁగాఁ బ్రసంగవశమున నొకనాఁడు భృగుకుశికవంశములకు బ్రహ్మక్షత్రిములు తడఁబడి సంకరము వాటిల్లు నని బ్రహ్మ పలికెను. ఇది చ్యవనమహర్షి వినెను. నాఁటినుండి కుశికవంశము సంతరింపఁ జేసినచో సాంకర్యము కలుగ దని యాతఁ డెంచుచుండెను. కుశికకులమున కుత్పత్తి మాపాదింపఁగోరి చ్యవనుఁ డొకపర్యాయము కుశికభూపాలుఁ డగు కుశినాభునికడ కేగెను. ఆతఁ డీతని నత్యంతము గౌరవించెను. బంధుమిత్ర) పరివారముతోఁ గుశినాభుఁ డీతనికి సేవచేయు మొనరిడెను. చ్యవనుఁ డభ్యంతరమందిరమున హంసతూలికాతల్పమునఁ బరుండి భార్యాభర్తల నిరువురను బాదము లొత్తుడనెను. కుశికుఁడు సభార్యుడై సేవచేయుచుండఁగా నిరువది యొక్కదినములు చ్యవనుఁడు కదలకుండ నిద్రించెను. కుశికభూపాలుఁడు నాతనిని విడువక సేవించుచునే యుండెను. ఇరువది గెండవనాఁడు లేచి యెటకో పోవుచుండెను. రాజు భార్యయు వాని ననుసరింపఁ గొంతదూర మేగి యాతఁ డదృశ్యుఁ



డయ్యెను. భార్యాభర్త లిరువురును విచారముతో నింటికి వచ్చి చ్యవనుడు వే జ్ఞానతల్పమున నుండుటఁ జూచి సంతసముతో భక్తి భరితులై మరల నాతనిపాదము లొత్తుచుండిరి. అతఁడును మఱియిరువదొక్కదినము లక్ష్మే కడపెను. పిమ్మట నాఁడు తైలాభ్యంగము కావలె నని చ్యవనుఁ డనిన రాజు తైలాభ్యంగము చేయించుచుండ నాతఁ డంతర్హితుఁడై యప రాహ్ణము దాటినపిదప వచ్చి స్నానముచేసెను. కుశినా భుఁడు భార్యయుఁ జలింపక వివిధాన్నపానములు ఘటించి భోజనమునకు రమ్మనఁగాఁ దిరిగి యాతఁ డంతర్హితుఁ డయ్యెను. రాజును భార్యయు భుజింప నొల్లక యాతనికొఱ కెదురుచూచుచుండ మఱునాఁ డుదయ మాతఁడు వచ్చి కుశి నాభునితో “నీవును నీభార్యయు నే నెక్కినరథమును లాగుఁ” డనెను. వా రంగీకరించి యట్లు చేయఁగా రక్తములు కాఱు నట్లు వారి నాతఁడు బాధించెను. ఐనను, వారు చలింపలేదు. చ్యవనుఁడు దయతో వారిని స్మృశించినంతనే వారి కాయా సము పోయెను; నవయావనము కలిగెను. చ్యవనుఁడు వారి నింటికిఁ బోయి మఱునాఁడు తాను గంగాతీరమునఁ జేయు యజ్ఞమునకు రండని పిలిచి పంపివేసెను.

కుశికభూపతి యింటి కరిగి విధ్యుక్తముగాఁ గర్మ ములు నిర్వర్తించి మఱునాఁడు స్నానాదు లొనరించి భక్తి భరితహృదయముతో భార్యాసమేతుఁడై చ్యవననిర్దిష్టప్రదేశ మున కరిగెను. అందు మణిమయదివ్యహర్మ్యములు నిర్మిత ములై యుండెను. మండపములు, ఆరామములు, పద్మాకర ములు, క్రీడాచలములు, సురకిన్నరగంధర్వగణములు గాన

వచ్చెను. అం దొకదివ్యభవనమున భార్యభర్తలు చ్యవనముని గాంచిరి. వెంటనే యాతఁడు మేడలతో నంతర్ధానమయ్యెను. కొంతసేపటికి వారి నిరువురఁ బిలిచి చ్యవనఁడు “రాజా ! నీమనస్సు నింద్రియములు నీ కింత స్వాధీనముగ నుండుట స్వల్పవిషయము కాదు. నా కానందమైనది. నాఁడు నీయింటఁ జరియించుచు నారీతిఁ బ్రవర్తించుటకుఁ గల కారణము నీయందుఁ దప్పవట్టి నీవంశక్షయమునకై శపించుటకే. కాని, నీవు నాపరీక్షల కాగితివి. మీయుభయులందును ధైర్యహాని, కోపము, శోకము మందునకైన లేవు. కావున దమ దలఁచి యిట్లు స్వర్గమునే భూమిపైఁ జూపితిని. నీకు మూఁడవతరమువాఁడు బ్రహ్మతేజోదీప్తుఁ డయి పుట్టును. నాతనయునితనయుఁడు ఋచీకుఁడు నీతనయుని-గాధి-కూఁతుఁ బరిణయమై జమదగ్ని యనువానిం గని యాతనియందు సమస్త ధనుర్వేదమును నిలుపును. మహాక్షాత్రిముతో నాతనికిఁ బుత్రిఁడై పరిశురాముఁడు జన్మించును. గాధికి బ్రహ్మరియగువిశ్వామిత్రుఁడు జన్మించు” నని చెప్పి చ్యవనమహర్షి వెడలిపోయెను. కుశికభూపతి బ్రహ్మనందము నందెను. చ్యవనమహర్షి చెప్పినట్లే ఋచీకునిమూలమున భార్గవవంశమున జమదగ్నియు నాతనికిఁ బరిశురాముఁడును గుశికవంశమున విశ్వామిత్రుఁడును జన్మించిరి. \*

పామొకటి చ్యవనుని పాతాళమున కీడ్చుకొనిపోవుట.

తొల్లియొకప్పుడు చ్యవనఁడు సర్వదానదిలో స్నానము చేయుచుండఁగా నొకపెద్దపా మాతనిం బట్టుకొని పాతాళలోక

\* భారతిము - ఆనుకాసనికి పర్వము.

మున కీడ్చుకొనిపోవుచుండ మాని పరమేశ్వరుని ధ్యానించెను. దైవకటాక్షమువలన నాతనికేమియు విషభాధ కలుగదాయెను. ఇంతలోఁ గా మాతనిఁ బాతాళమునకుఁ దీసికొనిపోయి నాగకన్యకల నడుమ విడిచెను. ఉరగాంగన లాతనిని భక్తియుక్తి సేవింపఁ దొడగిరి.

అప్పుడు పాతాళమును బాలించు ప్రహ్లాదుఁ డాతనిం గాంచి నమస్కరించి తనగుట్టుమట్టులఁ దెలిసికొనిరా నీతిని నిండుఁడు సంపియుండు నని తలంచి తనయనుమానమును వెల్లడించెను. చ్యవనుఁ డాతనిభావ మెఱిగి తన కింద్రునితోఁ బని లేదనియుఁ దాను సర్వదాజలముల మునిగినపు డొక పెనుబా మీడ్చుకొనివచ్చె ననియుఁ దెలిపెను. ప్రహ్లాదుఁడు సంకోషించి “ఋషింద్రా! నీరాకనలన నేను బవిశ్రుణ్డనైతిని. నాపై కయ్యయించి నీతిరుగని తీర్థములు క్రంకని నదులు నుండువు కానఁ దీర్థ పరమార్థమును బోధింపు” మని కోరెను.

చ్యవనుఁడు ప్రహ్లాదుని కిట్లనెను. “హరిప్రియా! నీవంటి విష్ణుభక్తుఁ డెందును లేడు. నీప్రశ్నముల కుత్తరి మీయకుండు టెల్లు? చెప్పెదను వినుము. చిత్తశుద్ధిలేని తీర్థాటనము వ్యర్థము. మనస్సు నిర్మలము కావలయునేకాని గంగలో మునిగి సంతమాత్రమున లాభములేదు. తీర్థవాసము మహాకష్టము. అటఁ జేసినపాపము లత్యధికదుఃఖాకరములు. తీర్థములందుఁ జేసినపాప మేవిధముగను సశింపదు. మఱియు సర్వతీర్థాటనము కంటె భూతదయ, సత్యము, శౌచము, ముఖ్యములు. ఇవి కలవారి పాదములక్రిందనే సకలతీర్థములు వచ్చి వసించును. ఐనను నైమిశము, చక్రతీర్థము, పుష్కరము ఈమూఁడును సకలలోక

‘శ్రేష్ఠములగు భూలోకతీర్థము’ అని తెలిపెను. ప్రహ్లాదుడు చ్యవన నతిభక్తి నీడ్చి-లిపి తీర్థయాత్రాశీలియై సపరివారముగా బయలుదేఱెను. \*

**చ్యవనుడు అవణాసురవధకుఁ గారకుఁ డగుట.**

మధుఁ డనురాక్షసుఁడు శివుని మెప్పించి యాతనిచే నజేయ మగుశూలమును గ్రహించి యాశూలము తనయనంతరము తనకుమారునకుఁగూడ నుపయోగింపవలె నని కోరుకొనెను. శివుఁ డంగీకరించి యాశూలము చేత నుండఁగ శత్రువు మిమ్ముల జయింపఁ జాలఁ డనియును శూలము లేక యాలము చేయుచో నందు మడియ నచ్చు ననియును జెప్పి యంతర్హితుఁ డయ్యెను. మధుఁడు కుంభీనసి యనురావణు చెల్లెలిని వివాహమాడెను. ఆమెయం దాతనికి అవణుఁ డను రాక్షసుఁ డుదయించి మధుఁడు చనిపోయినపిమ్మట నాశూలమును గ్రహించి పూజించుచుండెను. అవణాసురుఁడు పెరిగి పెద్దవాఁడై మహర్షుల కనేకబాధలు కలిగించుచుండెను. ఈ అవణాసురుని జంపించు టెట్లుని మరీచి కశ్యప దళాద పులస్త్య ఋచీకాదిమహర్షులు వచ్చి చ్యవనమహర్షి నుచాయ మడిగిరి. చ్యవనమహర్షి వారిందఱతోఁ గలిసి శ్రీరామునికడ కేగి అవణాసురుని దారుణవృత్తాంతమును జెప్పఁగా శ్రీరాముఁడు శత్రుఘ్నుని అవణాసురవధకై పంపెను. చ్యవనుఁడు శ్రీరాముని స్తుతించి మహర్షులతోఁ దనయాశ్రమమున కేగెను. శత్రుఘ్నుఁడు సేనాసమేతుఁడై బయలుదేఱి పోవుచు వాల్మీకి యాశ్రమమున నొకరేయి గడపి నాడే సీతామహాసాధ్వీ

\* (అన్యవైదిర్త పురాణము).

కుశలపులఁ గన్న శుభవార్త విని చ్యవనమహర్షి యాశ్రమమునకు వచ్చెను. చ్యవననుఁడు నాతని నాదరించి లవణాసురుఁడు మాంధాతను జంపిన తెఱఁగుఁ జెప్పి శూలము చేత లేనిసమయముననే లవణునిఁ జంపు మని శత్రుఘ్నునకు బోధించెను. శత్రుఘ్నుఁడు చ్యవననిమాట విని లవణాసురుని జంపినపిదప మును లండఱును బ్రీతులై యథేచ్ఛముగా సంచరింపఁ దొడఁగిరి. ఇట్లు చ్యవనమహర్షి లవణాసురుని శత్రుఘ్నుఁడు సంహరించుటకుఁ గారణభూతుఁ డాయెను.\*

### సింహావలోకనము.

భృగువంశవరిష్ఠుఁడై చ్యవనమహర్షి మహాతపోనిష్ఠాగరిష్ఠుఁడై, యాత్మతపోబలసంపన్నతచే నింద్రాయుధముల సైతము తృణసదృశములఁ జేసివైచి, తనకు యశావస మొనఁగి నయాశ్వీనులకుఁ గృతజ్ఞతానూచకముగా సోమపానార్హతఁ గలుగఁజేసి, లోకహితార్థియై మనఃఘృణలలో నగ్రగేసరుఁడై చెలువొందెను.



ఓం.

శ్రీగురుభ్యో నమః

శ్రీమహర్షి జీవిత కథామృతము

జమదగ్నిమహర్షి

స్తుతి

జమదగ్నిఁ, బరమూరిపీఠనిజహృత్సంబంధవద్వర్గముఁ  
నిమలాత్మాద్భుతసత్తపఃఫలమునన్ విధ్వస్తముంజేసి తా  
నమలోదాత్తమనీషచేఁ బరమధర్మానీకసంరక్షణఁ  
సమతఁ గీర్తిని గాంచినాతనిఁ, బ్రశంసఁగొల్పునశ్రాంతముఁ.

జమదగ్ని జననవృత్తాంతము.

తొల్లి భృగువంశసంజాతు డగుఋచీకమహర్షి కుశిక  
వంశోద్భవుఁ డగుగాధిరాజుకూతురు సత్యవతి యనునామెను  
వివాహమాడఁ గోరి తనకోరికను గాధికీ దెలిపెను. గాధి  
యాతఁడు తనకూతునకుఁ దగినవరుఁ డగునో కాదో యని  
సంశయించి తెల్లనిదేహము నల్లనిదెవులు గల వేయిగుఱ్ఱము  
లను దనకూతున కుంకువగా నొసఁగినచో సత్యవతి నిచ్చి  
పెండ్లి చేయుదు నని సమాధానము చెప్పెను. ఋచీకమహర్షి  
యిది యెంతపని యని బయలుదేటి వెడలి వరుణదేవుని

బ్రాహ్మిని యాతనిచే సట్టియశ్వములను బడసి తీసికొనివచ్చి గాధి కిచ్చెను. గాధిరాజు ఋచీకుని శక్తిసామర్థ్యములకు మెచ్చుకొని యాతనికిఁ దనకూతురగుసత్యవతి నిచ్చి మహావైభవముతో వివాహముచేసి యల్లునిఁ గూతుని వారి యాశ్రమమునకుఁ బంపివేసెను. సత్యవతి భర్తయే దైన మనియుఁ దనయదృష్టముచే నుత్తమబ్రాహ్మణుఁడు తనకు భర్తయాయె ననియు నెంచి యాతని కనేకవిధములఁ బరిచర్య చేయుచుండెను. ఒకనాఁడు ఋచీకమహర్షి యామె సేవకు సంతసించి యొకకోరిక గోరుకొను మనెను. సత్యవతి పుత్రిహీను లగుతనతలిదండ్రుల కొకకొనురుని, దన కొక పుత్రుని నిమ్మని భర్తను బ్రాహ్మినిచెను. ఋచీకమహర్షి యట్లే యని రాజబ్రహ్మమంత్రములచే రెండుచనువులను వేల్చి యారెంటిని భార్య కిచ్చి “సాధ్వీ ! క్షత్రియాజేయుఁడు క్షత్రియ సూదనుఁడు నగుక్షత్రియోత్తమఁడు మొదటిచరువు నుపయోగించినవారికిఁ గలుగు. కాన, దానిని మీయమ్మ కిమ్ము. ఈరెండవచరువు నీ వుపయోగింపుము. దానివల నీకుఁ దపోధృతిశమములచే నుత్కృష్టఁ డగుబ్రాహ్మణుఁడు జన్మించు” నని చెప్పి నదీస్నానమునకుఁ బోయెను.

ఇంతలో సుతాజామాతలం జూడఁ దలఁపు కలిగి గాధి భార్యసమేతుఁడై ఋచీకునియాశ్రమమునకు వచ్చెను. సత్యవతి యానందపరవశతఁ దల్లిదండ్రులు రాఁగానే తల్లికాచరు పృతాంతమును దెల్పి దైవోపహతయై తా నుపయోగింప వలసినది తల్లి కిచ్చి తల్లి కీయవలసినది తాను గ్రహించెను. ఇంతలో ఋచీకమహర్షి వచ్చి యత్తమామలఁ జూచి దివ్య

బోధమున మాతాసుత లొసరించినవనిఁ దెలిసికొని సత్య వతిని జూచి “నీకు క్షత్త్రియాంతకుఁడు మహాకూరుఁ డగు కొడుకు పుట్టును. మీయమ్మకు బ్రహ్మభూతుఁడు తపోధనుఁడు నగుకొడుకు పుట్టు” నని చెప్పెను. సత్యవతి భయపడి యదే మని యడుగఁగా ఋచీకుఁడు “నేను నీ కుత్తవబ్రాహ్మణుఁడు పుట్టునట్లు మీతల్లి కుత్తమక్షత్త్రియుఁ డుదయించునట్లు మంత్ర ములఁ జదివి వేల్చి యాచరువులఁ జేసితిని. నీ వుపయోగింప వలసి నది మీజననియు నామె యుపయోగింపవలసి నది నీవు నుపయోగించితిరి. కావున నట్లు న్యత్యాసము కలుగు” నని చెప్పెను. సత్యవతి భయపడి క్రూరుఁ డగుకొడుకును గనఁ జాలను రక్షింపు మని వేడుకొనఁగా ఋచీకుఁ డామెను గరుణించి యావిశేష మామె కుదయించుపుత్త్రునకుఁ గాక పౌత్రునకుఁ గల్గు ననియెను. అంతఁ గాలక్రమమున సత్యవతి గర్భమున జమదగ్నిమహర్షియు నామె మాతృగర్భమున విశ్వామిత్రుఁడును జన్మించిరి. \*

జమదగ్ని రేణుకను వివాహమగుట.

ఇట్లు జన్మించిన జమదగ్ని యుత్తమగుణసంపన్నుఁడై రేణువు కూతు రగురేణుకను వివాహ మాడి గార్హస్థ్య మును నడపుచుండెను. ఈతఁడు తనతపోమాహాత్యమున నొక హోమధేనువును సంపాదించెను. ఆధేనువు వలసినపు డెల్ల నెందఱ కైన నేమైన సమకూర్పుఁ గలసామర్థ్యము కలది. ఆకామధేనువు కారణముగ నేకొంతయు లేక జమదగ్ని

\* భారతము, విష్ణుపురాణము.



రేణుకాదేవితో సమస్తభోగము లనుభవించు చున్నను మహా తపస్సంపన్నుడై యుండెను.

**జమదగ్ని సూర్యుని శపించుట**

జమదగ్ని రేణుకపతిభక్తికి మెచ్చి యామెతో సర్వదా తీరమందలిది, నిర్జనము, ఫలపుష్పయుక్తము, శారికాశుకపిక మయూరనివాదయుక్తము, సుగంధివాయుసురభీకృతము, నగు వనమున కేగి యందు విహరించెను. పిదప, అపుడే వికసించిన పుష్పములఁ దల్పములుగ నేర్పటిచికొని చందన చర్చితగాఁబ్రులై యాదంపతులు నఖిక్షతచుంబనాదు లారంభించి క్రమక్రమముగా మన్మథకీడ లారంభించిరి.

ఆసమయమున సూర్యుఁడు వారి కడకు విప్రరూపమున విచ్చేసి “ఓయీ! జమదగ్ని! నీవు బ్రహ్మమనుషఁడవు. వేద కర్తవు, మహా తపశ్శాలివి. అట్టి నీవెట్లు పట్ట నగలు సురతక్రీడకుం జొచ్చుట ధర్మమా? ‘యద్యదాచరతి శ్రేష్ఠస్తత్తదేవేతరో జః’ యన్న నానుడిఁబట్టి పెక్కురు ని న్ననుసరింతురు. తాపన శేఖరుఁడవగు నీవే యట్లు ధర్మమును నిరాకరించిన వేద ధర్మములు హీనత సందవా? నేను గర్మసాక్షి నగుటచే నీ కిటు చెప్పవచ్చితి” నని పల్కెను.

అది విని జమదగ్ని సురతవిముఖుడై నిలువ నగ్నయగు రేణుక వెంటనే సూక్ష్మసత్త్వము ధరించి సిగ్గుపడి నిలిచెను. అంత జమదగ్ని సూర్యునితో “ఓయీ! నీవు పండితా హంకార మున నాకుఁ జెప్ప వచ్చితివి. భృగుశిష్యుఁడను, చతుశ్రేష్ఠ ధర్మాధర్మము లెఱుంగని వాఁడనా? అజ్ఞాని స్వకర్మచే నల్ల ప్పడు జడీభూతుఁడగును. విజ్ఞాని సర్వధక్షకుండగు నగ్నివలె

మహా తేజస్వియై కర్మదోషములఁగాంచఁడు. నీవు కర్మసాక్షి నని  
ఫలప్రదాత నని శాస్త్ర నని గర్వించి న్న డ్దేహింప వచ్చితివి. తపో  
ధనవిరాజితము జ్ఞానమూర్తులము నగు మాకు నారాయణుఁ  
డు సర్వరక్షకుఁడు. మాభావములారా డెఱుఁగును. మే మాతని  
నెఱుఁగుదుము. మమ్మెరులు బోధింప శిక్షింప సమర్థులు కారు.  
నీవే కాదు బ్రహ్మరుద్రయమానులైన మమ్ము శిక్షింపలేరు.  
అట్టిమాకు నీవు రతిధంగ మొనరించితివి కాన, నాశాపమున  
రాహుగ్రస్తుఁడవై పాపదృశ్యుఁడవు హత తేజుఁడవు నగుదువు.”  
అని శపించెను.

సూర్యుఁ డది విని “అయ్యా! మనము పరస్పరము  
పూజ్యులము. ఐనను, నీవు నన్ను శపించితివి. నే నూరకున్న చో  
లోకులు న న్న శక్తుఁ డని నిస్తేజుఁ డని నందింతురు. కావున, ఒక  
క్షత్రియునిచే నీకుఁ బరాభవము, అతని యాముఖముచే మర  
ణము గల్గఁగల” దని ప్రతి శాప మిచ్చెను.

అప్పుడు జమదగ్ని మరలఁ గోపించి నీవు శివునిచే జతుండ  
వగుదు వని మరల శపించెను. ఈసంగతి కశ్యపుని వల్ల నెఱింగి  
బ్రహ్మ యాతనితోఁ గూడ క్షణములో సూర్యజమదగ్నుల కడ  
కరుదెంచి వారిని శాంతపఱిచి సూర్యునితో “ఓయీ! నీవు  
ఒకానొక దినమునం దాకాశమున మేఘచ్ఛన్నుఁడవై వెంటనే  
ముక్తుఁడ వయ్యెదవు. మేఘాశిశయ కాలమునఁగాని వర్షంబునం  
గాని రాహుగ్రస్తుఁడ వయ్యెదవు. ఐనను, కొందఱి కదృశ్యుఁ  
డవు కొందఱికిఁ బూర్ణదృశ్యుఁడవు నగుదువు. నిన్నుఁజూచి  
నమస్కరించి సర్వజనులు పాపహీను లగుదురు. జన్మరప్తాప్తము,  
చతుర్థ దశమస్థానంబులందు, జన్మముక్షనిధనములందును నీవును

జందుడు సదృశ్యులయ్యెదగు. అస్తకాల, ఘనాచ్ఛన్నకాల మధ్యాహ్నకాలములందు జలములందు అగ్నిదిత కాలములందు నీవు సాదృశ్యుడ వగుదువు. భార్యాదుఃఖినిమిత్రమునఁ గారణ భూతియైన భాగ్యచేతను శ్వశురస్వామకులచేతను హతతేజుడ వగుదువు. మాలినుమాలి యుదమున శివుడు నిన్ను జయించు ను. అని చెప్పి జమదగ్నిం జూచి మహాశయ! పరాజయలజ్జఁ తుండైన సూర్యునింతో విడువుము. నీతేజమున క్షణమాత్రములో జగమంతయు భస్మీ భూతము కాఁగలదనుట నిజము. నీవును సూర్యుడును బరస్పరపాల్కులు, పూజ్యులును. నీవు కార్తవీర్యునిచే బరాధనము, ఓటమి, మరణము నందుదువు. వినను, విష్ణుమూర్తి నీకు సుతండ్రి జన్మించి ముయ్యేడుమాటులు శోధించి జగమంతయు నిఃక్షత్రిము గావించును. నీ మరణము లోకకల్యాణబీజమే కాఁగల దని చెప్పియదృశ్యుడయ్యెను. జమదగ్నియు సూర్యుడును బరస్పరమభినందించుకొని పురాకృతకర్మముల నివారించ సమర్థుడెవ్వఁ డనుకొని నిజ గృహములకరిగిరి.\*

రేణుకాదేవి భర్తకుఁ బరమభక్తితో సేవచేయుచు నాతనికిటాక్షమునఁ గ్రీమముగా నైదుగురుకుమారులం గనెను. వారు వరుసగా రుమాణ్వుతుడు, సుసేషణుడు, వసువు, విశ్వా వసువు, పరశురాముడు నను నామములఁ దాల్చిరి. పరశురాముడు విష్ణునవతారమై జన్మించెను. ఇట్లు జన్మించినపుత్రులం బెంచుకొనుచు భర్త శుశ్రూష యేమటక రేణుకాదేవి చరించు చుండెను.

\* బ్రహ్మవైగర్తపురాణము. ఉపాసద్ధాన విషయికమగు సూర్య జమదగ్ని సంవాదము. భారతానుశాసనికపర్వమునఁ గలదు.

పరశురాముని పితృభక్తి

ఒకనాఁడు రేణుకాదేవి జలమునకై యేటికిఁ బోయెను. అందుఁ జిత్రరథుఁ డనురాజు భార్యసహితుఁడై జలకీర్తిఁ పరసఁగుఁడై యుండెను. వారినిఁ జూచునరికి రేణుకాదేవి విధివశమున వారికీర్తిడలపైఁ గోరిక జనింపఁగ నట నిలిచి వారి యానందమును గాంచుచుండెను. ఆకానితమున నామె మహోత్తమప్రాప్తివత్సమున కించుకదోషము గలుగ నామె హస్తమందలిఘటము క్రిందపడి చిన్నాభిన్న మయ్యెను. ఎప్పుడైన జలభాండ మట్లు పగులుచో నామెమహత్త్వమున నిసుక తీసి తలపోయుఁగనే భాండ మేర్పడెడిది. నాఁడామె పూర్వవిధముననే యిసుక తీసి కుండ కావలయు నని కొరఁగా నట్లు సంభవించదయ్యెను. రేణుక మహాపతివ్రత గానఁ దన తప్పిదమును నెంటనే గ్రహించి యాదోషమున కా నదిగోఁ బడి మరణింప నెంచెను. కాని, పతికి జరిగినవిషయము సేవే దించి యాతనియజ్ఞాబద్ధుఁ రాలగుటే శ్రేష్ఠ మని యెంచి భాండరహితయై యింటి కేతెంచెను

జమదగ్ని భార్యచేత భాండము లేకపోవుటకుఁ గారణ మే మని చూడఁగా దివ్యదృష్టి కెల్లవిషయము గోచరించెను. చిత్రరథునిమక్కునఁ దగిలిన తనభార్యయాంతరంగికమున కసహ్యించుకొని యాదోషమున కామెకు మరణదండనమే శిక్షయని యతఁడు నిశ్చయించుకొనెను. రేణుకాదేవి సమీపింపఁగానే జమదగ్ని కొడుకులఁ గ్రమముగాఁ బిలిచి తల్లిని జంపివేయుఁ డని యాజ్ఞాపించెను. ఆహా ! జమదగ్ని సౌశీల్యా దర్శము ! అన్యపురుషు ననురక్తిఁ గాంచిన నది వ్యభిచారమే

యా సనిగదా పరమసాధ్వీ యగుభార్యశిరము ఖండింపఁ జేయుట? అతఁడుకదా మహర్షి! పుత్రులలో మొదటికెల్లరు నాపని చేయలే మని చెప్పివేసిరి. పరశురాముని బిల్చి జమదగ్ని తల్లిని నన్నలను జంపు మని యాజ్ఞాపింపఁగా వెంటనే యాతఁడు తనపరశువుతోఁ దల్లిని సోదరులను ఖండించెను. జమదగ్ని యాతని పితృభక్తికి సంతసించి యొకవరము వేఁడుకొను మనెను. వెంటనే పరశురాముఁడు చనిపోయినతన తల్లిని సోదరులను బ్రదికింపు మని తండ్రిని గోరుకొనెను. జమదగ్ని పరశురాముని మాతృప్రేమమునకును భ్రాతృ వాత్సల్యమునకును మెచ్చుకొని యట్లే చేసెను.

జమదగ్ని కార్తవీర్యునిఁ జంపినపరశురాముని శిక్షించుట

పూర్వము హైహయాధీశ్వరుఁ డగుకార్తవీర్యార్జునుఁడు దత్తాత్రేయు నారాధనముచేసి యతనివలన శత్రు జయమును, వేయిచేతులను, అణిమాదిసిద్ధులను, యశము, బలము, యోగీశ్వరత్వము, తేజము చెడనియింద్రియములను బడసి వెలుఁగొందెను. దిగ్విజయయాత్రకై వచ్చిన రావణాసురు నీతఁ డనమానించెను. పిమ్మటఁ గార్తవీర్యార్జునుఁడు దైవయోగమున వేటకై యడవిలో సంచరించుచు జమదగ్ని మహర్షి యాశ్రమము చేరి యాతనిని దర్శించెను. జమదగ్ని మహర్షి రాజును భృత్యులును డస్సియుండుటఁ గాంచి వారిని బూజించి తనహోమధేనువును రప్పించి యిష్టాన్నములు గురియించి వారి నారగింపుఁ డని కోరెను. కార్తవీర్యార్జునుఁడు బ్రహ్మానందముతో వడ్రపోవేతముగా విందుఁ

గుడిచి యా గోవుపైఁ గోర్కి కలుగఁగా సవరివారముగాఁ దనపురమున కేఁగెను.

కాని, యాధేనువుపైఁ గలమక్కువచే దానిని గొని తెండని కార్తవీర్యుడు తనభటులను బంపెను. వారు జమ దగ్ని నడిగి కృతార్థులుగాక జమదగ్నితో యుద్ధమునకు సిద్ధ పడిరి. జమదగ్ని సురభిలో నీవిషయముఁ దెలిపెను. వెంటనే యామె రోమకూపములనుండి మహావీరు లగుసైనికులు, నుత్త మరథాశ్వములు వెలువడఁగా వానితో జమదగ్ని కార్తవీర్యుని సేనలతోఁ బోరెను. కార్తవీర్యునిసైనికులు హతమారఁగానాసం గతిఁ దెలిసికొని కార్తవీర్యాష్టనుఁడు ససైన్యఁడై వచ్చి స్వయ ముగా జమదగ్నితోఁ బోరెను. కార్తవీర్యాష్టనుఁడు రెండు మూఁడుపర్యాయము లోడిపోయి జమదగ్నికిఁజిక్కి యాతనిచే బుద్ధులు గఱపఁబడియుఁ బాటెంపక తిరిగి యాతనిపై యుద్ధ మునకు వచ్చి తిరిగి యోడిపోయెను. ఈప్రకార మిరువది పర్యాయము లోడిపోయి యిరువదియొకటవమాఱు సురభి వాక్యమును విస్తరించిన జమదగ్నిని సంహరించి సురభిని వెదకఁగా నా కామధేను వాతనికి లభింపక యింద్రునికడకుఁ బోయి సురక్షితముగా నుండెను. కార్తవీర్యాష్టనుఁడు రిక్త హస్తములతో నింటికిఁ బోయెను. రేణుకాదేవి భర్తతో సహగమనము చేయనుండ నాకాశవాణి వల దని వారించెను. ఇంతలో భృగుమహర్షి వచ్చి జమదగ్నిని ప్రవీక్షించెను.

తరువాతఁ బరశురాముఁడు వచ్చి జరిగినసంగతిఁ దెలిసి కొని యింట దిని యింటివాసములు లేక్క పెట్టిన ప్లున్నదని కోపించి కార్తవీర్యు నవమానింపఁ దండ్రునుమతిఁ గొం

కుతారకవచకోదండకాండుడై మాహిష్మతీపురమున కేగెను. అందుఁ గార్తవీర్యాష్టనుఁడు నాతని సంహరింపుఁ డని దండ నాయకులఁ బదియేడక్షౌహిణులఁ బంపెను. పరశురాముఁడు నొక్కక్షణమున వారి నందఱు గూపుమాపెను; కార్తవీర్యాష్టనుఁడు యుద్ధమునకు రాఁగా నాతని వేయి చేతులను దుగించి తనగండ్రొడ్డలిచే నాతనిశిరముఁ దునిమెను. పిమ్మట నాశ్రమమున కేగి యాతఁడు తండ్రికి జరిగినవృత్తాంతముఁ జెప్పెను. జమదగ్నిమహర్షి రా జెంతమష్టఁ డైన నాతనిఁ జంపుట దోషమనియుఁ దద్దోషపరిహారమున కొకయేఁడు తీర్థ యాశ్ర గావిపుమనియుఁ బుత్రుని శాసించెను. పరశురాముఁ డట్లే యని తీర్థయాత్రకై బయలువెడలి పోయెను. ఆహా ! తనకుమారుఁడు విష్ణుస్వరూపుఁ డని యెఱిగియుఁ గార్తవీర్యుఁడు దనకుఁ బరమవిరోధియై యున్నచు, నాతనిఁ జంపిన కారణమున ధర్మసంహితబుద్ధికోఁ, బుత్రుని శిక్షింప వెనుకంజవేయని జమదగ్నిమహర్షి నెంతకొనియాడినను దనివి తీరదు కదా !

కార్తవీర్యాష్టనునికొడుకులు కొంతకాలమునకు దను తండ్రిని జంపుటకుఁ గారుకుఁడు జమదగ్నియే యని యొక్కసారి జమదగ్ని హోమగృహముఁ జేరి యాతనిఁ బట్టి చంపిరి. తేణుకాదేవి యాతనిపైఁ బడి “పరశురామా ! వచ్చి తండ్రిని రక్షింపుము, రక్షింపు”మని యిరువదియొక్కసారి కేకవేసెను. అంతలోఁ దీర్థయాత్రనుండి పరశురాముఁడు వచ్చి తండ్రి మరణమునకు విచారించెను. పిమ్మటఁ దల్లి యిరువదియొక్కమాటుఁ బిలిచినది. కావున నిరువదియొక్కమాటు కార్త

వీర్యులనే కాక క్షత్రియుల నెల్లరను సంహరించి వారిరిక్త ప్రవాహమునఁ దండ్రికిఁ దర్పణము లిత్తు నని పరశురాముఁడు సోదరుల నూఱిడించి బయలుదేరి వెడలి యిరువదియొక్క మాఱు నెదకి వెదకి రాజులఁ జంపెను. ఈలోపున రేణుకాదేవి భర్తకై ప్రాణములఁ బాసెను. పరశురాముఁడు తాను జేసివ్రతస్థిజను బాలించి క్షత్రియరక్తముతోఁ దండ్రికిఁ దర్పణము విడిచి పెట్టెను. ఉత్తమోత్తముఁడు విశ్వాణవిమోచకుఁడు నగు పరశురామునినంటి పుత్త్రరత్నమును గాంచిని యామహర్షి శత్రుముని యదృష్టవిశేష మెంతటిదో కదా !\*

జమదగ్ని పితృదేవతలశాసమున నకులమై  
పుట్టిన వృత్తాంతము.

జమదగ్నిమహర్షి యొకనాఁడు పితృకాగ్యార్థియై చాల నియమముతో నూతనకలశమున గోక్షీరమును స్వయముగాఁ బితికి యొకచోటఁ బనిలముగాఁ బెట్టెను. జమదగ్ని మహా ప్రశాంతుఁ డగుట నాతనిచిత్తవృత్తి యెఱుంగఁ దలఁచి క్రోధాధిదైవము సాకారయై నచ్చి ప్రమాద మనుభవ పుట్టించి యాపాలు పాఱబోసెను. జమదగ్నిమహర్షి కోపిం పక యూరకుండెను. అంతఁ గ్రోధాధిదేవత యాతనియెదుటఁ బ్రత్యక్షమై “మహాత్మా ! భృగువంశమువారు మహాకోపు లని వింటిని. నీయం దని యసత్య మైనది. అది పరీక్షించుటకే యిట్లు చేసితిని. క్షమింపు” నని వేడుకొనెను. జమదగ్ని శాంతచిత్తముతోఁ బొమ్మనఁగాఁ గ్రోధుఁ డంతర్ధానమయ్యెను.

\* భారతము. బ్రహ్మపురాణము.



నాటిరాత్రి జమదగ్ని పితృదేవత లతినికిఁ బొడనూపి “వత్సా! నీ వెంతిదోషము చేసితివి ! నీవు మాపూజ కుత్స హించి తద్వైకల్యము కలిగినను నూర కుంటివి. ఇది శాంత మగునే? సమయాసమయముల నెఱిగి చూపినదే శాంతము. వలయునెడఁ గోపించినను నది శాంతసమానమే యగును. ఆసమయమున శాంతము చూపినను దోషమే యగును. కావున నీ వొనరించిన దోషమునకు నీవు ప్రతిఫల మనుభవించి తీర వలెను. కావున, నీవు ముంగియై పుట్టు” మని శపించిరి. జమదగ్ని వారలకు దండప్రణామములు చేసి “మహాత్ములారా! తపస్వికి నలుగఁ దగ దని యపరాధము చేసినను నలుగ నైతిని. నాతప్పు నా కిప్పుడు తెలిసినది. కావున, నన్ను సైచి శాపమోక్షము ననుగ్రహింపు” యని కోరెను. వారు “నాయనా! నీమీఁద మాకుఁ గ్రోధము లేదు. ఎంతటివానికిని గర్హణల మనుభవింపక తప్పదు కదా! నీకు సంతియే. కావున, నీవు నకులమై పుట్టుట తప్పదు. ఎప్పుడు విదగ్ధవిప్రసమాహ మంగికరించునుచితవాక్యములతో నొకమహాధర్మము కీ డని నీవందునో యానాఁడు నీకు శాపమోచనమై మోక్షసౌభాగ్యమందఁ గల”వని చెప్పి పితృదేవత లదృశ్యులైరి. ఆశాపముమూలముననే ముంగియై పుట్టి ధర్మరాజు చేసిన యశ్వమేధయాగసమయమున సక్తుప్రస్తుని యుదాహరణమున ధర్మజునశ్వమేధము నధిక్షేపించి విగత శాస త్వానందమున జమదగ్నిమహర్షి జన్మరాహిత్యము నందఁగ నెను.\*

ఇట్లు జమదగ్నిమహర్షి మహాప్రశాంతుడై, అరిష్టడ్వర్గముల జయించి యాత్మానందసింహాసనాధిష్ఠితుడై వెలసెను.

\* భారతిము. అశ్వమేధపర్వము.

ఓం.

శ్రీగురుభ్యో నమః

శ్రీమహర్షిజీవితకథామృతము

దత్తాత్రేయమహర్షి

స్తుతి

“నిజగర్భగత జగన్నిచయ మారయు లీల

నంతర్ముఖాపాంగుఁడైనవాని

నలినజాండావృత్తి నాభివీధికి నేర్పు

రీతి నక్షతరంబుఁ ద్రిష్ణవాని

శ్రుతు లాత్మయంద నిల్పుటఁ దెల్పుతెఱంగున

నవరుద్ధనిశ్వాసుఁడైనవానిఁ

దనపూనినధరిత్రికి నలోలత ఘటించు

పగిది జటిలవృత్తిఁ బరగువానిఁ

బ్రాహ్మనస్వీయదామోదరత్న మెఱుంగఁ

జేయుగతి యోగపట్టికఁ జెలంగువాని

యోగముద్రైక సూచితాచ్యుతచరిత్రుఁ

డైనవాని దత్తాత్రేయవరూనిఁ గొలుతు.”

[చంద్రభానుచరిత్రము. ౧ ఆ. ౪౬.]

## దత్తాత్రేయుని జననము

పూర్వము కౌశికుఁ డనుబ్రాహ్మణునిపత్ని సూర్యోదయ మైనంతనే తనభర్త మరణించు నని యెఱిగి సూర్యోదయము కాఁగూడ దని శాసించెను. ఆమహాపతివ్రత శాసనమున సూర్యుఁ డుదయింప కుండుటచే లోకములు తల్లడిల్లఁ కొచ్చెను. దేవత లత్రిమహర్షి భార్య యగుననసూయను శరణుచొచ్చిరి. అనసూయ కౌశికపత్ని ననునయించి సూర్యోదయ మగునట్లు చేసి తనపాతివ్రత్యమహిమచే నామెభర్తను బ్రదికించి నవయశావసుని సుందరగాత్రునిఁ జేసెను. దేవత లామె పాతివ్రత్యమునకు మెచ్చి పుష్పవర్షము కురిపించిరి, దేవగుందుభులు మోయించిరి. అప్పుడు బ్రహ్మ విష్ణు మహేశ్వరులు “తల్లీ! నీవలన లోకోపద్రవము తప్పినది. మేము సంతోష్టులమైతిమి. ఏదైనవరము కోరుకొని మామాట చెల్లింపు” మని యనసూయను గోరుకొనిరి. ఆమె “మీరు మువ్వరును బరమయోగ్యులైన పుత్రులై నాకడుపునఁ బుట్టవలయు” నని కోరుకొనెను. బ్రహ్మ విష్ణుమహేశ్వరు లామెకు వర మిచ్చి యంతర్నిత్యు లైరి. పిమ్మట నత్రిమహర్షి పుత్రకాంక్షియై చేసిన ఘోరశపథమునకుఁ ద్రిమూర్తులును మెచ్చి యావరమునే యొసఁగిరి. అత్రిమహర్షి వీర్యరూపమున విష్ణ్వంశ మనసూయగర్భమును బ్రవేశించెను. ఆయంశముచే ననసూయకు జన్మించిన మహాత్ముడే దత్తాత్రేయుఁడు.

## దత్తాత్రేయుని ప్రవర్తనము.

భూమిపై ధర్మక్షయము కలిగి స్త్రీచ్ఛాచారములు హెచ్చి వర్జసంకరము కాఁజొచ్చెను. అప్పుడు బ్రాహ్మణక్షత్రియులు

యజ్ఞాదికము మాని భ్రష్టు లగుచుండిరి. యోగశాస్త్ర మగు గంటి క్షీణింప గడంగెను. రాక్షసులు ప్రబలులై దేవతలను బాధింపఁదొడగిరి. ఈసమయమున దత్తాత్రేయుఁడు జనించి బాల్యమునుండియుఁ బరమయోగియై పెరుంగఁజొచ్చెను. అతఁడు చిన్నతనమునుండియు నిస్సంగియై కాలము పుచ్చుచుండెను. బాహ్యేంద్రియ నిగ్రహుఁడు నిరంతరాత్మానంద తన్మయుఁడు సగునాతఁడు తల్లిదండ్రులను సంకోపపెట్టుచుండెను. బాల్యమునుండియు దత్తాత్రేయుఁ డింతటివాఁ డగుటఁ గన్నులారఁ గాంచినకోడిమునిబాలు రెల్లపుడు నీతనికడనే యుండుచుండిరి. సంగరాహిత్యమున కలవసినదత్తాత్రేయ మహర్షికి వీరిరాకయే పలువిధముల బాధాకరముగా నుండును. అతనిస్వేచ్ఛాప్రవర్తనమునకు వా రడ్డు వచ్చుచుండిరి. ఈకారణమున నాతఁడు వారి నెట్లైనఁ దప్పించుకొన నెంచి యొకనాఁ డొకకొలనులో మునిగి యుండెను. మునిపుత్తు లేమైన నాతని విడువనొల్లక యాతీరభూమి నే నిలిచియుండిరి. ఎంతకాలమునకు వా రట్లు తన్ను విడువకుండుటఁ జూచి యాతఁడు సంకల్ప మాత్రమున లక్ష్మి నటకుఁ దెచ్చి యామెతోఁ గొలను వీడి బైటకు వచ్చెను. స్త్రీసహితుఁడైన నాతని నాఋషిబాలురు విడువక పలువిధములఁ గీర్తించుచునుండిరి. అంత నాతఁడు లక్ష్మి సంకతలమునఁ గూర్చుండఁ బెట్టుకొని మద్యపానముచేయుచు నాటలాడుచుఁ బాటలు పాడుచు లక్ష్మిలోఁ గామాలాపము లాడ మొదలిడెను. అంత, మునిబాలకు లసహ్యించుకొని యాదత్తాత్రేయుని విడిచి తమతమ నెలవుల కరిగిరి.

నాటినుండియు దత్తాత్రేయుఁ డాంతరంగికతపోధ్యాస పరుడై బహిరంగముగా మధ్యపాఠము చేయుచు స్త్రీలో లుడ్డై నల్లు నటించుచు నుండఁదొడఁగెను. మహాయోగులు దక్క నన్యు లాతని నెఱుంగలేక మూఢాత్ములై మరలిపోఁ జొచ్చిరి. యోగ శ్రీయుతు లగువారికి హవ్యసేవనాసవసేవలు సమానమని సామాన్యులు తెలియఁగలరా? యోగి నెఱుఁ గుట యోగి కే సాధ్యము కాని యితరులకు సాధ్యము కాదు కదా!\*

**దత్తాత్రేయుఁడు జంభాది రాక్షసులఁ జంపించుట**

ఇట్లుండఁగా జంభాదిరాక్షసప్రముఖు లిందుగ్రినిపై దండెత్తి దేవతల నోడించుచు సనేకవిధముల బాధలు పెట్టు చుండిరి. ఒకసంత్సర మారాక్షసులతో బోరాడియు దేవతలు గెలువలే కుండిరి. అందుచే నింద్రాదులు భయపడి వాలఖిల్యాది మహర్షులఁ గూడి తమగురు వగుబృహస్పతికడ కేగి యుపాయము చెప్ప మని కోరిరి. బృహస్పతి యాలోచించి “ఇంద్రాది దేవతలారా! నా కొక యుపాయము పోచుచున్నది. అత్రి మహర్షి కుమారుఁడు దత్తాత్రేయుఁ డనుమహాత్ముఁడు కలఁడు. మీరు పోయి వానిని భక్తితో సేవించి భజించినచో నాతఁడు మీ కుపకారము చేయఁగలఁడు. అంతకు మించి గత్యంతరము కానవచ్చుట లే” దని చెప్పఁగా వెంటనే యింద్రాదులు గురు ననుమతిఁ గైకొని యతివేగమున బయలుదేలి పోయి దత్తాత్రేయునాశ్రమమును సమీపించిరి. అట నాతఁ డనేకకిన్నె

\* మార్కండేయపురాణము.

గంధర్వగీయయానుఁడై లక్ష్మీసమన్వితుఁడు తేజస్సముజ్జ్వలుఁ  
డునై యుండఁ గాంచి దేవత లతిభక్తి యుతులై మొక్కిరి. దత్తా  
త్రేయఁడును దసవికృతచేష్టలఁ జూపుచు మద్యము తెం  
పనఁగా వారు మద్యముఁ గొనివచ్చి యాతని కందిచ్చిరి.  
ఆతఁడు లక్ష్మీతో దానిఁ ద్రావి గంతులు వేసి పాతే  
పోజొచ్చెను. ఇంద్రాదులును వానిని వెనుదగిలి విడువ  
కుండిరి. వారిచే నట్లారాధింపఁబడుచు దత్తాత్రేయఁడు కరు  
ణించి “మీ రేపనికైవచ్చితి?” రని యడిగెను. వారును జంభా  
సురునివృత్తాంతము చెప్పి రాక్షసుల నందఱను జంపి దేవ  
హితము చేయు మని యాతనిఁ బ్రార్థించిరి. ఆతఁడు “నేను  
మద్యాసక్తుఁడను, స్త్రీలోలుఁడను, కర్మభ్రష్టుఁడను; ఉన్మ  
త్తుఁడను. నా కారాక్షసుల గెలువ రాదు. పొం” డనెను.  
వారు “మహాత్మా ! నీవు విష్ణుఁడవు. ఆద్యుఁడవు. నీతో నున్న  
యీమె యిందిర. నీవు సత్యజ్ఞానానందస్వరూపుఁడవు నీకు  
విధినిషేధములు లేవు. నీకన్న సర్వసమర్థుఁ డింకొకఁడు లేఁడు.  
మమ్ము రక్షింపు” మని వేడుకొనిరి. అంత దత్తాత్రేయఁడు  
కరుణించి “నన్ను మీరు తెలిసికొంటిరి. దేవహితముకంటె  
నాకుఁ గావలసిన దేమి ? మీ రాదైత్యులను యుద్ధవ్యాజ  
మున నిటకుఁ దోడితెండు. క్షణమాత్రములో వారిఁ బరి  
మార్తు” నని వారిని బంపివేసెను.

దేవత లొక్కపరుగునఁ బోయి జంభాదులను యుద్ధ  
మునకుఁ బిలుచుకొని వచ్చిరి. జంభుఁడు ససైన్యుడై దత్తా  
త్రేయనాశ్రమమునకు వచ్చి దత్తాత్రేయని పార్శ్వమున నున్న

లక్ష్మిని జూచి కామమోహితుడై నెమ్మదిగా నామెను దొంగిలించి శిబికలో నెక్కించుకొని మోయుచు గొనిపో జొచ్చెను. దత్తాత్రేయుఁ డింద్రాదులఁ బిలిచి “లక్ష్మి దాన వులశిర మెక్కినది. అనఁగా నింక వారిని విడిచివేయు నన్న మాట. దానిమూలమున దైత్యు లందఱు బలహీనులైరి. మీరు యుద్ధము ప్రారంభించి వారిని చునుమాడుఁ” డని చెప్పెను. దేవతలు పూర్వమువలె గాక క్షణములో రాక్షసు లెల్లఁ జంపి దత్తాత్రేయుని స్తుతించి వెడలిపోయిరి.

దత్తాత్రేయుఁడుకార్తవీర్యార్జునుఁ గటాక్షించుట.

ఆదినములలో హైహయవంశీయుఁ డగుకార్తవీర్యార్జునుఁ డనురాజు తండ్రిమరణానంతరము సింహాసన మధిష్ఠించి రాజ్యపరిపాలన మొల్లక మంత్రులఁ బిలిచి “మంత్రులారా ! ఈరాజ్యము నా కక్కఱ లేదు. పరస్పర ద్వేషతస్కరాది బాధలనుండి కాపాడుటకై ప్రజలు ధరణిపతికి ధనము చెల్లింతురు. నే నాపనులు చేయఁజాలను. ననమున కరిగి తప మాచరించి యధ్యాత్మయోగసిద్ధి పొంది నచ్చెద” నని చెప్పెను. అందు గర్గఁ డనుమంత్రిపుంగవుఁడు రాజమాట లాలించి యాతని నిశ్చయమునుండి మరలింపఁ జాలక “రాజా! దత్తాత్రేయమహర్షి మహాయోగసంపన్నుఁడు. అతనికృపఁ గాంచి నచో నీయభిమతము సిద్ధించు” నని చెప్పి దత్తాత్రేయునికటాక్షమున నింద్రుఁడు జంభాదిరాక్షసులఁ జంపినవృత్తాంతము నెఱిగించెను. కార్తవీర్యార్జునుఁడు బయలుదేటి పోయి దత్తాత్రేయనాశ్రమమున కరిగి :

శ్రీయుతుఁ గాంచెను దత్తా  
 శ్రేయుం గరుణావిధేయు దేవమునిగణ  
 ధ్యేయు నసంగత్వమహా  
 స్థేయు విషయరిపుబలావిజేయు నమేయుఁ.”

(మార్క. 3-2౯౦)

ఆతనికి నమస్కరించి కార్తవీర్యార్జునుఁ డనదినము నాతనిపాదము లొత్తుచు మధ్యమాంసాదు లాహారముగాఁ గొనితెచ్చి యిచ్చుచుఁ జందన కర్పూరకస్తూరికాది సమస్తవస్తుప్రదానముల నాతని చిత్తము రంజించునట్లు పూజించుచుండ నొకనాఁ డాతనియపానవాయు వగ్నిహోత్రమై వచ్చి కార్తవీర్యార్జునుని బాహుద్వయమును మాడ్చివేసెను. మఱియు దత్తాత్రేయుఁ డనేకవిధముల నాతని హింసించెను. ఐన, నాతఁడు తనభక్తి విడువక పరమానందముతోఁ బరిచర్య చేయుచుండెను. దత్తాత్రేయుఁ “ఛోరీ ! కాంతాలంఘుఁ డను. మధ్యపాయిని. నన్నేల సేవించువురా ?” యని యడుగఁ గార్తవీర్యార్జునుఁడు “మహాత్మా ! నీ వంతశ్శుద్ధుఁడవు, నసంగుఁడవు. నీవు విష్ణుమూర్తివి. ఆమెపద్మ.” యని కేలుమోడ్చి సంస్తుతించెను. దత్తాత్రేయుఁ డాతని భక్తికి సంతసించి యేమి కావలయునో కోరుకొను మనెను. కార్తవీర్యార్జునుఁ డంత వేయిహస్తములు, సమస్త భూమిపాలనసామర్థ్యము, సంగరవిజయము, సిరిసంపదలు, ధర్మతత్పరబుద్ధియు, శైలాకాశజల భూమిపాతాళములయందుఁ తనరథ మకుంతముగా నడువ



వలెననియుఁ గోరుకొనెను. దత్తాత్రేయుఁడు వాని కావరము లొసఁగి యంతర్నిత్యుఁ డగుచు “నోరీ ! నీరాజ్యమం దెల్లెడల నీబాహు శక్తిమూలమున ధర్మసతిస్తాపనము చేయుము. యజ్ఞయాగాదు లొనరించుబ్రాహ్మణులకు సమస్త మిచ్చుచుండుము. మద్భక్తియోగము లెల్లెడఁ జాటుచుండుము. నీ వెన్నఁ డధర్మముగా మహర్షుల బాధింతునో యానాఁడే మరణింతువునుమా” యని ప్రబోధించెను.

కార్తవీర్యార్జునుఁడు బ్రహ్మానందముతో నామాట లెల్ల విని యసంతబలసంపన్నుడై మాహిష్మతీపురమున కరిగి రాజ్యమును స్వీకరించెను. నాఁడుమొదల తాతఁడు ధర్మబద్ధముగా భూపరిపాలనము చేయుచు సనేకయజ్ఞములు చేసి బ్రహ్మర్షి పూజన మొనరించి ధర్మమును బూర్వస్థితికిఁ దీసికొని వచ్చెను. తనబాహుబలమున భూమండల మెల్ల జయించి యందెల్ల ధర్మప్రభుత్వము నెలకొల్పి కార్తవీర్యుఁడు విప్రపూజ చేయుచుండెను. ఆతఁడు ప్రతిదినమును దత్తాత్రేయ మహర్షిని బూజించుచు నాతనికిఁ గృతజ్ఞుడై యుండెను. తుద కీతఁడు దత్తాత్రేయుఁ డన్నట్లే జనుదగ్గిమహర్షి సన్న్యాసముగా బాధించి పరశురామునిచేతిలోఁ జనిపోయెను.

దత్తాత్రేయుఁ డలర్కునకు జ్ఞానము బోధించుట

మదాలసాబుతుధ్వజుల పుత్తుఁ డగునలర్కుమహీపతి రాజ్యముచేయుచుఁ బురుషునకు ముముక్షును బోలినవస్తువొకటి లే దనియు దాని నందుటకు సత్సంగత్వము దక్కమాగ్ధాంతరము లే దనియు నిశ్చయించుకొనెను. ఇంతలో

విరాగియై యడవుల నున్న యీతనియన్న యాసమయము ననే కాశీరాజుకడ కేగి తనరాజ్యము తనతమ్ముడపహరించినాఁ డనియు దానిని దన కిప్పింపు మనియుఁ గోరుకొనెను. కాశీరాజు ససైన్యుడై యలర్కునిపై దండెత్తి సామాద్యుపాయములఁ బ్రయత్నించుచుండెను. ఈసమయమున రహస్యముగా నలర్కుఁడు దత్తాత్రేయునికడకుఁ బరుగునఁ బోయి దండప్రణామము లాచరించి శరణార్థి యగు తనకు శరణై రక్షింపుమని పరిపరివిధముల దీన్చుడై ప్రార్థించెను. దత్తాత్రేయమహర్షి యాతనిఁ గరుణించి “ఓయీ! వివేకహీనా! నిను నీవు తెలిసికొనుమోయీ! అంగములఁ జింతించి యంగిఁ జూచి నిరంగునిఁ గనుగొని యసంగుడనై సర్వాంగముల నెఱుఁగు” మని యాతనికిఁ దత్త్వజ్ఞానోపదేశముచేసి “యీక విచార మే” మని యడిగెను. అలర్కుఁడు సమ్యగాత్మదర్శనుడై దత్తాత్రేయునకు వందనము లాచరించి “నీకృపచే బ్రదికితిని. సుస్థిరజ్ఞాన ముపదేశింపు” మని వేడుకొనెను. దత్తాత్రేయుఁడు “మమ యనుట దుఃఖమునకు, సమమ యనుట నిర్వృతికిని మార్గము. అహంకారమను సంకురముచే బుట్టి మమకార మను మొదలు కలిగి గృహము శ్రేత్రిము ననుకొమ్మల నంది పుత్రులు భార్య యనుపల్లవముల నొప్పి ధనము ధాన్యము ననుపెద్దయాకులు వేసి పుణ్యపాపము లనుపుష్పములఁ బూచి సుఖదుఃఖము లనుపండ్లు కాచి చిరకాలము పెరిగి యజ్ఞాన మను కుదుళ్ళతో నిండి ముక్తిమార్గమును గప్పివేసి యున్న హమ యనువృక్షమునీడను సంసారపథపరిశ్రాంతు లగుమిథ్యాజ్ఞాన

సుఖాధీనులకుఁ బరమసుఖము పరమదుర్లభము కావున, నీమహా వృక్షమును విమలవిద్య యనుగొడ్డలిఁ దీసికొని తత్త్వనిధులు సాధుజనులు వీరితోడిసంగ మనుపాపాణమున బాగుగా నూటి పదనుపెట్టి యెవరు నఱకుదురో వారు చల్లని బ్రాహ్మణసము చొచ్చి నిత్యానందులై యపునరావృత్తి నుండు” రని యుపదేశింపఁగా విని యానందియై “మహాత్మా ! నిర్గుణ బ్రహ్మైకత్వమును బోధించుయోగము నెఱిగింపు”మని వేఁడుకొనెను. అంత నాతఁడు “వత్సా ! శరీరమునందలి పరమజ్ఞానమునకు గురుఁడే యుపద్రప్త. మోక్షార్థికి యోగము జ్ఞానపూర్వక మగును. ప్రకృతిగుణములతో నేకత్వము లేకపోవుటయు బ్రహ్మైకత్వము కలుగుటయు ముక్తి యన నొప్పును. ఆముక్తి పరమయోగమునఁ గలుగును. యోగము సంగత్యాగము వలన సిద్ధించును. సంగత్యాగమువలన నిర్మమత్వము దానివలన వైరాగ్యము దానివలన జ్ఞానము దానివలన మోక్షమును సంభవించును.

యోగికి ముం దాత్మజయము కావలెను. కనుక, బ్రాణాయామముచే నాతఁ డాత్మదేహదోషము దహింపఁ జేయవలయును. కామజము లైనకర్మములు యోగవిఘ్నకార్యములగుట యోగి వానిని ద్యజించి శుద్ధాత్ముడై పరమాత్మునిలో నైక్యమై పోవును. అట్టి యోగికి గౌరవము విషము. అపమానమే యమృత మగును. ఆయోగి తన కున్న దే యిల్లుగాఁ దన యాఁకలికి దొరకినదియే భోజ్యముగాఁ దనకు గలదియే ధనముగా ముద మంది మమకారము నందఁడు. కావున, నీవు విచారము దక్కి యట్టి యోగపురుషుడవై మోక్షవృత్తి మఱవకు”

మని యలర్కునకు బోధించెను. అలర్కుడు బ్రహ్మానందముతో గృహమున కేగి రాజ్యమును బ్రీతిపూర్వకముగా గాశీరాజున కిచ్చెను. దానిని గాశీరా జలర్కునియన్న కీయబోయెను. అలర్కునియన్నయు నానందించి తాను సోదరునకు జ్ఞానప్రబోధము చేయుటకే రాజ్య మర్పించితి ననియు నాపని యగుటచే దనకు రాజ్య మక్కఱ లేదని కాశీరాజునకుఁ దత్త్వ ముపదేశించి తన యాశ్రమమునకుఁ బోయెను. కాశీరాజు అలర్కునిఁ బూజించి రాజ్య మాతనికే విడిచి చనియెను. అలర్కుడు సుతునకుఁ బట్టముకట్టి యడవి కేగి యోగియై విరాగియై యాత్మసుఖము నందెను.\*

దత్తాత్రేయమహర్షి సంగమును విడనాడుటకై వివిధ వేషములఁ దైకొనువాడు. విల్లునమ్ములు కొని వేటకుక్కలు వెంటరాఁగాఁ జెంచువానివలె నుండువాడు. కాటడవిలోఁ గిరాతతతి యుండెడుచో నుండి మద్యమాంసముల సేవించు వాడు. మాలపల్లి కేగి చండాలురతోఁ గూడి మద్యమును గోలువాడు. ఉన్నత్తుఁ డైనట్లు విహరించెడువాడు. ఐన నాతఁడు మహాయోగీశ్వరేశ్వరుడు. విచిత్రచరితుఁడు.

“శ్లో॥ విభుర్ని త్యానంద శ్చృతిగణిరోవేద్యమహిమా  
యతో జన్మాద్యస్య ప్రభవతి స మాయాగుణవతిః,  
సదాధార స్సహ్యో జయతి పురష్కారైక ఫలదః  
సదా దత్తాత్రేయో విహరతి ముదా జ్ఞానలహరిః.”

“శ్లో. నమస్తే పాపౌఘాచలవితతిసంహారపవయే  
 నమస్తే దారిద్ర్యవ్యధితజనదైవాంతవిధయే,  
 నమస్తే రోగార్తానతమనుజదివ్యాషధిదృశే  
 నమస్తే దైవం మే నహి నహి జగత్యాం తవ వరమ్.”

:—దలాదనః.

“శ్లో. జటాధరం పాండురంగం శూలహస్తం కృపానిధిమ్,  
 సర్వరోగహరం దేవం దత్తాత్రేయ మహంభజే.”

“శ్లో. జగదుత్పత్తికర్తృచ స్థితినంహారహేతవే,  
 భవపాశవిముక్తాయ దత్తాత్రేయ నమోఽస్తు తే.”

“శ్లో. జరాజన్మవినాశాయ దేహశుద్ధికరాయచ,  
 దిగంబర దయామూర్తే దత్తాత్రేయ నమోఽస్తు తే ”

:—నారదః.

“శ్రీలీలావిభవాప్తి కాశ్రితజనుల్  
 చింతింపఁగాఁ జేరుటే

పౌలభ్యం బనుచున్ నిజాగమన సం

జాతస్మృతిం బొల్పుభ

క్తాలిన్ గోర్కు లొసంగి ప్రోచుటకు ద

త్తాత్రేయదివ్యాకృతిన్

శ్రీలాలిత్యముఁ గన్న నిత్యకరుణా

సింధు హరి గొల్పెదన్.

[చంద్రభానుచరిత్రము. ౧. ౧.]

శ్రీగురుభ్యో నమః

శ్రీమహర్షి జీవిత కథామృతము

దధీచిమహర్షి

స్తుతి

ఆతులతపోధనుండు చ్యవనాత్మజరత్నము దేవకార్యసం  
గతికి నిజాస్థుల చ్చినయకల్మషదానమహోవ్రతుండు పా  
ర్వతిని దృణీకరించుటఁ బరాత్పరుఁ దిట్టుట దక్షు నల్గి శా  
పతిమిరబద్ధుఁ జేసినప్రభావవిలాసి దధీచిఁ గొల్పెదన్.

దధీచి జననము

చ్యవనమహర్షి యాశ్వినుల నెపమున సుకన్యాపాతి  
ప్రత్యప్రభావముచే నవయావనుఁడు త్రిలోకసుందరుఁడునై  
సుకన్యను బిలిచి “సాధ్వీ ! నీవు చేసినత్యాగ మనంతము.  
ఏలన, సుకుమారగాత్రివై హంసతూలికాతల్పమునఁ బరుండురాజ  
పుత్రి వగునీవు తుచ్ఛకామముల నీనడించి యంధుఁడను  
వృద్ధును నైననన్ను వివాహ మాడితివి. మహాపతిప్రత్యనై నాకు  
యావనము సుందరాకారము గడించితివి. కావున, నీకు  
మహాత్యాగి పరమతపోధనుఁడు సగుకుమారుఁ డుదయించు”  
నని చెప్పి యామెతో రమించెను. అంత, సుకన్య గర్భము

దాల్చి యుక్తకాలమున నొకశుభముహూర్తమున సుపుత్రుఁ గనెను. ఆతఁడే దధీచిమహర్షి.

**దధీచికి సారస్వతుఁడు జనించినవిషయము**

దధీచి బాల్యమునుండియు మహాతపస్సు చేయుచుండెను. ఆతఁడు చిరకాలము సరస్వతీనదీతీరమున నాశ్రమము నిర్మించుకొని యుండుండెను. దధీచితపశ్చక్తిచే నాతనిదేహమెల్ల దివ్యతేజోగోళముగాఁ బ్రకాశించుచుండెను. సరస్వతీనది యాతనిఁ జూచి సమ్మోహిత యగుచుండెడిది ఇట్లుండఁగా దధీచిమహర్షితపోషిచే నెల్లలోకములు తల్లడిల్లుచుండెను. అందుచే నింద్రుఁ డాలోచించి యలంబున యనునొక యష్టరసను దపోవిఘ్నమునకై యాతఁకడకుఁ బంపెను.

దధీచిమహర్షి సరస్వతీనదిలో స్నానముచేసి నీటిలో నిలిచి జపము చేసికొనుచుండఁగా నలంబున యట కేఁగి తన నృత్యగీతాలాపములచే దధీచిదృష్టిఁ జూఱుకొనెను. దధీచి కామమోహితుఁడు కాఁగానే యాతనివీర్యము స్థలితమై నదిలోఁ బడెను. సరస్వతీనది సంతసముతో స్త్రీరూపధారిణియై యావీర్యమును దనగర్భమున ధరించి గర్భవతియయ్యెను. దధీచి యంత నిశ్చలుఁడై తనయాశ్రమమునకుఁ బోయెను. కాలక్రమమున సరస్వతి పుత్తునిఁ గని యాతని దధీచికడకుఁ గొనిపోయి జరిగినయుదంతమును జెప్పెను. దధీచి దివ్యదృష్టిని జూచి యది సత్యమగుట యెఱిగి కుమారుని ముద్దాడి యాతనికి 'సారస్వతుఁ' డను పేరిడెను. సరస్వతి పుత్తునిఁ గైకొమ్మని యాతని బ్రాప్తించెను. దధీచి "సరస్వతీ! నేను తపోవ్రతుఁడను. కావున, వీనిని నీవే పెంచుచుండుము.

ఈతఁడు మహాశక్తి సుంపన్నుడై ముందు రాజోవు మహాక్షామ ములలో నిజశక్తి చే మహర్షుల రక్షింపఁగలఁ” డని యామెకే యప్పగించెను. ఆమె తనపవిత్రలజములచే నాతనిఁ బెంచి విడి చేను. ఆతఁడు తపోధనుడై తండ్రి చెప్పినట్లు మహాక్షామకాల మున మహర్షుల నాహ్వానించి వా రందఱకు పడఁగిసోపేతముగా భోజనము పెట్టుచు క్షామనివారణము గావించెను.

దధీచి కిందుఁడు నేర్చిన శాస్త్రములవృత్తాంతము

ఒకప్పు డిందుఁడు దధీచికడకు వచ్చి “ఋషిసత్తమా! నీవు మహాత్ముడవు. కావున, నీకు మహోత్తమశాస్త్రముల నుపదేశింతు” నని చెప్పి యాతనికిఁ గొన్ని శాస్త్రము లుపదేశించెను. ఇందుఁ డత్పర్జితుఁ డగుచు “నీవు వీని నెవ్వరికైన నుపదేశించినచో నానాఁడే నీశిరము ఖండింతు” నని చెప్పెను. దధీచి యాశాస్త్రములను గ్రహించియుండెను.

అశ్వినీ దేవత వీరివిషయము విని యొకనాఁడు దధీచి కడకు వచ్చి “మునికులతలకా ! నొల్ల మితండ్రి యగుచ్యవన మహర్షికి నవయావన మొసంగిన యాశ్వినేయులము మేము. నీ విందునివలన నెఱిగినశాస్త్రములను మా కిచ్చుచో మేము నీ కుపకృతి చేయఁగలము. కావున, నాశాస్త్రములను మాకు బోధింపు” మని వేడుకొనిరి. దధీచి తనకుఁ గలశాపవృత్తాంత మెఱిగించి తాను బోధింపఁజాల ననెను. అశ్వినులు “నీ కెట్టి యుపద్రవము వచ్చినను నిన్నుఁ గాపాడు బాధ్యత మాది. మేము దేవహితార్థ మయియే ని స్పర్థించుచున్నా” మని బతిమాలిరి. ధీచి యంగీకరింపఁగా వారొక యశ్వశిరమును గొనివచ్చి దధీచితలఁ దీసి యాయశ్వశిరము నదికి దానివలన శాస్త్రములు



గ్రహించి యాతనిపూర్వశిరమును భద్రపఱచి యుండిరి. ఇం ద్రుఁడు దధీచి చేసినపనికి ఎగచి వెంటనే సాయుధుఁడై వచ్చి దధీచి శిరస్సు నఱికి వెడలిపోయెను. వెనువెంటనే యాశ్వినీదేవ లును వచ్చి దధీచి పూర్వశిరమును దధీచి కదికి యాతనిఁ బున రుజ్జీవితుఁ జేసి వెడలిపోయిరి.\*

### దధీచి క్షుపులవరస్పర్శవైరము

ఈప్రకారము పునర్జన్ముఁ డైనదధీచిమహర్షి యొక నాఁ డాతనిబాల్యహితుఁ డైనక్షుపుఁ డనురాజుచే నా హూతుఁడై యాతనియింటి కేగెను. క్షుపుఁడు నాతని నుచితరీతిని గౌరవించి మన్నించెను. కాని, కొంతసేపటికి వారొక వివాదమునకు దిగిరి. బ్రాహ్మణాధిక్యమును దధీచి నిరూపింపఁ దొడగెను. క్షత్రియాధిక్యము క్షుపుఁడు నిరూ పింప మొదలిడెను. తుదకు వారివాదము తేలక శ్రుతి మించి రాగమునఁబడి యొకరి నొకరు నిందించుకొని జొచ్చిరి. దధీచి కోపియై క్షుపునిఁ బొడిచెను. క్షుపుఁ డొక మహాయుధమును బ్రయోగించి దధీచిశరీరమును ముక్కముక్కలుగాఁ జేసెను. అంత దధీచి మరణించెను. దధీచి భార్గవవంశజుఁ డగుటచే శుక్రాచార్యుఁడు జాలిగొని యచటకు వచ్చి దధీచిదేహశక లము లన్నిటిఁ జేర్చి తనసంజీవనీమంత్రప్రభావమున నాతనిని క్షణములో బ్రదికించెను. దధీచి నిద్రనుండి లేచినట్లు లేచి భార్గవునకు వందనసహస్రము లాచరించెను. శుక్రుఁడు దధీచిఁ గొనిరించుకొని “వత్సా ! నీవు సర్వశక్తిసంపన్నుడ వగుదువు.

\* బ్రహ్మపురాణము. స్కాందపురాణము.

నదాశివునిఁ గూర్చి తపము చేయు” మని దీవించి యంత ర్హితఁ డయ్యెను.

దధీచి ఋషుని విష్ణుని నిందించి గెల్పుట

దధీచి యటనుండి లేచిపోయి యాశ్రమమున కేగి పరమశివుని గుఱించి తపముచేయ మొదలిడెను. నిరా హారుడై నిర్జితేంద్రియుడై దధీచిమహర్షి తపస్సు చేయు చుండఁగా ముల్లోకములు గగ్గోలుపడుచుండెను. ఈశ్వరుఁడు నతనితపోనవద్యతకు మెచ్చి ప్రత్యక్షమై దధీచికి స్వచ్ఛంద మరణము, నజ్రమయశరీరము, లోకత్రయవిజయశక్తి నిచ్చి యదృశ్య మయ్యెను. దధీచి మహావరసంపన్నుడై యుండియు ఋషుఁడు తనకుఁ జేసియున్న యవమానము బ్రాహ్మణ నింద మటవఁజాలక యాతని గృహమున కేగి ఋషుని నొక తన్నుఁ దన్నెను. ఋషుఁడు మహాకోపముతోఁ దధీచి నెన్ని యోవిధముల హింసింపఁ జూచి బహుశస్త్రాస్త్రములఁ బ్రయోగించిన నవి విఫల మయ్యెను. అంత దధీచి “ఓరీ ! ఊత్తిర్యాశముఁడ నగు నీ వెక్కడ ? బ్రాహ్మణశ్రేష్ఠుఁడ నగు నే వెక్కడ ? బ్రాహ్మణుఁ డధికుఁ డగునో కాదో తెలిసి నదా ? నీవు కాదు. నే దేవుఁ డగువిష్ణువుకూడ నాకాలి గోటికి సరికాఁడు గ్రహింపు” మని గర్వించి పల్కెను. ఋషుఁడు చేయునది లేక, విష్ణుమూర్తిని గుఱించి తపస్సు చేయఁగా నాతఁడు ప్రత్యక్ష మయ్యెను. ఋషుఁడు తనకు దధీచివలనఁ గల్గినయవమానమును దధీచి విష్ణుని లెక్క సేయక పోవుటయుఁ దెల్పి రక్షింపు మని కోరెను. అంత విష్ణుమూర్తి ఋషుని వెంటఁగొని దధీచికడ కేగి “ఓరీ !

శివవరగర్వితుడ వైతివా ? నేనును శివుడును నొక్కటి గాదా !” యని యడిగెను. దధీచి “నీవేడ ? శివు డేడ ? శివభక్తుడ నగు నాగోటికైనను నీవు చాలవు. ఇక శివుని నోడి సామ్య మెందుల” కని పరిహాసము చేసెను. విష్ణు మూర్తి దధీచిశిరముఁ ద్రుంపఁ జక్రమును బంపెను. దధీచి తన తపశ్శక్తిచేఁ జక్రమును నివారించుకొనెను. విష్ణుమూర్తి మాయ పన్నెను. దధీచి యామాయను భేదించెను. అంత విష్ణుమూర్తి “వత్సా ! దధీచీ ! నీభక్తితాత్పర్యమును బరీక్షింప నిటు వచ్చితిని. నిజముగా మాభక్తశ్రేష్ఠుడ వగు నీవంటివాని కాలిగోరినో నైసఁ బోలఁగలవా డెవఁడు ? నీవు దేవహితార్థివై జీవింపు”మని పలికి ఝుపునితో నాతని శరణు చొచ్చుటకంటె నుపాయాంతరము లేదని చెప్పి యంతర్హితుఁ డయ్యెను. ఝుపుడు దధీచిపాదములపైఁ బడి “మహాత్మా ? నీశక్తియెఱుంగక నీ కెగ్గు చేసితిని. నాతప్పు సైరింపు” మని పరిపరివిధములఁ బ్రార్థించెను. దధీచి శాంతుడై “మిత్రమా ! నీమీఁద నా కావంతయుఁ గోపములేదు. బ్రాహ్మణక్రోధము నీటిపై గీత క్షణికములుకదా ! నీవు యథావూర్వము నాప్రియమిత్రుడవై యుండు”మని యనుగ్రహించి యాతనిఁ బంపివేసెను.

ఈరీతిగాఁ దపోసవద్యుడై వరశక్తిసంపన్నుఁ డయ్యు దధీచిమహర్షి శిష్యప్రశిష్యులఁ జేర్చికొని ధర్మసంరక్షణార్థము ‘గభస్తిని’ యనునామాంతరము గల ‘సువర్చ’ యనుకన్యఁ బరిగ్రహించి గృహస్థజీవనమును మహాదర్శముగాఁ గడపుచుం డెను. సువర్చ మహాసాధ్వీయై పతిపదపద్మసేవ తక్కు నన్య

మెఱుంగ కుండెను. దధీచి కనతికాలముననే కోటానగోల్లు ఋషులు శిష్యప్రశిష్యులైరి.

### దధీచి దక్షుని శిషింపుట

ఇట్లుండ నొకనాఁడు దక్షప్రజాపతి యజ్ఞము చేయఁ దలంచి దధీచిమహర్షిని శిష్యసమేతముగా విచ్చేయవలసిన దని నర్తమాన ముంపెను. దధీచి యానందించి శిష్యప్రశిష్యుడై దక్షాధ్వరమునకు బయలుదేటి వెళ్లెను. దక్షుఁడు శివభక్తాగ్ర గణ్యుఁడగుదధీచియుఁ దనయజ్ఞమునకు వచ్చుట తనకు వెఱచియే యని యానందించి యాతని కుపచారములు సల్పి “మిత్రమా ! శివుఁడును శివానుచరులును రాకుండజేసి నేను యజ్ఞము చేయ నిశ్చయించితిని. జగద్రోహి యగు శివుని బిలువకుండుట నీకును సంకోష మైవచో నిట నుండి యజ్ఞము నిర్వర్తింపు” నని పత్కెను. దధీచి శోకఁ ద్రొక్కినత్రాఁచు ఎఱె లేచి వసిష్ఠవామదేవవ్యాసవారదాదిమహర్షు లెల్లరు రా కుండుట కదియే కారణ మని యెఱిగి “ఓదక్షప్రజాపతీ ! నీకే దుర్బుద్ధి యేల పుట్టినది ? విశ్వేశ్వరుఁడు, దేవాదిదేవుఁడు నగు శివుఁడు లేచిదే యజ్ఞ మెల్లు జరుగును? జరిగినను నీకు లభించు ఫలిత మేముండు” నని శివు ననేకవిధములఁ బ్రస్తు తింప మొనరిడెను. దక్షుఁడు శివుఁడు శ్మశానవాసి, దిగంబ రుఁడు, గజచర్మధరుఁడు, బిచ్చగాఁడు, శశశృంగుఁడు నని యనేకవిధముల దూషించెను. దధీచి సభాసదు లెల్లరు విను చుండఁగా మహాప్రశాంతుడై వానికన్నిటికిని సముచితముగా బదులుచెప్పి పరమశివుని ప్రఖ్యాతిని బలువిధముల విస్తరించి చెప్పెను. ఎన్నిచెప్పినను దక్షుఁడు లెక్కచేయక “అనిర్భా

గృహని నుతించువార లొక్కనిమేషమైన నిట నిల్వరా”  
దని యాజ్ఞాపించి దధీచి నవమాంఠించెను. దధీచి శిష్యసహ  
తుడై లేచి “ఓ దక్షనామకమూర్ఖాగ్రేసరా ! నే నెన్ని  
చెప్పినను వినక సదాశివుని దూషించితివి. కావున, నీయజ్ఞ  
మశుభప్రతిపాదక మగుఁగాక! నీవును దగిన ప్రియశ్చిత్తము  
నందుదువుగాక! వివేకవిహీనుడవైన నీవు చేయుజన్మమునకు  
వచ్చిన యీదేవఋషిగణ మెల్ల వినాశమునందుఁ గాక!”  
యని శపించి యజ్ఞవాటమునుండి వెడలిపోయెను. ఈతనిశాప  
ప్రకార మచిరకాలముననే వీరభద్రునిచే దక్షాధ్వరధ్వంసము  
సదస్యవినాశము కలిగెను.

దధీచి దేవతలయస్త్రశస్త్రముల మ్రింగుట

ఒకప్పుడు రాక్షసులు విజృంభించి దేవతలపై దండెత్తి  
వారి నోడించి యింక నెన్నఁడు వారు తిరిగి తమ కపకృతి యొన  
రింపఁజాలకుండుటకు వారివారియస్త్రశస్త్రములను లాగివైచు  
కొనుచుండిరి. దేవతలు నుపాయాంతర మాలోచించి దధీచి  
మహర్షి కడఁ దమయస్త్రములు దాచియుంచినచోఁ బ్రమా  
దము తప్ప నని యెంచిరి. అంత నింద్రుని దేవతలెల్లరును  
సస్త్రశస్త్రసమేతులై దధీచిమహర్షి కడ కేగి యాతని పాదముల  
పైబడి తమదురవస్థఁ దెలిపికొని తమయస్త్రములను దాచిపెట్టు  
మని యర్థించిరి. దధీచి జాలిగొని యట్లంగీకరించి వారి యస్త్ర  
ముల నెల్ల గ్రహించెను. దేవతలును దమయస్త్రభద్రత కానం  
దించి వెడలిపోయిరి. త్వరలో వారికిని రాక్షసులయుపద్రవమా  
ఁజొలఁగిపోయెను. కాని, వారు భోగలాలసులై దధీచికడకు  
వచ్చి యస్త్రములను గ్రహింప నాలస్యము చేయుచుండిరి.

దధీచి వాని నన్నిటిఁ జిరకాలము దాచియుంచఁజాలక వానిపై జల మభిమంత్రించి వానినెల్ల నొక్కపరి మ్రింగివేసెను. ఆతని తపఃప్రభావమున నవియెల్ల జీర్ణమై యాతని రక్తనాళములలో నెముకలలోఁ జేరిపోయెను.

అంతఁ గొంతకాలమునకు దేవతలు వచ్చి దధీచి సత్త్వము లిమ్మని కోరిరి. దధీచి తాను చేసినపని చెప్పి వారియాలస్యమే దానికారణ మని పలికెను. దేవతలు భయగ్రస్తులై యెట్లో తమయూయుధము లిమ్మని కోరిరి. దధీచి యవి జీర్ణములై యెముకలకు వ్యాపించిన వనియు సవరసమైనచోఁ దన్ను జంపి తీసికొని డనియు ననెను. దేవతలు నాతనిఁ జంపుశక్తి లేక చంప భయభ్రాంతులై దీనవదనులై యేడ్వఁ జొచ్చిరి. దధీచి వారి నూటడించి “నేను మీకొంటకే జీవించుచున్నాను. ప్రస్తుతము మీకాయుధము లనసరము లేదు కదా! మీ కత్యావశ్యకమైననాఁడు రండు. నా దేహము నేనే విడిచివేయుదును. నాయస్థులే శతాధిక బలసంపన్నము లగుమీయూయుధము లగును. విచారము దక్కి పొందని పల్కెను. దేవత లాతని జగద్ధితమతికి మెచ్చి సనుస్కరించి యానందముతో వెడలిపోయిరి.

దధీచి దేవకార్యమునకై దేహము త్యజించుట

మఱియొకప్పుడు వృతాసురుఁడు సహచరాసురులతో విజృంభించి దేవతలకు మహాపద సంభవింపఁ జేసెను. ఆతని నెల్లను జయింపశక్తి లేక దేవత లందఱు బ్రహ్మకడ కేగి ప్రార్థించిరి. ఆతఁడును దనశక్తిహీనతఁ దెల్పి “ఇఁక మీరు దధీచిఁ బ్రార్థించి యాతనియస్థులు గైకొని వాని నాయుధములుగా నుపయోగించినచో మీ రీయసురులఁ జంపఁ గల్గుదురు.

అంతకు మించి మార్గాంతరములేదు. కనుక, పోయి యాతనిఁ బ్రార్థింపు” డని వారిని బంపివేసెను. దేవతలు దధీచివాద్దానము జ్ఞప్తికిఁ దెచ్చుకొని యాతనికడ కేగి యాతనితోఁ దమదుస్థితిని దెల్పుకొని సంతక్షింప వేడుకొనిరి.

దధీచి తనభౌతికదేహమును విసర్జించి దేవహితము చేయుటకంటె వలసినది లే దని నిశ్చయించుకొని “దేవతలారా ! మీరు నన్ను వెంటనే చంపి నాయుష్టులు కొనిపోవచ్చు” నని యాహ్వానించెను. ఇంద్రాదులు భయకంపితులై “మహాత్మా ! నిన్ను జంపుశక్తి మాకడలేదు. బ్రహ్మహత్యా దోషముమాట యటండనిమ్ము. నీకు సృచ్ఛందమరణ మీశ్వరుఁ డనుగ్రహించియుండుట నొరు లెవ్వరు నిన్ను జంపఁజాల” రని పల్కిరి. దధీచి “ఐనచో యోగాగ్నిఁ గల్పించుకొని నేనే మరణింతును. మీకర్తవ్యమును మీరు నిర్వర్తించుకొనుఁ” డని యోగాగ్నిఁ గల్పించుకొని పరబ్రహ్మకు సంధానమున దేహముఁ ద్యజించి పరమశివునిలో నైక్యమయ్యెను. దేవతలు గోగణమును బ్రార్థించి వానిచేఁ బరిశుద్ధము చేయుఁ బడిన దధీచియస్థులనే బ్రహ్మచక్రము, వజ్రాయుధము మున్నగు నాయుధములు చేసికొని యసురులను నిర్జించిరి. \*

దధీచికిఁ బిష్టలాదుఁ డుద్భవించినవిధము

దధీచిమహర్షి చనిపోవుసరి కాలనిభార్య సువర్పగర్భవతియై యుండెను. భర్తమరణము వినఁగానే యామహాసాధ్వీ సహగమనమునకై చితి నెక్కిెను. అంతలో బ్రహ్మాదులు ప్రత్యక్షమై “సాధ్వీ ! నీగర్భమున మహాత్ముఁ

\* స్కాందపురాణము. బ్రహ్మపురాణము. శివపురాణము.

డగు బాలుఁ డున్నాఁడు కావునఁ బ్రాణత్యాగము చేయకు”  
మని పల్కిరి. నువర్చ “దేవతలారా ! మీవర్తనము  
చూడఁ జిత్రముగ నున్నది. నాభర్తను జంపితిరి. సాధ్వీ  
నగు నాకు వైధవ్యదుఃఖము నిచ్చుట కిట్లు పన్నుచుంటిరా ?  
నాభర్తను జంపిన దేవతలు పశువులై ప్రవర్తింతురు గాక”  
యని శపించి భర్తచితి నెక్కెను. అంతలో నామె గర్భము  
నుండి యొకబాలుఁడు జాతీ సమీపముననున్న పిప్పల  
వృక్షముకడఁ బడెను. ఆమె చితిలో భస్మమైపోయెను.

అట్లు జనించి పిప్పలవృక్షముక్రిందఁ బెరిగిన బాలుఁడే  
పిప్పలాదమహర్షి. పిప్పలవృక్ష మాతనిపై జాలిగొని చంద్రు  
నగ్గించి యమృతముఁ గొనివచ్చి యాబాలునికిఁ బోయఁగా  
నాతఁ డాఁకలి దప్పు లెఱుంగక చక్కఁగాఁ బెరిగెను. ఆ  
కారణముననే యాతనికిఁ బిప్పలుఁ డనుపేరు కలిగెను.  
ఈతఁడు పెరిగి పెద్దవాఁడై తనతండ్రి మరణమునకుఁ గారకులైన  
దేవతలఁ జంప నంచి యీశ్వరుని గుఱించి తపస్సుచేసెను.  
ఆతఁడు ప్రత్యక్షమై దేవతలను జంప సమర్థ మగుకృత్యము  
బంపెను. దేవతలు శివుని శరణు వేడఁగా శివుఁడును బిప్పలాదునిఁ  
బ్రార్థించి దేవతావధోద్యోగమును విరమింపఁజేసి యా పిప్ప  
లాదునికిఁ బితృలోకమునఁ దలిదండ్రులను జూడఁ గలుగువర  
మిచ్చి యదృశ్యుఁ డయ్యెను. పిప్పలాదుఁ డిట్లు దధీచిమహర్షికిఁ  
బుట్టి యారీతి మహర్షియై వెలుఁగొందెను.\*





పీఠ.

శ్రీగురుభ్యో నమః

శ్రీమహర్షి జీవిత కథామృతము

దుర్వాసోమహర్షి \*

స్తుతి

“అనుభావశక్తి బ్రహ్మాదుల నొకవూరి  
పుడకకుఁ గైకొనిపోతఁగిడు  
ఘనకోపవాణిజ్యమునఁ దపోవిత్తజా  
లముఁ గూడఁబెట్టెదులాబగాఁడు  
తనరథంబునకు మాధవసత్యభామల  
గుఱ్ఱాలఁ జేసినకోడిగిఁడు  
యతిసతీకులరత్న మనసూయకడుపున  
మునుమునఁ బుట్టినముద్దులాఁడు  
సకలకల్యాణకరుఁడు సాక్షాదనంగ  
హరుఁడు నిర్మలతత్త్వ విద్యావిచార  
జ్ఞావిలాసుఁడు దుర్వాసుఁ” డాపరిష్కృ  
తధికనిష్ఠ భజింతుఁ బ్రత్యహము భక్తి.

[వరాహపురాణము, ౨ ఆ, ౧౮౦]

\* దుర్వాసమహర్షి, దుర్వాసమహర్షి అనురూపములు వాడుకలోఁ గలవు. కాని, అవి వ్యాకరణగుప్తములు. దుర్వాసోమహర్షి యన్నదే వ్యాకరణయుక్తము.

### దుర్వాసుని జననప్రకారము

దుర్వాసుఁ డత్రిమహర్షి నిరుపమానతపఃఫలము. త్రిమూర్తులనసూయ కొసంగినవరప్రసాదము. ఈతఁడు శివాంశ సంజాతఁడు. హైహయఁ డనురా జొకఁడు దుష్టుడై అనసూయకు గర్భనిరోధము కావించెను. ఇది యెఱిగి యారాజును నిర్దగ్ధుఁ జేయఁదలంచి దుఃఖము, కోపము, దాల్చి గర్భావాసమున నేడు దినము లుండి దుర్వాసుఁ డను నామమున రుద్రుఁడు తమోగు ణోద్గ్రిస్తుడై యవతరించెను. వెంటనే యాతని తేజోంశమున హైహయుఁడు భస్మమయ్యెను.\*

### దుర్వాసుని తపశ్శక్తి

దుర్వాసుఁడు క్రమముగాఁ బెరిగి తలదండ్రులచేఁ గృహోపనయనుడై వారియాశీర్వచనము లంది యేకాకియై మహాగృతప మొనరింపఁ జొచ్చెను. ఆతని బ్రహ్మచర్యదీక్షకును దహో నిరతికిని ముల్లోకము లచ్చెరువందెను. ఏతత్ఫలితముగా నాతఁ

### \* మార్కండేయపురాణము. కాని

సీ. పృథ్వీదైత్యులు పురత్రాసనాయకులు జగత్త్రిణము ప్రతిమప్రతాపశీల బాధింప దివిజులు ఫాలలోచనుఁడాంచి కాపుము క్షిప దేవదేవ మమ్ముఁ బశువుల మగువారిఁ బశుపత్తివైన నీ కనుచు మహాక్రోశ మాచరింప నప్పురంబులు మాటి నస్త్ర మొక్కటవ భస్మముగాఁగఁడేసి యహ్మగ్ధులు

గీ. సంకమున నిడ నది బాలుడైన నీతఁ

డెవ్వఁ డని చూచి వెఱుగఁగంది యెల్ల సులు

వినుతి నేను బ్రాహ్మణమూర్తి వెలుఁగు నతిని

కిడియె దుర్వాసుఁ డనునామ మిశ్వరుఁడు.

జ్యోతికమునఁ గావలసిన నాలోకమునఁ దలఁచినమాత్రముననే తిరుగఁ గలసామర్థ్యము సంపాదించెను. అతని దివ్యతేజముఁ గాంచి సురయక్షకిన్న రాదులు జోహారు లొనర్చుచుండిరి. ఈరీతి నసంతృప్తిసంపన్నుడై దుర్వాసుఁడు నిజతపోగరిమఁ ద్రిలోకములఁ జరించుచుండెను. పిదప, నీతఁడు తలిదండ్రులను సర్వసంగములను విడిచి, “ఉస్మత్తము” అను నుత్తమవ్రత మవలంబించి తిరుగు చుండెను.

### దుర్వాసుఁ డింద్రుని శపించుట

ఒకనాఁడు దుర్వాసుఁడు విష్ణుమూర్తిని దర్శించి యాతని యాశీస్సుల నంది యాతఁ డాదరపూర్వకముగా నిచ్చిన పారిజాతప్రసాదమును, మార్గమధ్యమున విద్యాధరకాంతలు సభక్తికముగా నిచ్చినపుష్పమాలికలును నిజహస్తమున నుంచుకొని తిరిగి వచ్చుచుండెను. దేవేంద్రుఁ డైరావతమునెక్కి నందనోద్యానవిహారానంతరము తిరిగి వచ్చుచు నాతని కెదురయ్యెను. దుర్వాసోమహర్షిని గన్నంతనే యింద్రుఁడు పలుకరించి నమస్కారమొనరించెను. దుర్వాసుఁడు తనచేత నున్నపుష్పమాలికల నాతనికి బహూకరించెను. ఇంద్రుఁడు వానిని గైకొనియుఁ గొంతనిర్లక్ష్యముగా వైరావతముశిరముపై నాదండల నుంచెను. ఐరావతము తనతొండముతో నామాలికలు లాగి చించి పాటవైచెను. దుర్వాసుఁ డిది చూచి యింద్రుని నుద్దేశించి “ఓరీ! దుర్మదాంధా! పరమపవిత్రమును విష్ణుప్రసాదము నగుమాలికను నీకు బహూకరింప నింతనిర్లక్ష్యముతోఁ గైకొందువా? ఐశ్వర్యమదోన్మత్తుడవై యొక లెఱుంగని నిన్నురక పోనిత్తునా! నీయైశ్వర్య మంతయు గంగపా లగుఁగాక ! నీ యైరావతము శిరము

ఖండింపఁబడుఁగాక!" యని శపించెను. దేవేంద్రుఁడు వెంటనే దుర్వాసునిపాదములఁ బడి కరుణింప వేడుకొనెను. దుర్వాసుఁడు కరుణించి శ్రీహరిని బూజించినచోఁ దిరిగి స్వసంపద సందఁ గల వని పలికి వెడలిపోయెను. ఈశాపమూలముననే యమ్మ తాదు లెల్ల సముద్రము పాలాయెను; ఐరావతము శిరము నఱుకఁబడి వినాయకుని కదుకఁబడెను.\*

\* అని విష్ణుపురాణము.

తన్నుఁ గుటించి ఘోరతపము చేయు నుపగ్రీతీకుఁ డహరాజు ననుగ్రహింపఁ దలంచి దుర్వాసుఁడు విచ్చేయుచుండఁగా దారిలో నాతనికి వనవిహారిము చేయుచు నైరావతిము నెక్కితిరుగు నింగ్రుఁడు కానవచ్చెను. తన్నుఁ జూచి గౌరవింపక, వాహనమైన దిగవి గర్వియై యున్న యిందునిఁ జూచి మండిపడి దుర్వాసుఁడు :

“అనుకంప లేక బ్రాహ్మణుని నమ్మించి గౌం

తుక గోసిపోయిన దోషకారి

గౌతమముఁ కులాంగన నహల్యాదేవిఁ

జీతితప్పు చేసిన దురాత్మ

పరసతి బిడ్డని హరికోప హుతవిహో

ద్బులలోనఁ ద్రోచిన క్రూరకర్మ

సగర క్షమాపాల సప్తతంతు విముక్తి

హరి మ్రచ్చిలించిన పరకు ధూర్జ

ఓరి గోత్ర విఘాత నిన్నొకతపస్వి

మాతృగౌఁ జూచి యిపుడు నమస్కరింప

వైతి గావున దేవరాజ్యాధి పత్య

మునకుఁ బెడపాసి భువిఁగూలు మని శపించె

అని వరాహపురాణమునఁ గలదు.

**దుర్వాసుడు సుప్రతీకు సనుగ్రహించుట**

కృతయుగమున సుప్రతీకుఁ డనుమహారాజు శుభలక్షణ వతు లగునతు లెందఱనో చెట్టవట్టియు నొక్కపట్టిఁ బడయఁ జాలఁడయ్యెను. తుదకాతఁడు కుమారు నపేక్షించి దుర్వాసో మహర్షిఁగూర్చి తపముచేయఁగా నాతఁడు విచ్చేసి “నీకు విద్య త్రప్తభయను భార్యయందు సుతుఁ డుదయించు” నని వరమిచ్చి వెడలిపోయెను.

పిదప దుర్వాసుని వరము కతమున సుప్రతీకునకు విద్య త్రప్తభయందు దుర్జయుఁడను కుమారుఁడు జన్మించెను. ఆతనికి జాతకర్మాదులు దుర్వాసుఁడే యొసరించెను. పిదప, నాతనికి సర్వశాస్త్రములు నాతఁడే నేర్పెను. దుర్వాసుడు పనిబూని యొకయిట్టివేల్చి యాబాలుని వెంటనే పదాఱువత్సరముల వానిజేసెను. సుప్రతీకుఁడు దుర్వాసుని కెంతయో భక్తచూప నాతఁడు మెచ్చి సుప్రతీకునికిఁ గాంతిమతి యను నిల్లాలియం దింకొకపుత్తుఁడు కలుగ నరమిచ్చెను. సుద్యుమ్నఁడను కుమారుఁ డామెకుఁ గలిగెను. ఇట్లు దుర్వాసుడు సుప్రతీకు సనుగ్రహించెను. \*

**దుర్వాసుడు తిలోత్తమాసాహసికుల శపించుట**

దుర్వాసోమహర్షి గంధమాదనపర్వతముపైఁ దపస్సు చేసికొనుచు నుండెను. ఆసమయమున బలిచక్రవర్తి కుమారుఁడైన సాహసికుఁడు నప్పరొంగన యగు తిలోత్తమయుఁ బరస్పరప్రేమ వివశులై దుర్వాసునియెదుటనే సంభోగింప మొదలిడిరి. సౌందర్యనిధు లైనయాయుభయులకుఁ బారవ

\* వరాహపురాణము.

శ్వమున నాహారము లధికము కాజొచ్చెను. వీనివలనఁ దనకు వ్రతభంగము గలుగ దుర్వాసుఁడు మిత్రమేరలు సమయాసమయములు నెఱుంగవలదా యని వారిని మందలించి రాక్షసులై భువి జన్మింపుఁ డని శపించెను. వారు నంత నొడలెఱిగి యాసంఘమికి నమస్కరించి ప్రార్థింపఁగా శ్రీకృష్ణునిచే జచ్చినపిదప నాతనికిని, కృష్ణునికుమారునితోడిజీవనమున నామెకును శాపవిమోచన మగునని పల్కెను. సాహసికుఁ డందులకే గార్దభాసుఁడయ్యెను. తిలోత్తమ బాణుని గృహమున నుపయై జన్మించెను. †

దుర్వాసుఁడు వపువను సచ్చరను శపించుట.

అట్లు యిందుఁడు సందనోద్ధానమున సప్తరసల గానము లాలించువేళ నచటికిఁ నారదుఁడు విచ్చేసెను. అతని సనేకవిధములఁ బూజించి యింద్రుఁడు “మునీంద్రా! ఈ యచ్చరలలో నెవతె యెక్కువయో సెలవిం” డని కోరెను. నారదుఁడు మంచుకొండమీఁదఁ దపముచేయు దుర్వాసు నెవతె చలింపజేయునో యామె యెక్కువ డని పలికెను. తామందులకుఁ జాలమని యప్తరస లెల్లరు తలలువాంచిరి. కాని వపు వను సచ్చర గర్వముతో “మునిరాజా! నేను దుర్వాసుని వెంటఁగొనివచ్చెద. ఆతఁడేయేల? నేను దలఁచుకొన్నచో రుద్రుడైనను గామునింటికి ఘటదాసుని జేయుదు”నని చెప్పి దుర్వాసునికడ కరిగెను.

తపస్సున నున్న దుర్వాసుఁ డామె యటఁ బ్రేదర్శించిఁ హావభాషవిలాసములకుఁ గనలి పక్షివై పూర్వ మని శపించెను.

† బ్రహ్మపురాణము.

కడ కాతఁడు కరుణాభువై యామెకు శాపమోక్షము ననుగ్రహించెను. \*

### దుర్వాసుని వివాహము

తిలోత్తమాసాహసికుల రతిక్రీడఁ గాంచినదుర్వాసు నకు సంసారివాంఛ జనింపఁగా నౌర్వమహర్షి కొమార్తె యగు కందళి నాతఁడు వివాహమాడ నెంచెను. బౌద్ధుఁ డామె కోపిష్ఠిని యనియు నవివేకిని యనియుఁ జెప్పి యందుల కామెను మన్నింపు మనెను. దుర్వాసుఁ డంగీకరించి కందళిని వివాహమై యుచితభోగముల నందెను. కాని, తుదకామె గయా శ్రియై యాతని బాధింపఁజొచ్చెను.

### దుర్వాసుఁడు భార్యను భస్మముచేయుట

ఎంతకాలమైనను దనగుణము మార్పుకొనలేని కందళితో విసిగి వేసారి యొకనాఁ డామెయందు నిర్మముఁడై దుర్వాసుఁడు తీక్ష్ణముగాఁ జూచెను. వెంటనే యామె భస్మమైపోయి యొకసుందరిరూపమున నాకసమునఁ గాననై తన దోషమును క్షమింపు మని కోరి యదృశ్యయయ్యెను. దుర్వాసుఁడు దనయంతటివాని వివాహమాడినకారణమున నామె నామము భువిపై శాశ్వతముగ నుండునట్లు చేయఁ గదలీ జాతని సృష్టించి యామెనామమును జిసస్థాయి నొనర్చెను. †

### ఔర్బుఁడు దుర్వాసుని శపించుట

కొంతకాలమునకుఁ గూఠునల్లునిఁ జూడఁ దలంపు గలిగి యౌర్వమహర్షి దుర్వాసునాశ్రమమునకు నచ్చి తనూజం గానక దివ్యదృష్టి నామెకు జరిగినగతిఁ దెలిసికొని దుర్వాసు

\* మార్కుండేయపురాణము † బ్రహ్మవైవిర్త పురాణము.

సునిం జూచి “ఓరీ! నాకొమార్తె యవివేకిని యని చెప్పి మన్నింపు మని ముందే కోరితిని. దానికి నీ హడంబడి వివాహమై యామెను భస్మముచేసి నీ స్వవమానించితివి. ఈ కారణముచే నీవు సంబరీష్ఠుఁ డనురాజన్యసివలన ఘోరాన మానమునకుఁ బాత్రుఁడవై భేదము సనుభవించువు గా” కని దుర్వాసుని శపించి వెడలిపోయెను. దుర్వాసుఁడు చేయునది లేక కానున్నది కాక మాన దని తనదారిం బోయెను.\*

దుర్వాసుఁ డంబరీష్ఠునికడఁ బరిభవించఁబడుట

కొంతకాలమునకు దుర్వాసుఁడు సంచారము చేయుచు నాభాగునికుమారుఁ డగు సంబరీష్ఠునియింటి కేగి యాతిథ్యము కోరెను. భక్తవర్తిష్ఠుఁ డగుసంబరీష్ఠుఁడు మహాప్రసాద మని యాతని శిష్యసమేతముగా స్నానము చేసి రమ్మని కోరెను. దుర్వాసుఁడు శిష్యులతో నదీస్నానమున కేగి యొత్తకును దిరిగి రాకుండుటచే ద్వాదశీవ్రతనిష్ఠుఁ డగుసంబరీష్ఠుఁడు బ్రాహ్మణును మతి నుదకపానముచేసి యుండెను. అంత దుర్వాసుఁడు సశిష్యుఁడై వచ్చి తాను రాకుండ నుదకపానము చేసిన యంబరీష్ఠుని శిక్షింపఁ దనజటలనుండి యొక కృత్యను మంత్రించి పంపెను. భక్త బాంధవుఁ డగు విష్ణు వంబరీష్ఠుని గాపాడఁ దనచక్రము నంపెను. ఆచక్ర మాకృత్యను రూపుమాపి దుర్వాసునిమీఁదకు రాఁగాఁ నాతఁడు పాటిపోయి శివుని శరణువొచ్చెను. అతఁడు తా నేమియుఁ జేయఁ జాలననెను. దుర్వాసుఁడు విష్ణుమూర్తి కడ కేగి శరణువేడ నాతఁ డంబరీష్ఠునే శరణు గోరుమని సూచింప దుర్వాసుఁడు పరుగున వచ్చి యంబరీష్ఠుని శరణువేడ

\* బ్రహ్మవైవర్తపురాణము.



నాతఁడు విష్ణుచక్రమును బ్రార్థింప నది యదృశ్యమయ్యెను. దుర్వాసుఁ డ్దామ్యనిశాపమూలమున నీ భేదము గల్గిన దని చెప్పి యంబరీషు నభినందించి వెడలిపోయెను.\*

దుర్వాసుఁడు శబరతాపసుని బరీక్షించి వరము లొసంగుట

తొల్లి యొక శబరతాపసుఁ డడవిలో మహాతపము చేయుచుండ దుర్వాసుఁ డచటి కేతెంచెను. ఆభిల్లు డాతని నెంతయుఁ బూజించి తన కతిథి కమ్మని కోరెను. దుర్వాసుఁ డాతనిఁ బరీక్షింపఁ దలఁచి వల్లెయనెను. ఆభిల్లుని చిత్తశుద్ధికి మెచ్చి యాకాశవాణి యొకమణి పంపెను. దానివలన నెందఱో యువతు లుద్భవించి పంచభక్త్యపరమాన్నములు సిద్ధముచేసిరి. శబరుఁడు దుర్వాసుని విందారగింప రమ్మనికోరెను. కాని, యాతఁడు తనకు జలములు కావలయు ననెను. శబర తాపసుఁడు దేవికానదిని బ్రార్థించి యామె దుర్వాసునికడకు వచ్చి ప్రసహించునట్లుచేసెను. దుర్వాసుఁ డానందించి యా యేట మునిగినచ్చి యాతని విందారగించి దయామయుడై “ఓయీ ! నీవు గురూపదేశమార్గమున సత్యం బవలంబించి తపంబుచేసితివి. ఇకనుండి నీవు సత్యతపుఁ డను పేరఁ బరగుము. వేదశాస్త్రపురాణాది వైశారద్యము నీకుఁ గలుగుఁ గాక”యని వరమిచ్చెను.

అనంతరము దుర్వాసుఁ డాతని కిట్లుపదేశించెను. “ఓయీ ! సుజ్ఞానమునఁగాని సత్కర్మము జరుగదు. సత్కర్మమునఁగాని విజ్ఞానము పొడమదు. ఆలోచింపఁగా నీరెండును ఒకదానికొకటి సాధనములు. సత్కర్మములు జాతులఁబట్టి

\* భాగవతము.

నాలుగు విధములయ్యెను. కులధర్మము తప్పక బ్రహ్మోపాసకులైనవారు మోక్ష మందుదురు. బ్రహ్మ మనగా భక్తరక్షా పరాయణుడగు నారాయణుడు. ఆతఁడు యజ్ఞాదివైదిక క్రియలకు సులభుడు.”

ఆమాటలు విని “మహాత్మా ! యజ్ఞాదికృత్యములు ధనసామగ్రి లేక నడవలేము. ధన మున్నను లోభమున సంసారులొకార్యము లొనరింపదు. కావున, అల్పప్రియాసమాత్రమున సకలవర్ణములవారికి మోక్షము కలుగునుపాయముఁ దెల్పు” మని యాశీర్వాదులు దుర్వాసుని గోరెను. అందుల కాతఁడు మహోత్తమఫలప్రదము లగు వ్రతముల నెన్నిటి నో తెలిపి యవి యాచరించినచో నిహపరిసౌఖ్యములు కలుగు నని యుపదేశించి యాతని నాశీర్వాదించి వెడలిపోయెను. అవి యొనర్చి సత్యతపుఁడు తరించెను.\*

దుర్వాసుఁడు ముద్గలను కతిధియగుట

తొల్లి ముద్గలమహర్షి యుంధవృత్తి నవలంబించి మహోత్తమతప మొనరించుచుండఁగా నాతని చిత్తశుద్ధిఁ బరీక్షించి యాతనికి మహోపకృతిఁ గావింపఁ దలఁచి దుర్వాసుఁడాతని యింటి కతిధిగా నేగెను. పక్షోపవాసములు చేయు ముద్గలుఁడు సకుటుంబముగా నాతనిని గౌరవించి తాము తినుట మాని యామునివరుని కన్నము పెట్టి గౌరవించెను. దుర్వాసుఁడంత యన్నముఁ దిని మిగిలినదాని నొంటినిండఁ బాముకొని పోవువాఁడు. ఇట్లన్ని మారులు వచ్చి చేసినను ముద్గలుఁడు కొంచెమైనఁ గోపింపక యామహర్షికి మహాసేవ చేసెను.

\* పరాహురాణము.

తుదకు దుర్వాసుఁడు ముద్గలుని మిక్కిలి స్తుతించి యాతనికి సశరీరస్వర్గసుఖము సమకూర వర మొసంగి పోయెను. కాని, ముద్గలుఁడు స్వర్గమును దృణీకరించి బ్రహ్మర్షియై మోక్షమందెను.\*

**దుర్వాసోమహర్షి కుంతీదేవికి వర మొసంగుట**

దుర్వాసోమహర్షి యొకసారి కుంతిభోజనియింటి కేగ నాతఁ డత్యంతభక్తి పూర్వకముగా నాతనికి సపర్య లొనర్పఁ గన్య యగు తనకొమార్తెఁ గుంతిని నియమించెను. కుంతియు నేమఱిపాటులేక దుర్వాసునిహృదయము కరఁగున ల్లాతనికిఁ బరిచర్య లొనర్చెను. దుర్వాసుఁడు కుంతిభోజు నాశీర్వదించి కుంతీదేవికి వర మనుగ్రహింతుఁ గోరుకొను మనఁగా నామె తన కొకమంత్ర ముపదేశింపు మనియు నామంత్రశక్తిచే నేదేవు నుపాసించిన నాదేవునివలనఁ దన కొక పుత్రుఁడు గలుగవలె ననియుఁ గోరుకొనెను. దుర్వాసుఁ డట్లే యని యామె కొక మంత్ర ముపదేశించి వెడలిపోయెను. ఈమంత్రప్రభావముననే కుంతికి సూర్యుఁడు ప్రత్యక్షమై కర్ణుఁ నొసఁగెను.†

**దుర్వాసుఁడు యోగమాయను వివాహమగుట**

దుర్వాసోమహర్షి యొకనాఁడు పదునాఱువేలగోపికలను, అష్టమహిషీమణులను వివాహ మైనశ్రీకృష్ణునిఁ జూడ మనసు గలిగి ద్వారకకుఁ బయనమై పోయెను. ద్వారకానగరము నా మహర్షి సమీపించుసరికి శ్రీకృష్ణుఁ డుగ్రసేన వసుదేవాదులతో నాతని కెదురువచ్చి యర్ఘ్యపాద్యదుల నొసంగి సభక్తికముగా

\* భారతము. అరణ్యపర్వము.

† భారతము. ఆదిపర్వము.

నాతనిఁ దనయింటికిఁ దోడ్కొని పోయెను. అచ్చట సవయా ననయై హావభావవిలాసములతో నతిసుందరాంగియైన యోగ మాయ నాతని సేవకు శ్రీకృష్ణుఁడు నియోగించెను. దుర్వాసుఁ డామె పరిచర్యలకు మెచ్చి వరము కోరుకొను మనెను. శ్రీకృష్ణుఁ డంత నుగ్రసేనాదులఁ బిలిచి దుర్వాసోమహర్షి శివునంశ మునను యోగమాయ పార్వతీయంశమునను జనించినవారిగుట నుభయులు వివాహముగుట తనయభీష్టిత మని వాక్రుచ్చెను. దుర్వాసుఁ డంగీకరించెను. అంత దివ్యవైభవోపేతముగా యోగమాయా దుర్వాసులకు వివాహ మైనంతనే శ్రీకృష్ణుఁడు వినయవినమితుఁడై యామహర్షిని గొంతకాలము తననగరముననే యుండఁ బ్రార్థించెను. దుర్వాసుఁ డట్లే యని భార్యతో నటనే నివసించుచుండెను.

ఒకనాఁడు దుర్వాసుఁడు శ్రీకృష్ణనిమాహాత్మ్య మెఱుంగఁగోరి రాత్రివేళ వరుసగా అష్టమహుషులగృహములకుఁ బదు నాఱువేలగోపికలయిండ్లకు వెళ్లి చూచెను. ఆతని కన్నిచోట్లను శ్రీకృష్ణుఁడు భార్యసహితుఁడై కానవచ్చెను. ఇది చూచి దుర్వాసుఁ డాశ్చర్యమంది యాతని ననేకవిధముల స్తుతించి యానందించెను.\*

దుర్వాసునికిఁ బార్వతి శ్రీకృష్ణనిగుఱించి తెల్పుట

ఇట్లు ద్వారకానగరమున యభేచ్ఛముగా విహరించుచు దుర్వాసోమహర్షి భూతలమునఁ గాలము వ్యర్థవుచ్చుట కంటఁ గైలాసమున కేగి పార్వతీపరమేశ్వరుల పాదసేవచేయుట పరమకర్తవ్య మని యెంచి భార్యతోఁ గాని శ్రీకృష్ణునితోఁ

\* భాగవతము. బ్రహ్మ వైవర్తపురాణము.

గాని చెప్పకయే కైలాసమున కేగి పార్వతీపరమేశ్వరుల పాదములపై వ్రాలెను. శివుఁ డాతనిఁ గొంగిలించుకొని యీశ్వర్య దించెను. పార్వతియు దీవించి విశేషము లడిగెను. దుర్వాసుఁడు “అమ్మా! భూలోకజీవనమునఁ బ్రాణము విసిగినది. ఇతఁ మీ కడనే యుండి మీపవిత్రపాదారవిందముల భక్తితోఁ గొల్పుచు నుండ నిశ్చయించుకొని నచ్చితి” ననెను. శివుఁ డానందించిపార్వతి వదనారవిందముఁ దిలకించెను. పార్వతి “పుత్తా! నీవు మాకడ నుండిపోవుట మాకానందప్రదమే. కాని, నాయంశమునఁ బుట్టినయోగమాయను వివాహమైతివికదా ! ఆమె నచట విడిచి నచ్చితివి. ఆమె యందుల కెంతయు ఖిన్నయై నీ కై పలవించుచున్నది. అగ్నిసాక్షిగ వివాహమైన భార్య నకారణముగా నట్లు విడువఁ దగునా ? ఆమె మహాపతివ్రత. ఆమెనలన నీకు సత్సంతానము కలుగును. మఱియు, శ్రీకృష్ణుఁడు మానవమాత్రుఁడు గాఁడు. గోలోకవాసి యగు పరబ్రహ్మమే యాతఁడు. ఆయనపాదపద్మములు గొల్చుట మా సేవచేయుట కన్నఁ గోటిమడుంగు లధికము. కావున, నీ వట కేగి వలయునపుడు వచ్చిపోవుచుండు” మని బోధించెను. దుర్వాసుఁ డామెమాట లాలించి యాజగన్మాతా పితలకు వందనము లొనర్చి తిరిగి ద్వారకకుఁబోయి సుఖముండెను.\*

దుర్వాసుఁడు శ్రీకృష్ణుని యాదవులను శపించుట

దుర్వాసోమహర్షి యొకనాఁడు కృష్ణునిఁ బరీక్షింప నేగ సత్యభామగృహమున నున్న శ్రీకృష్ణుఁడు సత్యాసహి

తుండై దుర్వాసు నెంతయుఁ బూజించెను. దుర్వాసుఁ డాతని శాంత మరయుటకై యొకరథ మెక్కి దానికి సత్యామాధ వ్రల రథ్యములఁ గమ్మనెను. వా రుభయులు వెంటనే యా మహర్షి యాజ్ఞ శిరసావహించి యాతఁ డెంత బాధించినను విసువకుండిరి. అది చూచి యాతఁ డాశ్చర్యపడి వారికి వరము లొసఁగి వెడలిపోయెను.

మఱియొకపర్వాయము దుర్వాసుఁడు చీనసనుఁడు, బిల్వఖండుఁడు, దీర్ఘశ్రుఁడు, కృశశరీరుఁడనై రుక్మిణీ సహితుడైన శ్రీకృష్ణునికడ కేగి యాతిథ్యము కోరెను. శ్రీకృష్ణుఁ డధికభక్తి నాతనికి సమస్కరించి యుచితశిష్యా వాసముల నేర్పఱిచి షడ్రసోపేతముగ విండు చేయుచుండెను. ఆతఁ డొకనాఁడు బహుసహస్రసంఖ్యాకులు తినఁ గలుగుపదార్థముల భుజించును. మఱియొకనాఁడు స్వల్పము గనే కైకొనువాఁడు, ఒకప్పు డుపవాసమే చేయుచుండెను. ఇట్లుండి యొకదినమున దుర్వాసుఁడు నిజశిష్యాస్తరణములను హర్మ్యములను భస్మపటల మొనర్చి రుక్మిణీకృష్ణులకడ కరుడెంచి తనకు వెంటనే పాయసము వండి పెట్టవలయు” నని కోరెను. అట్లే యని రుక్మిణి సిద్ధము చేసెను. ఆపాయ సమును దుర్వాసుఁడు రుక్మిణి దేహమునకుఁ బూసెను. శ్రీకృష్ణుఁ డతిశాంతమునో నుండెను. తుదకు దుర్వాసుఁ డాపాయసమును దనకుఁ బూయు మనెను. శ్రీకృష్ణుఁ డాతని దేహ మెల్లెడలఁ బూసి యాతనిపాదములకుఁ బూయు మఱి చెను. దుర్వాసుఁ డంత సమయము దొరకిన దని యటకా

శృకుఁ బూయనికారణమున నటకాశృనుండియే కృష్ణునకుఁ బ్రాణభయము కల్గు నని వచించెను.

పిమ్మట దుర్వాసుఁడు రుక్మిణీకృష్ణుల క్షమావిశేషమును బ్రశంసించి శ్రీకృష్ణుఁడు పరమశుభములు చేకొని సర్వలోకప్రియుఁ డగుటకును రుక్మిణీ దేవి జరాజాడ్య వివర్జితయై యుత్తమపతివ్రతాతిలక మగుటకును వరము లిచ్చి తత్ క్షణమే యంతర్ధాన మందెను. †

భూభారిము తగ్గించుటకు యాదవవంశవినాశన మెట్లానర్చుట యని శ్రీకృష్ణుఁ డొకపరిఁ దలపోయుచు దుర్వాసు మహర్షిని స్మరించెను. త్రికాలజ్ఞుఁ డగుదుర్వాసుఁ డిది యెఱిగి ద్వారకకు వచ్చి వాకిట నుండ, దైవకృతమున యాదవకుమారులు సాంబుఁ డనువానికి స్త్రీవేషము వేసి దుర్వాసునకు మ్రొక్కించి “సంయమింద్రా ! ఈమెకుఁ బుత్రుఁ డెపుడు గల్గు” నని పరిహాసించిరి. దుర్వాసుఁ డిది గ్రహించి శ్రీకృష్ణుని సంకల్ప మీడేఱుఁ గదా యని “మూర్ఖులారా ! ఈమెకు లోహరూపమునల ముదయించి సపుత్రుఁ బ్రాంధవముగా యాదవవంశము నిర్మూలించును. బ్రహ్మాదులు నిది తప్పింపలే” రని శపించి కృతకృత్యుడై యరిగెను. దాననే యాదవు లెల్ల రంతరించిరి.\*

† ఇది విష్ణుపురాణము, భాగవతమునందుఁ గలదు. కృష్ణునిజూడవచ్చుచున్న కణ్వ నారద విశ్వామిత్రులు యాదవులను శపించినట్లు భాగవతము హాసలపర్వమునఁ గలదు. యమ నాతిటమునఁ దపముచేయు కణ్వచుహార్షికడకు స్త్రీవేషము వేసి సాంబుని దీసికొనిపోయి యేబిడ్డ పుట్టు నని యడుగ, గణ్వుడే శపించె నని పద్మపురాణమునఁ గలదు.

దుర్వాసుఁడు పాండవుల కతిథి యగుట.

ఒకమాట దుర్యోధనుఁడు పాండవుల నవమానింప గోరి దుర్వాసునిఁ బ్రసన్నునిఁ జేసికొని యాతనిని సశిష్యుడై పాండవులకడ కేగు మని ప్రార్థించెను. దుర్వాసుఁ డట్లే యని శిష్యునమేతుడై ద్వైతవనమునఁ గలపాండవులకడఁ కేగ ధర్మరాజాదు లమితభక్తిశ్రద్ధలతో నాతని సేవించిరి. దుర్వాసుఁడును సశిష్యుడై భోజనమునకు వత్తు ననెను. ధర్మరా జంగీకరింప నాతఁడు శిష్యులతో నదీస్నానమున కేగెను. ద్రౌపదీప్రార్థన నింతలో శ్రీకృష్ణుడు పాండవులఁ జూడ వచ్చి క్షుధాభరము నటించి ద్రౌపదిచే భోజన పాత్రముఁ దెప్పించి దానికంతమున లగ్న మగు నొకమెతు కుని దిని పాండవుల కభయ మిచ్చెను. శ్రీకృష్ణప్రభావమున స్నాతు లగుదుర్వాసునకు శిష్యులకు నాకలిదప్పులు లేకుండఁ బోయెను. దుర్వాసుఁడు సమస్తవిషయమును యోగదృష్టి నెఱింగి దుర్యోధనుని కుటిలాభిప్రాయము గ్రహించి యాతఁడు బంధుమిత్రాదులతోఁ బాండవులచే నోడిపోయి మడియనుండుటఁ గని శిష్యులతో వెడలిపోయెను. \*

దుర్వాసుఁడు లక్ష్మణుని మరణమునకుఁ గారకుఁడగుట

దుర్వాసస్సంయమిఁడ్రుఁ డొకప్పు డతిక్షుధాతు యుడై శ్రీరామునిచే నాతిథ్య మందునుద్దేశముతో నయో ధ్యకు వచ్చెను. ఆసమయమున శ్రీరాముఁడు బ్రాహ్మణ రూపుఁ డగుయమునితో రహస్యముగ మాటలాడుచు నెవ్వ రిని లోనికి రానీయవల దనియుఁ దాను రావల దనియు



లక్ష్మణుని నియమించెను. కాని, దుర్వాసుడు వచ్చి లోనికిఁ బోయిగా లక్ష్మణుడు నివారింప నాతడు వంశనాశనముగా శపింతు ననెను. లక్ష్మణుడు భయపడి శ్రీరాముని కడకేగి విన్నవించెను. శ్రీరాముడు తనయావ దాటిన లక్ష్మణుని నగరము వెడలనడవ నాతఁ డన్నయనుమతిఁ గొని సరయానదిఁ గ్రుంకి యవతారమును జాలించెను. ఇట్లు దుర్వాసుఁ డిందులకుఁ గారకుఁ డయ్యెను. \*

దుర్వాసుని యాధిక్యము

పరమేశ్వరాంశసంభూతుఁ డగు దుర్వాసోమహర్షి యనేకు లగుశిష్యప్రతిష్యులఁ జేరదీసి వారికెల్లరకు విమల విద్యానిహస్యముల నామూలాగ్రముగా నెఱిగించెను త్రిలోక పూజ్యుడై లోకక్షేమంకరుఁ డైనయనగాయాగర్భశుక్తి ముక్తాఫలము సత్రితపస్సారిము నగుదుర్వాసోమహర్షి మహర్షులలో నప్రతిమానుఁడు.

అది మాట

“కోమలపల్లవనిభవా

సోమునిఁ బరిపీతవసనసోముని సుషమా

సోమునిఁ బోలిన దుర్వా

సోమునిఁ గుత్తియింపఁ దరమె సోమునికైతన్.”

[దశావతారచరిత్ర. 3 అ, ౬]

సంపూర్ణము.

శ్రీ శ్రీ శ్రీ

శ్రీకృష్ణార్పణమస్తు.









